



శ్రీ

# రామాయణరత్నాకరము

గ్రంథకర్త

పంగీపురం రంగస్వామయ్యగారు

పాకాల





శ్రీ:  
రాశ్ల పల్లి అనంతకృష్ణశర్మ

**R. ANANTHA KRISHNA SARMA**

READER IN MUSIC

**SRI VENKATESVARA ORIENTAL INSTITUTE**

**TIRUPATI**

*Date 19-12-1954.*

శ్రీ పంగీపురం రంగస్వామయ్యంగారు రచించిన రామాయణ రత్నాకరమును అందం చూచితిని. శ్రీరామనిమిది భక్తియు, శ్రీ రామాయణమునందలి రుచియు వీరి నీకార్యమునకు ప్రేరేపించి. వాల్మీకి మహాకవిశ్వరుని మార్గమునే యనుసరించి, యాతని మాటల ముత్యాలే సంగ్రహించి సుగ్రహమగు వచనముగా వీ రనువదించినారు. ఇది ప్రధానముగా జిజ్ఞాసువులగు శ్రీ బాల వృద్ధులకు శ్రీరామచరితామృతమును గ్రోల నందిచ్చును. మఱి అందం వ్యాఖ్యాతల భావములను చతురతతో కథా ప్రజాశిలో మేళగించినారు గనుక సామాన్యముగ వాల్మీకి కావ్యరత్నము చదువుకొనగలవారికిగూడ తెలిసికొని రసింపదగిన యనేక విషయము లిందు గలవు. ఎందఁ జెన్నివిధముల వ్రాసినను పునరుక్తి యనిపింపనిది శ్రీరామకథ. మఱి శ్రీ రంగస్వామయ్యంగారి శయ్య మధురమై కోమల మైనది. ఉపాధ్యాయవృత్తిలో ఎన్నో సంవత్సరములు మెదిలినవారు గనుక విద్యార్థుల హృదయ సౌకుమార్యమును చెఱుపని కైలిని వీరు అలవడుచు కొన్నారు. దీనికి అంధ్రలోకము స్వాగతమిచ్చును గాక యని ఆశంపించుచున్నాను.

రా. అనంతకృష్ణశర్మ.

## విషయ సూచిక.

	పుట
9. ఖరదూషణాదుల వధ ...	2
రాముఁ డగ స్త్రీమల దర్శించుట...	4
శూర్పణఖ వచ్చుట ...	7
ఖర వధ ...	9
10. సీతాపహరణము ...	11
శూర్పణఖ రావణుని సందర్శించుట ...	12
రావణుఁడు మారీచునొద్ద కేగుట ...	13
మాయామృగము ...	16
సీతయొక్క నిఘోషోక్తులు ...	18
రావణుని రాక ...	19
11. సుగ్రీవ సఖ్యము ...	24
కబంధవధ ...	28
శబరికి మోక్షమిచ్చుట ...	31
రాముఁడు సీతనుగూర్చి చింతించుట ...	32
12. వాలివధ ...	37
వాలితో వైర కారణము ...	38
వాలి దుందుభుల యుద్ధము ...	40
వాలి రాముని నిందించుట ...	44
రాముఁడు వాలికి సమాధానము చెప్పుట ...	45
తార విలపించుట హనుమంతుఁడు తార నోదార్పుట ...	47
రాముఁడు తారాంగద సుగ్రీవుల నోదార్పుట ...	50
13. సీతాన్వేషణము ...	52
రాముఁడు లక్ష్మణునిఁ బంపుట ...	53
సుగ్రీవుఁడు వానరపీఠులను నలుదిక్కులకుఁ బంపుట ...	56
హనుమదాదులు స్వయంప్రభును దర్శించుట ...	59
వానరులు ప్రాయోపవేశము చేయుట ...	61
సంపాతి సీత లంకలో నున్నదనుట ...	62
వానరులు సముద్రతీరము సేరుట ...	63



హనుమంతుడు సముద్రము దాటినెంచుట	...	65
హనుమంతుడు సముద్రమును నాటుట	...	66
విష్ణుముఖ	...	57
హనుమంతుడు లంకను ప్రవేశించుట	...	69
హనుమంతుడు సీతను వెదకుట	...	71
రావణాంతఃపురము	...	72
సీతాదర్శనము	...	76
రావణుడు సీతనుజూడవచ్చుట	...	78
సీత రావణునికే పీతము బోధించుట	...	80
సీత ప్రాణము విడువ నెంచుట	...	83
త్రాజుల తన స్వప్నవిషయముఁ జెప్పుట	...	84
మరణింప సిద్ధమగు సీతకు శుభసూచనలు గనబడుట	...	85
హనుమంతుని యాలోచన	...	86
సంభాషణ	...	89
అంగుళీయకము నిచ్చుట	...	92
14. లంకాదహనము	...	94
చూడామణి నిచ్చుట	...	96
హనుమంతుని యభయప్రదానము	...	98
అశోకవన భంగము	...	99
రాక్షసులతో యుద్ధము	...	101
అక్షుమారుడు హతుడగుట	...	103
ఇంద్రజిత్తు హనుమంతుని బంధించుట	...	104
రావణ హనుమంతుల సంభాషణము	...	105
హనుమంతుని వాలముఁ గాల్చుట	...	108
లంకాదహనము	...	110
15. చూడామణి నిచ్చుట	...	111
సీత దహింపఁబడుచుండుట	...	111
హనుమంతుడు చూడామణినిచ్చుట	...	116

# శ్రీ రామాయణరత్నాకరము

## 9. ఖర దూషణాదుల వధ

రామచంద్రుడు సీతలక్ష्మణులఁగూడి మున్యాశ్రమములకుం బోవుచు వారి యతిధిసత్కారముల సంఘకొనుచుండ వారు రాముని యవతారరహస్యములెఱింగి రాఘవా! మేము తెపోధనులము. జితేంద్రియులము. కోపమును జయించినవారము. కనుక రాక్షసులు మమ్ము సులభముగ వధించుచున్నారు. సీపురాజపు. నగరముననున్నను వనముననున్నను సీ రాజాధికారము సీ కున్నది. మేము సీ రాజ్యములోనివారమగుటచే మమ్ము రక్షించుభారము సీమీఁదనున్నది. మా ప్రార్థనముః లంగీకరించి సీ దుష్టశిక్షణ శిష్టరక్షణ యను ధర్మమును నిర్వర్తింపు మనిరి. కాముఁ డందుల కంగీకరించి వారి కభయమిచ్చి వనమునఁబోవుచుండ భయంకరాకారముతో గొప్పశబ్దముచేయుచు విరాధుఁడను రక్కసుఁడు శూలము ధరించివచ్చి సీతను జంకఁబెట్టికొని రామలక్ష్మణులఁ జూచి “మీ వేషమునకును మీ యాయుధములకును సంబంధ మగుపడలేదు. నేను విరాధుఁడను. మిమ్ము చంపి యీమెను భార్యగఁ జేసికొందు” ననియె.

అంత రాముఁడు “లక్ష్మణా! జనకుని కూతురును నా ధర్మపత్నియు నగు సీత రాక్షసునిచేఁ జిక్కియున్నది. ఆహా!

కె కేయి కోరినవరమునకుఁ బూర్ణఫలమిదియ కాఁబోలు. సీత భయపడుచున్నది. వీనిని వధింత" మని బాణమువదలెను. విరాధుఁడు భయంకరమగు శూలమునుగొని రామలక్ష్మణుల మీఁదికిరాఁగా రాముఁ డద్దాని ఖండించెను. విరాధుఁ డంత సీతను విడిచి రామలక్ష్మణుల భుజముల నెత్తుకొనిపోవ సీత చాలమృఖించెను. రాముఁడు వాసకుడిచేతిని తుండింప లక్ష్మణుఁ డెడమచేతిని ఖండించెను. రాక్షసుఁడు నేలఁబడినంతనే రామలక్ష్మణులు వానిని చేతులతోను బాదములతోను నజ్జగజ్జ కావించిరి. వాఁడు తెలివొంది "సివప్రభుషో త్తముఁడవు. నేను కుబేరునిశాపముచే రాక్షసుఁడనైతిని. నీచే నీజన్మముతోలఁగి నది. ఇచ్చటి కొకటిన్నర యామడదూరమునఁ దపోనిధియగు శరభంగుఁడున్న చాఁడు. అతనిదర్శనము నీకు మేలొనఁగూర్చును. నన్నుమాత్రము పల్లముద్రవ్వి పూచ్చునుని" కోరెను. అంత లక్ష్మణుఁడు విరాధుని శక్తిరముప్రక- నొక పెద్దపల్లము ద్రవ్వెను. రామలక్ష్మణులు వానినాకల్లమునఁద్రోసి పూడ్చిరి.

రాముఁడు సంతోషముతో సీతను గాఁగిలించి ధైర్యము చెప్పి లక్ష్మణునిఁగూడి శరభంగుని మాత్రమము సేరెను. అట దేవేంద్రుఁడు దేవతలతో సూర్యకాంతిలోఁ బ్రకాశించురథము డిగ్గి శరభంగునితో మాట్లాడుచుండ రాముఁడు "లక్ష్మణా! దేవేంద్రుని యతనిరథమును దేవతలనుజూడు" మనియె. ఇంద్రుఁడు దూరమునుండి రాముని గౌరవించి వెడలిపోయెను. శరభంగముని రాము నెదుర్కొనివచ్చి వారల కుచితరీతి సత్కారముచేసి "రామా! దేవేంద్రుఁడు నన్ను బ్రహ్మలోక మునకుఁగొంపోవ రాఁగా సమీపమున నీవు వచ్చుచున్నావని

నిని నిన్ను దర్శించక బ్రహ్మలోకమునకుఁబోవ నిష్పపడక నీ రాక నెదురుచూచుచున్నాఁడను. నేను తపముచేఁ బొందిన సకలలోకపుణ్యములను నీకర్పణసేయుచున్నాఁడను, స్వీకరింపు నునిన రాముఁ డట్లే స్వీకరించెను. రామునియనుజ్ఞఁబొంది శరభంగుఁ డన్నిప్రవేశముచేసి బ్రహ్మలోకముసేరెను. అంతకు ముందే శరభంగుఁడు “రామా! నీవు సుతీక్షణమునిని దర్శింపు” మని చెప్పియుండెను.

ఇంతలో నచ్చటి మునులందఱు వచ్చి చేతులుజోడించి నమస్కరించి “రామా! నీవు ధర్మస్వభావుఁడవు. ఆశ్రిత రక్షకుఁడవు. రాజప్రజలవద్దనుండి యాటవపాలు పన్నుగ్రహించి వారిని కిన్న బిడ్డలవలెఁ బాలింపవలెను. అట్లే తపోధనులమగు మా తపఃఫలమున నాటవవంతు రాజునకుఁజేరును. రాక్షసుల బాధ తాళఁజాలకున్నాము. మమ్మురక్షించుభారము నీయం మన్న”దని శరణాగతిసేసిరి. రాముఁడు వారల కభయమిచ్చి దుష్టశిక్షణముచేసి వారలఁ గాపాడునట్లు వాక్రుచ్చెను. సీతా రామలక్ష్మణులు దానినడచి సుతీక్షణముని యాశ్రమము సేరి తేజోనిధియగు నమ్మునికి సవినయముగ మ్రొక్కిరి. అంత నమ్ముని రామునిఁ గౌఁగిలించి “రామా! చిత్రకూటమునకు వచ్చినావచితెలిసినప్పటినుండి నీరాక నెదురుచూచుచున్నాను. ధన్యుడ నైతిని. నా యాశ్రమము పవిత్రమైనది. నీవు నా యాతిభ్యముగైకొనుమనినంత రాముఁడారాత్రి యచ్చటఁగడపి జంతువులబాధను నివారించునట్లమ్మునికిఁజెప్పి రాక్షసులఁబరి మార్చునట్లు ప్రతిజ్ఞఁజేసెను.

సీతాదేవి “రామా! నీ సకలసద్గుణముల నే నెఱుంగుచును. నీ ధర్మాచరణము సత్యసంధత్వము సువిదితము. కాని నీవు రాక్షసవధచేయునట్లు మునులకు మాటయిచ్చితివి. నీయందపరాధముచేసినవారిని దండింప నగునుగాని రాక్షసుల నందఱిని చంపుచుననుట ధర్మమా?” యనెను. అంత రామచంద్రుడు ‘సీతా! నిన్నుగాని లక్ష్మణునిగాని విడుతునుగాని మునులకిచ్చినవాక్కునుదప్పట కీయకొన’ ననెను.

అంత నా యరణ్యమున రాముడు ముందునడువ సీతయతని వెన్నంటుట లక్ష్మణుడు వా రిటువుర వెంబడించుట అకార ఉకార మకారములఁగూడినఁ బ్రణవార్థమును జాటుచున్నది. అకారము విష్ణువును సూచించును. ఉకారము పరమాత్మ నాశ్రయించు జీవులవిషయమై పురషకారముచేయు లక్ష్మీదేవిని సూచించును. మకారము జీవాత్మను సూచించును.

రా ము ఁ డ గ స్త్యా దు ల ద ర్శిం చు ట .

రాముడు దనవెంటవచ్చిన ధర్మభ్రతుండను మునివలన ‘మాండకర్ణి ఘోరతపముచేయ దేవత లద్దాని భంగపఱుప నైదుగు రప్పరల నియోగించిరి. అమ్మని యొక తటాకమున నప్పరలఁగూడి యొకగృహమున నివసించుచుండెను. అందుచే నది పంచాప్పరమనఁబడియొ. ఆ యప్పరల గానము వినఁబడుచున్న” దని తెలిసికొనెను.

పదింపడి రాముడు మునుల దర్శించుచు నందందు మాసములు వత్సరములు గడపుచుండ నరణ్యవాస కాలములోఁ

బడి సంవత్సరములు గడచినవి. రెండవపర్యాయము రాముడు సుతీష్ణమునిని దర్శించి యతనివలన మార్గము దెలిసికొని యగస్త్యుని సందర్శింపఁ జూపుచు మార్గమున నగస్త్యభ్రాతృయగు సుదర్శనుని యాశ్రమము సమీపించుచుండ లక్ష్మణునితో నిట్లనెను. “సాచిత్రీ! పూర్వీ విల్వలుఁడు, వాతాపీ యను రాక్షససోదరులుండిరి. ఇల్వలుఁడు బ్రాహ్మణరూపముదాల్చి తనయింట శ్రాద్ధమని నిమంత్రణమునకు బ్రాహ్మణులఁ బిలుచును. మేకరూపముదాల్చు తన తమ్ముడగు వాతాపీని వండి బ్రాహ్మణులకుఁ బెట్టును. వాని భుజించినతర్వాత ‘వాతాపీ’ యని పిలువఁగా వాఁడు బ్రాహ్మణుల యుదరముఁజీల్చి యందఁడి పెలునను. అప్పుడా యన్నదమ్ములు వారినిఁ జంపి తిందురు. ఇట్లుండ దేవతలప్రార్థనము నంగీకరించి యగస్త్యుఁడా యిల్వలునింట నిమంత్రణముఁడి వాతాపీని భుజించెను. ఇల్వలుఁడు ‘వాతాపీ’ యని పిలువ నాస్త్యుఁడు ‘ఇంక వాతాపీ యాశవదలుము. వాఁడు నా యుదరమునఁ జీర్ణమై యమసదనముసేరే’ ననినంత నిల్వలుఁడలిగి యగస్త్యునిమీఁదికిరాఁగా నమ్ముని చూపుచే నాతని భస్మముచేసివైచి యీప్రాంతమును రాక్షసులబాధలేకుండునట్లుచేసెను” అనిచెప్పి యగస్త్యభ్రాతృయాశ్రమముసేరి యమ్మునిచేఁ బూజితుండై రాత్రి యచ్చటఁ గడపెను. మఱునాఁ డుదయము పూనసంధ్యలుదీర్చి యమ్మునికిఁ మొక్కి యతనియనుజ్ఞఁబొంది సుతీష్ణమునిచెప్పినదారిఁబట్టి యదివఱ కెన్నఁడు చూడని వృక్ష లతాదులతోడను వైరము లేక సంచరించు మృగ పక్షిజాలములతోఁగూడిన యగస్త్యమునియాశ్రమంబుసేరి తనరాక నెఱిగింప లక్ష్మణుని పంపెను.

లక్ష్మణుడాయాశ్రమముననున్న శిష్యునొక్కనిజూచి  
యయోధ్యునింజే సీతారాము లిచ్చటి కరుదెంచి యున్నారని  
యగస్త్యునకుఁదెలుపు మనెను. ఆ సమాచారముదెలిసిన నగ  
స్త్యుఁడు రామున కెదురువచ్చి సత్కరించెను. రామచంద్రుఁడు  
సీతాలక్ష్మణులఁగూడ మునిశ్రేష్ఠునకుఁ మ్రొక్కెను. అమ్మని  
వారిల నర్హతల సత్యాదరముతోఁబూజించి కుశలంబులడిగి  
రాముని యవతారికహస్త్య మెఱిగినవాఁడగుటఁ దనకు విష్ణు  
దేవుఁడు బ్రహ్మదేవుఁడీచ్చిన యమోఘముగు భనువును బాణ  
ములను ఖడ్గమును తూణీరమును రామునకిచ్చెను. మఱియు  
నమ్మని “రామచంద్రా! నీవు ధర్మముస్థాపింపఁ దమ్మునితోడ  
ను నెట్టికష్టమునకేనియుఁ దగిని మహా సుకుమారియగు సీత  
తోడను విచ్చి నాకు నమసకరించినందున కెంతయు సంతసము  
గలుగుచున్నది. లోకమున నైశ్వర్యమున్నంతకాలము భర్తను  
బూజించి దాఁద్ర్యము క్లేశము సంభవించినంత ననాదరించుట  
సర్వనాథారణమైయుండ వనములో ననేక కష్టములకోర్చినీకుఁ  
బరిచర్యఁజేయవచ్చిన సీత నేమని పొగడవచ్చు” ననెను.

అంత రామచంద్రుఁడు మునికి నమసకరించి స్థలరామ  
నేయకము జలరామణీయకము గలిగి వాసయోగ్యమైన స్థల  
మేదియో నెఱింగింపవలెననికోర నగస్త్యుఁడు “రామా! రెండు  
యోజనముల దూరమునఁ బంచవతీయను గడు రమ్యముగు  
స్థలము నీకుఁదగినచోటు” అనిచెప్పి దారి నెఱిగింప రామ  
చంద్రుఁడు సీతా లక్ష్మణసహితుఁడై మునికి మ్రొక్కి యతని  
యనుజ్ఞఁబొంది పంచవతీకేఁబోవుమార్గమున నడచుచుండెను.  
మార్గమున నొక మట్టిచెట్టుమీఁద నొక పెద్దగృధ్రపక్షిని

రాముడు చూచి “నీవెప్పుడవు” అని యడిగెను. అందులకా ఓషీ “రాఘనా! నేను నీతండ్రికిఁ బరమమిత్రుడను. నాపేరు జటాయువు నీ వెప్పుడైన లక్ష్మణునిఁగూడి యెచ్చటికైనను బోవునట్లు తటస్థించిన నేను నీతను రక్షించెదను. మీకు నా వలన నుపయోగముండు” నని చెప్పెను.

అంత రాముడు “లక్ష్మణా! ఈప్రదేశమున సమమగు చోటకొక యాకుటీలు నిర్మింపు” మనెను. అతడు రాముని మనసు నెఱిగినవాడగుటచే నతీశ్రమమున రమ్యమగు నొక పర్ణశాల నిర్మించెను. దానిజూచి రామచంద్రుడు చాల సంతోషించి, “సుమిత్రానందనా! నాకుఁదండ్రివంటిహితుఁడు నీవంటివాఁడుండగా నేను తండ్రిచచ్చినవాడనుగాను. నీ తోడి సుబంధమే నా కన్నివిధముల నానంద మిచ్చుచున్నది” అని శ్లాఘించి సీతాలక్ష్మణులతో నా పర్ణశాలయందు సుఖముగఁ గొన్నది నములు విసించియుండెను.

శూర్పణఖ వచ్చుట.

సీతారామలక్ష్మణులు పంచవతీయందు సుఖంబుగ వసించుచుండ నొకనాఁడు శూర్పణఖయను రాక్షసి యచ్చోటికి వచ్చి రాముని యాకారముఁజూచి యతనియందు మోహ మతిశయింప “నేను శూర్పణఖయను రాక్షసిని. జనసాధమున నుండు పరాక్రమశాలియగు ఖరుఁడును లంకేశ్వరుఁడగు రావణ కుంభకర్ణ విభీషణులును నా సోదరులు. నేను నిన్ను భర్తగఁ బడయఁగోరి వచ్చియున్నదానను. నీవు నావలన



ననేకసుఖము లనుభవింపఁగలవు. నే నెట్టిరూపమునైనను బొందఁగలను. నీయందు మోహముగలదానను. నన్ను నీ భార్యగ నంగీకరింపుము. నీవీరీతి తాపసవేషమున నడవుల సంచరింపనేల" యనెను. అంత రామచంద్రుఁడు కపటము లేనివాఁడగుట తన వృత్తాంత మంతయుఁజెప్పి యా రాక్షసిని చూచి 'నీవతిసుందరమగురూపముగలదానవు. నాకు భార్య యున్నది. నా తమ్ముఁడగు లక్ష్మణుఁ డందఁగాఁడు. భార్యలేక నొక్కఁడై యున్నాఁడు. నీ వతనిఁబెండ్లాడుట యుక్త'మనెను.

శూర్పణఖ లక్ష్మణునిసమీపించి 'నన్ను నీవు భార్యగఁ జేసికొని నావలన ననేకసుఖము లనుభవింపు' మనెను. అంత లక్ష్మణుఁడు 'నేను నాయన్నకుదాసుఁడను. నేనెల్లప్పు డతనికి నేవచ్చేయుచుండును. ఇట్టి నేవకునిభార్యగనుండుట నీకుఁదగదు. మాయన్న నే భర్తగవరింపు' మనెను. మఱల శూర్పణఖ రామునియడుగ నాతఁ డిష్టపడకుండుటకు నీతయే కారణమని యామెను మ్రొంగఁబోవ రాముఁ డలిగి లక్ష్మణునకు సైఁగఁ జేసెను. వెంటనే లక్ష్మణుఁడద్రాని ముక్కునెవులు గోసివైచెను. అంతనారాక్షసి పిడుగువంటిశబ్దముతో రోదనముసేయుచు ఖరునితోఁ దన కేర్పడినబాధను, మిక్కిలి రూపవంతురాలగు భార్యతోడను తమ్మునితోడను రాముఁడు పంచవటిలోనుండుటయుఁ జెప్పెను. ఖరుఁడు మిక్కిలి కోపావేశములో గొప్ప వీరుల పడుగురనుబిలిచి మీరు శూర్పణఖఁతోబోయి సీతా రామలక్ష్మణులనునరులఁ జంపితెండు. నాచెల్లె వారిరక్తముఁ ద్రాగును. వేగముగఁబొంద' నెను. వారంత శూర్పణఖ వెంట,

బోయి తమశూలాయుధములు రామునిపై వేయ నతఁడు బాణములతో వానినిఖండించి యా పదునలుగురను బలిమార్చెను.

శూర్పణఖ వేగముగఁబోయి ఖరునితో “అన్నా! నీవు రాముఁడు సామాన్యమానవుఁడని తలఁచితివి నీ సకలసైన్యములతోఁబోయినను రాముని జయింపగలవాయని సందియము పొడముచున్నది. జాగుసేయక సకల సైన్యములతోఁ బోయి రామాదుల వధింపు” మనెను.

ఖ ర వ థ .

ఖరుఁడు రోషావేశముతోఁ గవచము తొడిగికొని బహు విధాయుధములనెత్తికొని గొప్పరథమునెక్కి పదునాల్గు వేలరాక్షసుల మెటఁబెట్టికొని యట్టహాసముతోఁ బోవుచుండ నపశకునములు గలిగినవి. ఇట్లీరాక్షససైన్యము యుద్ధమునకు వచ్చుచున్నదని తెలిసి రామచంద్రుఁడు “లక్ష్మణా! నీవు పరాక్రమవంతుఁడవు. ఈరాక్షససైన్యమును జయింపఁగలవు. కాని నీవిప్పుడు ధనుర్బాణములుగొని సీతను గుహయందుంచి యామెను రక్షింపుము. నే నిప్పుడే యీ రాక్షసతండము నిర్మూలించు” నని చెప్పెను.

ఇంతలో ఖరుఁడు సైన్యముతోవచ్చి యొంటరిగనున్న రామునిపై బాణవర్షము గురిపించెను. రాముఁ డవలీలఁగ నా బాణములఁ జెదరఁగొట్టి సైనికులను గుఱ్ఱములను గజములను వాడిబాణములచే ధ్వంసముసేయ మహాబలుఁడగు దూషణుడు కోపముతోఁ బిడుగులవంటి బాణములు రామునిపై బడవై చెను. అంత రాముఁడా దూషణుని రథమును గుఱ్ఱములను

నారధిని జంపి మామణుని బరిమాచ్చెను. అంత ఖరుడు క్రోధ మినుమడింప సేనాధ్యక్షుల నందఱ నొక్క-పర్యాయము రామునిమీదికిఁ బంపెను. రాముడు విజయరాక్షసుల మెఱయ త్రిశిరుడు మున్నగు సేనానాయకు లందఱిని పగు నాల్గువేలమందిని హతమొందించుటఁజూచి ఖరుడు గోమా వేశముతో రామునిపై బాణవర్షముఁ గురిపించెను. రాముఁడా బాణముల నాశమొందించి ఖరుని రథమును గుఱములను సారధిని గూలనేయ ఖరుడు గదచేతఁబూని నేలమీఁద నలు చుండ రాముఁడతనిఁచూచి “రాక్షసా! ఇట్టిపైన్యముగొని గర్వ పడుచు మునులను హింసించుచుఁ గాలము గడపుచుంటివి. ఇప్పుడు నీ కంత్వకాలము సమీపించినది. దేవతలును మును లును సంతోషించు సమయము వచ్చినది. తాటిపండువలె నీ కల భూమిమీఁదఁ బడఁగల” దనెను. వాడు రాముని వేచి ధముల దూషించి యనేకవిధ బాణములను గదాశోమరముల ను శిలావర్షమును గురిపించి రాముని జంపనెంచెనుగాని రాముఁ డవక్రపరాక్రముండగుట జడియక యగస్త్యమునివలనఁ బొందిన బాణముచే ఖరుని నేలఁగూల్చెను. అంతఃక్షుఁ డదేవ తలు, సిద్ధులు, గంధర్వులు, రాముని స్తుతించిరి. రాముఁ డొక్కొక్కడే ఖర దూషణ త్రిశిరాది పదునాల్గువేల రాక్షసులఁ బరి మార్చుటఁ గన్నులారఁగాంచి యానందించి రాముని పరాక్ర మముఁజూచిన సీతాదేవి రామునిఁ గొంగిలించెను. అక్షుఁడును రామునిఁ బ్రస్తుతించెను.

## 10. సీతాపహరణము

అకంపనుడను రావణుని గూఢచారి యెట్లో తప్పించుకొని రావణునికడకేగి “రాక్షసేంద్రా! ఆయోధ్యాపురము యండివచ్చిన రాముండెడట. మానవుండయ్య దేవతలకు రాక్షసులకు జయింపరాని పరాక్రమవంతుడు. ఖరదూషణ త్రిశిరాగుల నెల్లజ జనస్థానవాసులగు రాక్షసులనందఱిని హతము చేసినాడు. అతని కన్నివిధముల నొప్పియుండు లక్ష్మణుడను కమ్ముడు గలడు. లోకమునఁ గని వినియుండని యందక తెయగు సీత రామునిభార్య. నీవు సీత నపహరించితివేని రాముడామె యడఁబాలు తాళలేక మరణించు” ననెను.

అకంపనుని మాటలు విని సీత నపహరింప నెంచి రావణుడు తాటకాపుత్రుడగు మారీచునొద్దకుఁబోయి తన మనోరథము నెఱిగించెను. అంతి మారీచుడు “రాక్షసేశ్వరా! నీకును నీ బంధుమిత్రాదులకును గుశలమా? నీవింతదయగలిగి యిచ్చటికరుదెంచిన నిమిత్తమే”మని యడిగెను. రావణుడు “మారీచా! ఆయోధ్యయండి రాముడు సీతతోడను లక్ష్మణుని తోడను వచ్చి జనస్థానములోని మనరాక్షసుల నందఱినిఁ బరిమార్చెనట. అతనిభార్య నపహరింప నాకు నీవు సాయపడవలె” ననెను. ఆమాటవిని మారీచుడు “రాజా! మిత్రునివలె నటించి నీకిట్టి యనర్థముగలిగింప నెంచిన దురాత్ముఁ డెవఁడు? రాముడు సామూహ్యమానవుడగుఁడు. అతని పరాక్రమము నాటిలేనిది. అతనిజయింప నెవ్వరికిఁదరిముగాదు. రాముడను కాళసర్పముతో సహవాసము నీకుఁ దగదు. నీవు సకల శుభములతో నిండినవాడవు. ఏ క్రూరాత్ముడు నీ వైభవము

చూడనోర్వక నీకిట్టిబుద్ధిపుట్టించెను? నామాటవిని లంక కేగుము. సుఖముగ ఒకకాలము జీవింపుము, పొమ్మనినంత రావణుడు లంకకు మఱలెను.

శూర్పణఖ రావణుని సందర్శించుట.

జనస్థానమున ఖర దూషణ త్రిశిరులాదిగఁ బదునాలు వేవురు రాక్షసుల రాముఁడొక్కఁడే సహరించుటను జూచిన శూర్పణఖ దుఃఖము కోపము గలసినదై లంకలో రావణుని సభ కరిగెను. దేవేంద్రునివలె జ్వలించుచుండు లంకాధిపుని జూచి “అన్నా! నీవు స్త్రీలోలుడవై మత్తిల్లి రాజధర్మమును బాటింపక రాజ్యము గోలుపోవనున్నావు. బుద్ధిమంతులగు గూఢచారులఁబంపి యేయేదికుగన నేయేవిశేషములు జరుగు చున్నవో తెలిసికొనవు. అయోధ్యనుండి రామలక్ష్మణులను త్క్షత్రియసోదరులు పచ్చియున్నారు. వారి రూపశ్రేణివిలాసములు, పౌరుషప్రతాపములు, ధనుర్విద్యానైపుణ్యము, ధైర్యసాహసములు వరింపనలవికానివి. రాముని భార్యయై నీతయను సత్వాంగసుందరి. ముల్లోకములలో నామెకు సాటివారెవరును లేరు. నీ వామెను భార్యగాఁబడయ నెంచిన నిప్పుడే తగు ప్రయత్నము సేయుము. రాముడు సామాన్య మానవ యువకుడని యెంచి వాని నెదుర్కొనుటలో నలక్ష్యభావ ముంచకుము. ఖరదూషణ త్రిశిరదుల నెల్లరఁజంపిన రాముని యూరకఁబోవిడువ నీ కెట్లుబుద్ధిపుట్టె? అందులకుఁదగిన శాస్త్రచేయలెమ్ము” అనినంతనే రావణునకు చోషముపుట్టె.

రావణుడు మారీచుకొద్ద కేగుట.

అతడు వెంటనే సభనుండిలేచి యంతఃపురముచేరి యాలోచించి దివ్యమగు రథమునెక్కి నానాదేశములఁ దాటి సముద్రము నవ్వలితీరముననొక రమణీయస్థలముననున్న మారీచుని యాశ్రమము సేరెను. అంత మారీచుఁ డతిభక్తితో రావణున కతిథిసత్కారములుగావించి “లంకాధిపా! లంకలో నీ బంధుచిత్రాదులు డేమముగనన్నారా? నీవిట్లు మఱల నొంటరిగవచ్చుట కేమికారణ”మని యడిగెను. అందులకు రావణుడు “మారీచా! నామాటలు శ్రద్ధతోవినుము. నరాధముఁ డగు రాముడు నాచెల్లెలు శూర్పణఖను ముక్కునెవులు గోయించి నాతమ్ములగు బహుపరాక్రమశాలురై న ఖరుని దూషణుని త్రిశిరుని పదునాల్గువేవురు రాక్షసవీరుల నొక్కఁడే వధించినాఁడట. నీచుడును ధర్మముదప్పినవాఁడును మూర్ఖుఁడునగు రాముని భార్యయైన సీతను గొనిరావలెనని నిశ్చయించితిని. ఇందులకు నీకంటే నాకుఁదోడ్పడఁజాలువా రెవ్వరునులేరు. నీవు మిక్కిలి బుద్ధిమంతుఁడవు. సమయస్ఫూర్తిగలవాఁడవు. నీవు వెండిచుక్కలుగలిగి చిత్రవిచిత్రవర్ణములతో నొకబంగారు లేడిరూపముదాల్చి యాసీతా రాములముందట సంచరింపుము. సీత దానిఁజూచి “నాకీ జంకనుబట్టియింపని” యడిగినంతనే రామలక్ష్మణులు దాని వెంబడిపోవుదురు. నేనప్పుడు సీత నెత్తుకొనివచ్చెద” ననెను.

తెలివిపరుఁడును మాటల నేర్పరియు నగు మారీచుడు “ప్రభువ రేణ్య! యజమానుని కాపదసంభవించునపుడు మొగ

మోటములేక మంచిచెడుగు లాలోచించి యప్పటి కప్రియమైనను వెనుక సుఖమునిచ్చు హితవు మాటలాడువా రుండరు. తమతమలాభము నభిలషించి ప్రభువును లేనిపోని స్తోత్రములు చేసి మెప్పించి తుదకు దీక్షనిహఃఖమునముంచు నీచులే యగు పడుదురు. నా మాటలు నీకిప్పు డప్రియముగనున్నను హిత మగునవియని నమ్ముము. నీవు పొరబడుచున్నావు. రాముఁ డరణ్యమునకుఁ దఱుమఁబడినవాఁడంటివి. కారణమేమని యెఱుంగవైతివి. తండ్రిని సత్యసంధునిగాఁజేయ నడవికివచ్చి యున్నవాఁడు. రాముఁడు నీచుఁడంటివి. అతఁడే గొప్పవాఁడు. తనజోలికిరానివాని కపకారముసేయఁడు. కేవలము ధర్మమునే యాచరించును. అధర్మమెన్నఁడుసేయఁడు. చేతికొందినరాజ్యమునువదిలి తండ్రిమాట కెదురాడక వెంటనే విరాగియై సకల కష్టములకోసమియరణ్యవాసము చేయ వచ్చిన యుత్తముఁడు. అతఁడధర్మపత్నియగుసీతాదేవి మహాపతివ్రత. కాకున్న ఘోరారణ్యమునను భర్తనువిడనాడక నీడవలె వెన్నంటివచ్చునా? లక్ష్మణుఁడు పరాక్రమమున రాముని కెంతమాత్రము దీసిపోవు వాఁడుగాఁడు. అధర్మమును సకల రాక్షసలోక వినాశకరము నగు పనికిఁ బూచుకొనకుము. నీపరాక్రమము నాకుఁదెలియ నిదికాదు. నాకు రాముని పరాక్రమముగూడ బాగుగఁ దెలియును. కావున ముమ్మాటికి రామునితో యుద్ధము మానుకొమ్మని ప్రార్థించుచున్నాను.

మిన్ను విశ్వహిత్రుఁడు మజ్జముచేయనెంచెను. అతఁడు నాయొక్కయు సుబాహువుయొక్కయు మాయలఁదలఁచి మాబాధలుపడకుండుటకై దశరథుని యాచించి రామలక్ష్మణు

జులఁగొనివచ్చి యజ్ఞము ప్రారంభించెను. నేనును సుబాహువును గలిసి కుండములు సేయఁ బ్రారంభింపఁబోగా రాముఁడు సుబాహువును సంహించి నన్ను సముద్రమునఁద్రోయించెను. రావణా! నీకు ముల్లోకములలో మిక్కిలి యందకత్తెలగు భార్యలు వెక్కిరిండు గలరు. వారితోరమించులుచితము. సీతను గామించుట గొప్ప యధర్మము. పరదారాభిగమనము నుపాపాత్మకము. అంచువలన వంశనాశమగును. ఎంత విద్య గడించినను న్వాచుభవజ్ఞున ముత్తమము. రాముని యద్వితీయ పరాక్రమము చవిఁజూచిన నాకిప్పుడు చెట్టుచెట్టున రాముఁడు గన్పడుచున్నాఁడు. జగమంతయు నాకు రామమయముగ నగు పడుచున్నది. ఎవరేని రకారముతో నారంభించు రిత్నము, రథమని పలికినంతనే నాకు దిగులుపుట్టుచుండును. నా మాటల కీయకొనకున్న నీవతనితో యుద్ధము సేయఁబొమ్ము. నన్ను గొంతకాలము బ్రతుకనిత్తువేని రామునితోడి జోలి నా కంట గట్టకుము. శూర్పణఖ సీతనుమ్రొంగఁబోగా రాముఁడామె ముక్కునెవులు గోయింపఁజేసెను. దానిమాటలువిని యుద్ధమునకుఁబోయి ఫిరారులు మడిసిరి. నీవామార్గముపట్టకుండుట శ్రేయము. సత్యమును హితమును బలుకుచున్నాను. నా మాట నాలకింపుము సుఖంపు” మనెను.

అంత రావణుఁడు “మారీచా! నిన్నిప్పుడు మంచిచెడుగుల విమర్శింపఁ గోరలేదు. మేలో కీడో నేనాలోచించుకొందును. చెప్పినట్లుచేయుట సీనిధి” యనినంతనే మారీచుఁడు “రాజా! ఇట్టి నీవిపరీతిబుద్ధినిమాచ్చుటకు నీమంత్రులు విత్తులు పుత్రులు సోదరులు భార్యలు పూనుకొనలేదా? రాజు



ధర్మముదప్పి యకృత్యముచేసిన రాజుచెడుటమాత్రముగాదు, రాజ్యములోని వారందఱు వంతలపాలగుదురు. రామునిచూచి నంతనే నేను మరణింతును నీతను దెచ్చినంతనే లంక నాశ మొందును. ఇప్పుడైన నామాటను విమర్శించిచూడు”మనెను. అంత రావణుడు ‘మారీచా! వేయిమాటలేల? నా మాటఁ బాటింపకున్న నిన్ను నేను వధింతు’ ననెను. అందులకు మారీచుడు ‘రావణా! రామునిప్రభావము నెఱిగిననాఁటినుండి యోగాభ్యాసముచేయుచున్న నన్ను నీవు బలాత్కారముగఁ బాపకార్యమున వియోగించుచున్నావు. నీమాటఁదప్పిన వధింతువు. నీచేఁజచ్చుటకంటె నారామునిచేఁజచ్చుట మేలు. నీవు చెప్పినట్లు చేయుదు’ ననినంతనే రావణుడు సంతోషించి “మారీచా! నీవు ఒంగారు లేడియావమునెత్తుకొని నీతారాముల ముందఱి సంచరింపుము. నీత ‘నాకా మృగమునుబట్టి తెచ్చు’ నును. రాముడు నిన్ను వెంబడించును. నీ వతనిచేతికిఁ జిక్కుకుము. రాముడు బాణమువేయును. అప్పుడు నీవు రాముని కంఠస్వరముతో “నీతా, లక్ష్మణాయని పిలువుము. లక్ష్మణుడు రామునివెదకుచుబోవును. అప్పుడు నేను నీత నెత్తుకొని పోయెద” నని రథమున మారీచుని గొంపోయి రాముని పరణశాలకుఁ గొంతదూరమున వదలెను.

మాయా మృగము.

రావణుడు వచ్చిన కార్యముచేయుమని చెప్పినంతనే మారీచుడు నీలమణివంటి కొమ్ములును తెలుపునలుపుచారలుగల ముఖమును నీలిరంగు చెవులును కొంచె మెత్తయినమెడయును

దెల్లని కడుపును ఇప్పుపూవులవంటి ప్రక్కలును వైడూర్యములఁబోలు గిట్టలును ఇంద్రధనువువలెఁ బలురంగులుగల తోఁకయును వెండిచుక్కలును గలిగి బంగారుజింకరూపము దాల్చి చెంగుచెంగుమని యెగురుచు నటునిటు పరుగులిడుచు మేయుచు నలుదిక్కులు చూచుచు సీతాదేవి పూలుగోయు చుండినచోటికి సమీపమునఁ దిరుగుచుండెను. దానించూచిన సీత గొంతెత్తి రామలక్ష్మణులఁబిలిచి యామృగమును జూపి దానిని బట్టియిమ్మని యడిగెను. లక్ష్మణుఁడు దానింజూచి నంతనే సంజేహించి “అన్నా! ఇది రాక్షసమాయ. మహామాయావియగు మారీచుఁడు మునుల వంచించి చంపితిను వాడుక. ఇప్పుడు మనల వంచింపవచ్చినాఁ”డనెను.

అంత సీత భర్తనుజూచి “నాథా! నే ననేక జింకలను నానావిధములగు దుష్టలను నితర మృగవిశేషములఁ జూచి యున్నానుగాని యీ మృగము నా మనము నాకర్షించినది. దీనిని సజీవముగఁ బట్టియిమ్ము. ఇచ్చట నుండునపుడు దీనితో నాడుకొందును. వనవాసముదీరినతరువాత పురమునకుఁబోవు నపుడును దీనిఁ గొంపోయి భరతాదులకును మీ తల్లులకును జూపుదు”మనెను. రామచంద్రుఁడు “లక్ష్మణా! నీమాట నిజముగ నుండవచ్చునుగాని యిట్టి చిత్రవర్ణములుగల జింక నిదివఱ కెన్నఁడు నెచ్చటఁ జూచి యెఱుంగము. సీత చాల యాశ పడుచున్నది. నీ విచ్చటనే సీతను గాపాడుచుండుము. నేను దీనినిబట్టితెచ్చెద”నని చెప్పి యా మృగమువెంట ధనుర్బాణము లతోఁ బోయెను. ఆ మాయామృగము పట్టువడినట్లుండి చెంగుమని చుమికి దూరముగఁబోయెను. నిలిచినట్లుండి తటాలునఁ

బైకిలేచెను. మఱి వేళముగఁ బరుగిడెను, ఇట్లుచేయుచుండు విసుగుచెంది రాముఁ డొక్క బాణమువేయ నది తొలుత నా తని మృగశరీరమును భేదించి మరల నిజశరీరమును భేదింప వాఁ డొక తాటిచెట్టుంతుపాడవెగిరి నేలఁబడి రామునికంఠము ననుక రించి “హా సీతా! లక్ష్మణా!” యని యఱచుచుఁ జచ్చెను. బంగారుహారములు భుజకీర్తులు కోటలుగల రాక్షసుఁడు పడి యుండుటఁజూచి రామచంద్రుఁడు “ఆహా! లక్ష్మణునిమాట నిజమే. మారీచుఁడే ఏడు. నా గొంతెత్తి యఱచెనే సీతా లక్ష్మణులు భయపడి లక్ష్మణుఁడువచ్చిన సీతగతి యేమగునో యని సందేహించి మరలెను.

సీత యొక్క నిష్ఠ రోక్తులు.

‘రాముని యఱపు వినినంతనే సీత “లక్ష్మణా! పొమ్ము. మీయన్న కేమో యాపదకిలిగినది. జూచుచేయకఁ బొమ్ము. రాముఁ డొంటరిగ రాక్షసునిచేఁ జిక్కి సంకటపడుచుండుటఁ చెలిసియు నీవాతనిచెంతకుఁ బోకున్నా వేల? ఇప్పుడైనను నా మాటఁబాటించిలెమ్ము పొమ్ము” అనెను. అంత లక్ష్మణుఁడు “అల్లీ! దేవదానవు లెత్తివచ్చినచు రాము నెదుర్కొనఁజాలరు. ముల్లోకములలో మాయన్నను జయించువాఁడులేడనినమ్ముము. నిన్నిచ్చట సంరక్షించునట్లాజ్ఞాపించియున్నాఁడు. అతనిమాటఁ బాటించకుండుటెట్లు? నీవు భయపడకుము” అనిచెప్పెను.

అప్పుడు సీత “ఓహో! నీబుద్ధియిట్టిదని యిప్పుడెఱుఁగు చున్నదానను. అన్నయందు మైత్రీయున్నట్లు నటించి యతని కాపద సంభవించినందులకు సంతోషించుచున్నావు. నన్నుఁ

బట్టి హింస జూచెదవు. నీ వెవనిమి త్తమిచ్చుటి కేతెంచితివి? అన్నకు నాయముచేయవచ్చినవాఁ డిన్న కావదగలుగ నతని చెంతకై నను బొకుండుట కర్హమేమి? నీ కుటిలస్వభావ మిప్పు ను చెలిసిందె. నీకై తోచినగు కృద్ధియా? భరతుఁడు చెప్పిపంపిన గుర్రారమా? ఎట్లయిన మీయురువురకొరికలీడేరవు. రాముఁడు లేకి నేనొకఁ డణమైనను జీవించియుండను. గోదావరిలోఁ దడి చిత్తును. విషమునైనను ద్రాగుచును. నిప్పులో నురికె చును. ఊరేసికొందును. ఎట్లయినను బ్రాణమువిడుతును గాని హింసపురుషుని స్మరింతునా?” అని కిలోరముగఁ బలికినంతనే లక్ష్మణుఁడొకతేంద్రియుండగుట సంజలిగీలించి “అమ్మా! ఇట్లు పలుకుట సితప్పిదముగాదు. స్త్రీస్వభావమట్టిది. స్త్రీలు చంచలమనసుకలు. ఎట్టిన్నేహితులనేనియుఁ జీలఁదీయుదురు. ఇంక నేనిచ్చట నుండలేను. నిన్ను దేవతలు రక్షింతురుగాక. నాకీప్పుడు దుశ్శికునము లగుపడుచున్నవి. నేను రాముఁడుండు చోటికిఁ బోయెదను” అనిచెప్పి యంజలిచేసి మాటిమాటికి నామెవై పుచూచుచుఁ జింతతోఁ బోయెను.

రా వ ణ ని రా క .

ఇట్లు లక్ష్మణుఁడు వెడలిపోఁగా మరాత్తుండగు రావ ణుఁడు కావీవస్త్రముధరించి త్రిదండము గమండలముచేఁబూని జుట్టుగలిగి ఛత్రముపట్టుకొని పావలుదొడిగి సన్నాసిరూప మున సీతను సమీపించెను. అంత నామె యర్హ్యపాద్యంబు లిచ్చి యాసనము నిచ్చెను. భోజ్యపదార్థము లిచ్చెను గాని యా కపటసన్నాసి “ఓసుందరీ! నీవెవ్వతవు? నీవులక్ష్మివా?

భూదేవివా? కీర్తివా? నీముఖకాంతియుఁ గన్నులచందమును నీయవయవసౌందర్యమునుజూడ నీవు రతీదేవివో భువన మో హినివో యనందగియున్నావు. నీ వృత్తాంతమేమి” యని యడుగ నీత “నేను జనకరాజు కూతురను. శివధనుర్భంగము జేసిన శ్రీరామునిపెండ్లాడి పండ్రెండేండ్లతనితో నయోధ్యలో నుండి యతని పినతల్లి కోరిన వరముచేత వనవాసముచేయునట్లేర్పడిన” దనెను. అంత రావణుడు “సీతా! దేవతలు దానవులు నన్నుజూచి భయపడుదురు. నన్ను జయించువారు లేరు. సకలలోకములలోని సర్వసంపదలు నాకుగలవు. నీవు నాకుఁ బట్టపురాణిగనుండుము. నీవు సకలలోకేశ్వరివగుదువు. సకల విధభోగము లనుభవించువు. నీకీ యరణ్యవాసముదగదు. నా వెంటరమ్ము. నన్ను భర్తగ వరింపు” మనియె. సీత యతని మాట నెంతమాత్రము లక్ష్యపెట్టక “సత్యసంఘుడును ధర్మవ్రతుడును జితేంద్రియుడు నగు రామునిఁదప్ప నన్యని మనముననైనం గోరను. సింహముపాలిఁటిసొమ్ము గోమాయువు గోరుచందమున రామునిచాసనైన నన్ను నీవుగోరం దగదు. ఈఁగ బియ్యపుగింజయని యెంచి వజ్రపుముక్కను మ్రింగిన జీర్ణమగునా? మరణమే గలుగును” అని బదులిడియె. అనఁగా రావణుడు తనవలన మరణముపొందుట నిజమని భావము.

ఇట్లు సీత చెప్పినంతనే రావణుడు “సుందరీ! నీ వజ్జ్వలముతోఁ బలుకుచున్నావు. నేను నా సవతితల్లికుమారుఁడగు ధనాధిపతియైనఁ గుబేరునిజయించి లంకాపట్టణమును బుష్పక విమానమును బొందినవాఁడను. జ్యేష్ఠుఁడయ్య రాజ్యమునకుఁ దగనివాఁడని రాజ్యమునుండి వెడలఁగొట్టఁబడినవాఁడును

చారువహీనుఁడును దుర్బలుఁడును దరిద్రుఁడును దుఃఖమున  
మునిగినవాఁడు నగు సామాన్యమానవుఁడైన రాముని సంబం  
ధము వీడుము. సన్నుఁబొంది యితరుల కసాధ్యంబులగు భోగం  
బు లనుభవింపుము నన్ని ప్పడవజ్జఁజేసి వెనుకఁజొలిల్లకుము’  
అనెను. అందులకు సీత ‘కుబేరునితమ్ముడనిచెప్పుచు నీచకార్య  
మున కొడిగట్టనేల? ఇట్టి యింద్రియపరవశుఁడై నీతి నియమ  
మాలుపాటించని నిన్ను రాజుగఁబొందిన రాజ్యములోని ప్రజ  
లెట్లు సుఖంపఁగలరు? నన్ను బలాత్కరించిన నీకుఁ జావు  
తప్ప’ దనెను.

అప్పుడు రావణుఁడు నిజరూపముదాల్చి మఱల సీతను  
బలువిధములఁ బ్రోత్సహించియు విఫలుఁడై సీతనెత్తి రథము  
నం దుంచికొని యాకాశమార్గమునఁ బోవుచుండెను. అంత  
సీత “అయ్యో! నాథా! నీవులేనిసమయముచూచి యీ పాపా  
త్ముఁడు నన్నుగొంపోవుచున్నాఁడే. లక్ష్మణా! నిన్ను నిహా  
రణముగఁ దూలనాడిన ఫల మనుభవించుచున్నాను. మాయ  
లేడిని చూచినవెంటనే మారీచునిమోసమంటివే. వానియెలు  
గు వినినప్పుడు మారీచునిమోసమే రాముని కాపదరాదంటివే.  
బలాత్కారముగ నిన్ను బామ్మంటినే. ఓ గోదావరీ! నీవైన  
నన్నుగాపాడుము. లేకున్న రామునకీవార్తఁదెలుపుము. వృ  
క్షములారా! పర్వతములారా! మృగములారా! ఖగములారా!  
మీ రెవ్వరైన నీ సంగతి రామున కందఁజేయుఁడు’ అనుచు  
నొకచెట్టుపై గృధ్రరాజగు జటాయువుంగని ‘పక్షిరాజా! నన్నీ  
పాపాత్ముఁడగురావణుఁ డిట్లు బలాత్కారముగఁ గొంపోవుచు  
న్నాఁడు. నాకు సాయముచేయు’ మని యేడ్చెను.

జటాయువా రోదనము విని “రావణా! గొప్పవంశము నఁ బుట్టితివి. విద్యులనెల్ల నభ్యసించితివి. ఎదురులేని పరాక్రమవంతుడవు. రాక్షససోకమునకుఁ బ్రభుడవు. రాజే సత్యమునకు ధర్మమునకు నెర్థ కామములకు సంరక్షకుఁడు. కల్లపైరుమేయునట్లు ధర్మక్షేకుఁడగు రాజిట్టి యధర్మముసేసినఁ బ్రజలెట్టి యధిస్థులుచేయురు? పరచారాభిగమనము మహావాతకము. వంశనాశకరము. సీత రామునిధర్మపత్ని. మహాపతివ్రత. ఆమెను దల్లిగనెంచి పూజింపఁదగును. నా మాట లాచరించి వాపముపోగొట్టుకొనుచు. లేనియెడ నామేనఁ బ్రాణముండఁగా నిన్ను బోసెయినను” అనెను. రావణుడంత నలిగి జటాయువు నెదిరింప నాపయ్యేరాజు వానిని ముక్కుతోఁ బొడిచియుఁ గాలిగోళ్ళతోఁగీచియు రక్తగాయములు గలిగించెను. రావణుడను బాణములతో జటాయువును బహువిధముల నొప్పించెను. జటాయువతిని గుఱ్ఱములఁజంపి రథమునువీడిది రావణునికీరీటముఁ దన్నెను. అంత రోషావేశముతో నారక్కసుఁడు ఖడ్గముతో జటాయువుతొక్కలఁగ్రుంచెను. సీత దుఃఖముతో జటాయువు శరీరమును గాఁగిలించి రోదనముసేయుచుండ రావణుడామెను కేశముల నొకచేతితోను మోకాళ్ళ క్రిందవొకచేయినిచ్చి యెత్తుకొని యాకాశమార్గమున నడులను బర్వతములను బల్లెలను బట్టణములను చాటిపోవుచుండ సీత యునేకవిధములకు నతని నింపించుచు దేవతలకు మ్రొక్కుచు నొక్కపర్వతశిఖరమున నైచుగురునానను లగుపడినంతనే తన చీర కొంగువించి కొన్ని యాభరణము లందు మూటగట్టి పడవై చెను.

రావణుడు నీతనైతికాని సమద్రము చాటి లంకానగ-  
రమునేరి యాత్యపురమున నీతనుంచి యామె కోరినదాని నెల్ల  
నిచ్చునట్లు న్నాపించెను. తా నామెకు వివిధ విస్తువులఁజూపి  
యామెను ననుమాన్పి కొనఁ బ్రయత్నించెను. అతఁ డెనమఁడు  
నగు రాక్షసనీకులను సకలాయుధములతో జనస్థానముననుండి  
రామునిగొప్పిన సకల విషయముల నప్పటికప్పుడే గమనించి  
తనకుఁదెలుపునట్లు న్నాపించెను. అతఁ డనేకవిధములుగ నీత  
తన్ను వలఁచునట్లు ప్రయత్నించెను గాని యామె గడ్డిపోచను  
దనకును రావణునకును మధ్య నుంచికొని తలవంచి దానిఁ  
చూచుచు “రావణా! నీవిట్టి యుత్తమవంశమునం బుట్టి యింతటి  
వైభవముతోనుండి నొక్కైక పేరుఁడగు రాముని ధర్మపక్షి నగు  
నన్ను బాధించుట నీ కనర్థవాయకము. రామునిఁదప్ప నన్యని  
చేనెన్నఁడు స్మరింప” ననెను. అంత రావణుడు కుపితుఁడై  
భయంకిరాకారులగు రాక్షసస్త్రీలతో “నీతను ఆశోకవనము  
నకుఁ గొంపోయి దేయించువలు జాగరూకతతోఁ గావలియుం  
డవలెను. నయమునను భయమునను నీత నన్ను వలఁచునట్లు  
సేయవలెను” అనంత వాడు నీత నశోకవనమున నొక శింశుపా  
వృక్షముక్రింద నుంచిరి.





## 11. సుగ్రీవ సఖ్యము

రాముఁడు మానీచుని వధించి తన యాశ్రమమునకు వచ్చుచుండగా దుర్జిమి తములు గానవచ్చెను. అంత రాముఁడు “నక్కయటమచున్నది. నీత కెట్టియాపదవాటిల్లెనో? మానీచుఁడు నాగొంతుతో నటచెను. నీతయేమిచెప్పెనో? లక్ష్మణుఁడేమిచేసెనో”యని శంకించుచుండ లక్ష్మణుఁడు చింతతో వచ్చుటనుజూచి “లక్ష్మణా! నీ వేలవచ్చితివి? నీత నొంటరిగ విడిచి వచ్చితివే. మాయాపులగు రాక్షసు లేమిచేసిరోగదా? నీతను గానమన్న సేనాశ్రమమునకు రాను. ప్రాణమువిడుతును. నా కేమో యశుభముగలిగినదనియే తోచుచున్న”దనుచు వచ్చి పరశాల శూన్యముగనుండుటఁగని దుఃఖ మతిశయింప నన్ని దిక్కులను వెదకి నీతనుగానక “లక్ష్మణా! నీవేల నీతను వదలి వచ్చితి”వని యడుగ రామానుజుఁడు “అన్నా, హా! సీతా! లక్ష్మణా! యను నీ కంఠస్వరము వినినంతనే నీత దుఃఖముతో నిండి నన్ను బొమ్మని యెంతబలవంతముజేసినను నేను కదల నైతిని. అంతనామె, ఆహా! అన్నమరణింప నన్ను బొందవచ్చునని యెంచితివా? భరతుఁడేమైన దుర్బోధనజేసిపంపెనా? రాముఁడు మరణించియుండిన నీముందరనిప్పుడే ప్రాణమువిడుతును గాని నీకోరిక యీజేరునా?” యనినంతనే సహింపలేక వచ్చితి”ననెను. అంత రాముఁడు శోకాక్రాంతుఁడై “సౌమిత్రి! స్త్రీబుద్ధి చంచలమని యెఱుఁగవా? పరుషముగమాటలాడినంతనే యరణ్యప్రదేశమున నొక్కస్త్రీని యొంటరిగ విడిచి రావచ్చునా? మాయాపులగురాక్షసులతో వైరమేర్పడెనే! ఆపద

వచ్చునని తలంపవయితివే. కొంతయోపిక లేనందుల కెట్టివిప కీతఫలముగలిగెనో చూచితివా? యని కొంత మందలించెను.

రామునిశోకము మేరమీఱినది. మతిచెడినవానివలె బరుగిడుచు “గోదావరీ! నీవు సీతనుజూచితివా? పర్వతమా! నాప్రియురా లెటుపోయినది? మృగములారా! కమలాక్షియగు నాభార్యనుజూచితిరా? పక్షులారా! నన్ను పేక్షించిపోవుచు న్నాచే. సీత యెచ్చటికిఁబోయినది? లక్ష్మణా! నే నేమిచేయుదును? ఘోరారణ్యములకు నన్నుఁగూడివచ్చిన నాప్రాణప్రియును బోఁగొట్టుకొంటినే. అయ్యో! సీతా! నిండుచందురుఁబోలు సీమోము చూచుటెట్లు? హా ప్రాణప్రియా! ఏ పాపాత్ముఁడు దయమాలి నిన్ను భక్షించెనో! గోదావరిలో స్నానముచేయఁబోయి పడి మరణించితివా? నిన్ను విడిచి నేనెట్లుబ్రతుకఁగలను? లక్ష్మణా! సీతతోఁగూడి వచ్చిన నేను సీతలేక మరలివత్తునా? భార్యనుగాపాడుకొనలేనివాఁడొక పురుషుఁడా యని లోకులు నన్నునిందింతురే, జనకుఁడు సీతయొక్కడయనియడుగ నేమని బదులు నెప్పుడును? లక్ష్మణా! నీవిక నిచ్చట యుండనేల? అయోధ్యకుఁబోయి భరతునితోను దల్లులతోను నా వినాశమునుగూర్చి చెప్పి వారి నోదార్చి భరతుని యవిరళముగ రాజ్యము పాలింపు మనుము. లక్ష్మణా! రాజ్యముపోఁగొట్టుకొనుట, తండ్రిమరణించుట, బంధువుల నెడఁబాయుట, తల్లిని విడిచి వచ్చుట నా కెంతమాత్రము చింతఁ బుట్టింపలేదుగాని సీతా వియోగదఃఖము భరింప నాతరముగాదు. స్వర్గమైనను సీత లేకున్న నేనొల్లను. ఓసూర్యుఁడా! లోకబాంధవుఁడవే. నాకు మాత్రము బంధువుకాకపోవుదువా? నాప్రియురా లేమైనది?

వాయుదేవా ! నీవు సంచరింపనిచోలులేదు. సేత యెచ్చట నున్నది? ” అని యున్నతునివలెఁ బ్రలాపించు రామానిజూచి లక్ష్మణుఁడు దుఃఖసాగరమున మునిగియు ధైర్యముచెచ్చుకొని “అన్నా! నీవు ధైర్యపంతుఁడవే. నీకిట్టియధైర్యమేల? విధిబలము దాటరానిది. ఓర్పుకొనుము. సీతాదేవియెచ్చటనున్నదో వెదకుదము. మనసు చిటపుచేసికొమ్ము. జరుగవలసిన కార్యమునకుఁ బూనుకొనుము ” అని పరిపరివిధములుగ నన్న నోదార్చెను.

కాని రాముఁడు “లక్ష్మణా! లోకమున మెత్తనిమనసు గలవాని నెవ్వరు గణింపరు. కావున దేవతలు, సూర్యాగ్ని వాయువరుణాదులుగాని భూతప్రేతపిశాచములుగాని నాకు సాయముచేయనందున నేనిప్పుడే నా బాణపరింపరలచే భూమ్యాకాశములను దిక్కులనుగప్పి లోకమునంతయు నాశ మొందించెద”ననియె. అంత లక్ష్మణుఁడు ‘అన్నా! నీవు జగదేకవీరుఁడవు. నీ కసాధ్యమేదియులేదు. కాని నీ కపకారముచేసినవారినిమాత్రము దండిపనగునుగాని సాధువులనుగూడ హింసించుట యుక్తముగాదు. నీ దుఃఖాతిశయమున నీకట్లు దోచుచున్నది. సామమునను దానమునను భేదమునను గాకున్న దంపముతోఁ బనుల నాధిపనగునుగాని ప్రారంభముననే దండోపాయము ననుష్ఠింపవలదు.

ఇష్టానిష్టములు లోకమున సహజము. కాల మెట్టినారినేని నొప్పించును. మనతండ్రికినిగురువగు వసిష్ఠునిపుత్రులు సూర్యురొక్కదినమున విశ్వామిత్రునిచే హత్యలైరి. స్థిరమని యెన్నుఁబడు భూదేవికి చలనముగలదు. సూర్యచంద్రులకును గ్రహణ

నాథులదప్పువు. కనుక దైవవశమున సీతకెట్టి విపరీతముసంభవించియున్నను నీవు కలంగిక లాభాలాభముల సుఖమఃఖముల కొకకీర్తికొనామ స్థితప్రజ్ఞుడవు గమ్ము. ఈవిషయములు నాకు నీవు బోధించినవే. దీక్షాంబుధి మునింగియున్న నీ కిప్పుడు జ్ఞాపించుచున్నాను" అని శాంతింపజేసెను.

అంతి రామచంద్రుడు లక్ష్మణునిబుద్ధికిమెచ్చి సారమగు పతనిమాలలు గ్రహించి దుఃఖ ముడిగి మృగములు పక్షులు రావనిఁ జూచుచు నైముతిదిక్కుగఁ బోవుచు నొక పెద్ద గొట్టమునుబొచి రాముడు "ఈరాక్షసుడే సీతను భయించి యుండనోపునని యతని సమీపింపఁ బట్టిరాజగు జటాయువు నెత్తులందోగుచు "రామా! రావణుడు నీప్రాణప్రియను నా వాణమును హరించినాడు. వాడు నీ భార్య నెత్తుకొనిపోవుచుండ నే నతని నెమర్కొని రథమును గుఱుములను వింటిని కివచములను నాశముచేయఁగా వాడు నాపక్షములు ఖండించి కొట్టాపిఁతో నన్ను విడిచి సీత నెత్తుకొని దక్షిణముగఁ బోయినాడు. రావణుడు సీతను విదమను ముహూర్తమున నెత్తుకొనిపోయినందున నష్టద్రవ్యలాభమగును. అనఁగా నీవు యుద్ధమున నతనిజయించి సీతతోఁగూడినుఖంపఁగల" వనుచుఁ బ్రాణములు విడిచెను. రామలక్ష్మణులు గొంతసే పతనికొఱ కేఁప్పిరి. రాముఁ డా జటాయువును గొంగిలించి లక్ష్మణుడు చికిషేర్చగా రాముఁడతనికి మంత్రపూర్వకముగ దహనక్రియలు సేయుచు "బంచాగ్నిమధ్య తపముచేసినవారికిని వానప్రస్థులకును సన్న్యాసులకు నేలోకముప్రాప్తమో నాచే సంసకరింపఁ బడినవాఁ డాలోక ముపొందునుగాక"యని యాపట్టి రాజునకుఁ

బిండప్రదానముచేసి గోదావరినదిలో స్నానమాచరించి గృధ్ర రాజునకు జలతర్పణముచేసెను. లక్ష్మణుడును జేసెను. ఆహా! వేనవేలేండ్లు యజ్ఞములుచేసి వ్రతములుసలిసి నోములునోచి సకలదేవతలఁబూజించి పుత్రునిఁబడసిన దశరథునకుఁ బ్రాప్తముకాని యంత్యక్రియలు మునుపు కనివిని యెఱుఁగని యడవిలోని పక్షికి సంప్రాప్తమయ్యె ననుటకంటె దైవసంకల్పమును జాటువిషయ మెదిగలదు?

క బంధ వధ .

రామ లక్ష్మణులు సీతను వెదకుచు నరణ్యమున సంచరించుచుండ నయోముఖులను నొకరక్కసి వికృతరూపముతోవచ్చి లక్ష్మణునెత్తుకొని “నా భాగ్యవశమున నీవు లభించితివి. నన్ను భార్యగఁ జేసికొమ్ము. నాతో నానాప్రదేశముల రమించి సుఖంపు”మనినంత లక్ష్మణుడు దాని ముక్కుసెవులు స్తనమును దుండింప నది పెరుళబద్దముతో రోదనముసేయుచు వెడలిపోయెను. రామలక్ష్మణులు మఱికొంతదూరముపోగా దీర్ఘబాహువులుగలిగి తలయుమెడయులేక మొండెమునఁజెడ్దనోరుగలిగి బాహువులుచాచి పట్టువడిన సింహవ్యాఘ్రభల్లూకాదుల భక్షించుచు దారికడ్డుపడిన కబంధునిఁజూచిరి. వాడు భయంకరశబ్దముతో రామలక్ష్మణుల నిరువురను బట్టుకొన లక్ష్మణుడు దీనుడై “అన్నా! నన్ను పీనికి బలియిచ్చి నీ వెట్లయినను దప్పించుకొని సీతను వెదకి కనుఁగొని యామెఁ గూడి సుఖంపు”మనెను. రాముడంత “లక్ష్మణా! దిగులుచెందకుము. ధైర్యముపూను” మనెను. ఇంతలో నారాక్షసుడు

“మీరెవ్వరు? నాచేజిక్కి ప్రాణముతోఁ బోవలే” రనినంత రాముఁడు లక్ష్మణునితో “శత్రుసూదనా! కాలమహిమ నేమనవచ్చును? కష్టములు వరుసగవచ్చుటచే బలపరాక్రమములున్నను మనము వ్యసనములకుఁజిక్కి ధైర్యమువిడుచుచున్నాము. అది తగ”దనెను.

ఇంతలోఁ గబంధుఁడు వారిని మ్రింగయత్నింప రామ లక్ష్మణులు వాని రెండుభుజములను ఖడ్గములతో ఛేదించిరి. ఆరాక్షసుఁడు ఘోరమగు శబ్దముతో గర్జించుచు ‘మీరెవ్వ’రని యడిగెను. అంత లక్ష్మణుఁడు “ఇతఁడు ఇత్సోకువంశస్థుఁడగు దశరథుని పుత్రుఁడు. ఇతనిని రాముఁడందురు. నే నతని తమ్ముఁడను. నాపేరు లక్ష్మణుఁడు. మేము వనవాసముచేయవచ్చితిమి. మాయన్నభార్య నెవ్వరో యపహరింప నామెను వెదకుచు నిచ్చటి కేతెంచితిమి. నీ వెవ్వఁడవని” యడిగెను. కబంధుఁ డిట్లు చెప్పెను.

“తొల్లి నేనతి సుందరాకారము గలిగియుండియు నిట్టి రూపముగొని మునులను హింసించుచుంటిని. ఇట్టిరూపమే నీకెల్లప్పుడుండుగాకయని యొకఋషి శపింప శాపవిమోచనమనుగ్రహింపుమని ప్రార్థింప నతఁడు రామచంద్రుఁ డీప్రాంతమునవచ్చి నీ బాహువుల ఖండించి నిన్ను దహించిన నీవు నీ రూపముదాల్తు” వనెను. కబంధాకృతి యెట్లువచ్చె నందువా? నేను ఘోరతపముసేసి యింద్రునిమీఁదికి యుద్ధమునకుఁబోవ నతఁడు వజ్రాయుధముతోఁగొట్టి నాకిట్టిరూపము గల్పించెను. నన్నుదహించి శాపవిముక్తికలిగింపు” మనెను. అంత రాముఁడు “నీత నెవరెత్తుకొని యేదికునకుఁబోయిరో చెప్పు”మనినఁ

కబంధుడు “రామచంద్రా! నాకు దివ్యజ్ఞానములేకు. నన్ను దిహించిన నాస్వరూపముపొంది మీకు హేతమునెప్పుడల” ననెను. రామలక్ష్మణు లతని కగ్ని సంనాహరముచేసిరి. కబంధుడు నిజరూపముపొంది ధగధగ మెఱయురథమునుండి “రామచంద్రా! ఇంద్రతనయుడగు వాలిచే రాజ్యమునుండి వెడలఁ గొట్టఁబడిన యతనితమ్ముడగు సుగ్రీవుడు పంపాసరస్సుగల ప్రదేశముననున్న ఋశ్యమూకపర్వతమున నున్నవాఁడు. నీవలె సహాయ మపేక్షించువాఁడు. కనుక నీ వాతనితో నగ్ని సాక్షికముగను శత్రుసాక్షికముగను స్నేహముపొంది నీధర్మ పత్ని యేలోకమున నున్నను బొంది సుఖింతు”వనెను. దశరథునికి ప్రాప్తములేని రామునిచేతి యగ్ని సంనాహరము ఘోర రాక్షసుడగు కబంధునకు సంప్రాప్తమగుట దైవనిర్ణయమే జరుగుననుటకొక చక్కని నిదర్శనము.

సీతనుబొంద నుపాయముచెప్పుంగోరి కబంధుడు ‘రామా! పడమటిదిక్కున ననేకఫలవృక్షములుగలవు. మీరీమార్గమునఁ బొందు. కొంతదూరమున బహువిధ పుష్పఫలములతోనిండి స్వచ్ఛమైననీటితోను జక్కని తామరపువ్వులతోను హంసలు మొదలుగాఁగల జలపక్షులతోను నిండిన పంపాసరోవరప్రాంతముగలదు. అచ్చట తొల్లిమహాతపస్సంపన్నులగు మతంగశిష్యులుండిరి. వారు స్మరనులెరి. వారి పరిచారకసన్నాహినియగు శబరి భక్తితో నిన్ను బూజింపఁగోరుచున్నది. నీవొక ననుగ్రహింపుము. పంపాసరస్సున కెదుట ఋశ్యమూకపర్వతమున్నది. ఆపర్వతమునఁ బరుండిన పురుషుడు కలలోఁగనిన భనము మేల్కొన్న వెంటనే పొందును. పాపాత్ము లా పర్వతము

నెక్కలేదు. ఎక్కి నట్టివారు నిద్రించునపుడు రాక్షసులు వారిని చంపుదురు. ఆపర్వతమున సుగ్రీవుడు నలుగురు వానరులతో చున్నవాడు. సీ వతని స్నేహముచేసికొనుమని" కబంధుడు రాముని యరుజ్జుబొంది దివ్యకేశస్సుతో దివంబుసేరె.

శబరికి మోక్షమిచ్చుట.

రామలక్ష్మణులు కబంధుడుచెప్పినమార్గము ననుసరించి పోవుచు పంచాసరోవరప్రాంతము సేరిరి. సమీపమున నానా తను లతాదులతో విలసిల్లు శబర్యాశ్రమ మగుపడెను. వారందుఁబ్రవేశించి శబరినిచూచిరి. ఆ వృద్ధతపస్విని వారిపాదములకు మ్రొక్కి యర్ఘ్యపాద్యాదులచే వారిఁబూజించి యంజలిఁ గీలించియుండ రాముడు "తపోధనురాలా! నీతపము నిర్విఘ్నముగ సాగుచున్నదా? కామక్రోధలోభములు నిన్నంటవుగదా? నీ యనన్యమగు గురుభక్తి సఫలమేకదా?" యని యడిగెను. అందులకా శబరి "రామచంద్రా! నాగురుశుశ్రూషాఫలితము, నా తపఃఫలము నీదర్శనముచే నేడు గంటిని. భగవంతుని దర్శనమే సకలతపంబులకు ఫలము. నా గురువాక్యము ననుసరించి నీరాక నెదురుచూచుచుంటిని. నీవలన నాకు మోక్షము సిద్ధము. నీకొఱకు నేనుసేకరించియున్న మధురమగు ఫలముల నారగించి నన్ననుగ్రహింపు" మనెను.

అంత రాముడు "శబరి! నీగురుమహిమనుగూర్చి కబంధుడు పొగడెను. నాకా ప్రభావముఁజూపు" మనెను. ఆ తపస్విని "రామచంద్రా! రమ్ము. నా గురువులు దేవపూజలుసేసిన ఫలమిది, వారుగట్టిననారచీరలు దడియారకున్నవి చూడుము.



వారు పూజచేసినపుష్పము లిప్పటికిని వాడకుండుటఁజూడుము. నీ దర్శనముచే ధన్యురాలనైతిని. నా గురువులుండు స్థానము చేరునట్లనుగ్రహింపు” మనియడుగ రామచంద్రుఁడు ‘సాధు చరితా! నీయాతిథ్యముచేఁ దృప్తుఁడనయితిని. నీవు నీకోరిక చొప్పున మోక్షమునకుఁబొమ్ము” అనినంత శబరి యోగబలముచే దివ్యతేజముతో నుత్తమలోకము సేరెను.

శరభంగాదులకు రామునిరాక ముందుగఁ దెలిసియు వారలప్పుడు లభించిన ఫలమూలాలిచ్చిరి. శబరి యంతకుఁ బూర్వమునుండి మిక్కిలి భక్తితో ననేకవిధ మధురఫలముల సేకరించియుండినది. ఆమె బోయజాతికిఁజేరినదయ్యు, మతంగ శిష్యులకు శుశ్రూషలుచేసి గురుభక్తిచే రామునిదర్శనము పొంది తన్మూలమున మోక్షముపొందెను.

(అరణ్యకాండము పూర్తియయ్యెను).

రాముఁడు సీతనుగూర్చి చింతించుట.

రామలక్ష్మణులు శబరియాశ్రమమునుండి పంపాసరో వరమునకుఁబోయిరి. ఆ ప్రదేశము నానావిధ పుష్ప ఫలభరితములగు వృక్షములతోనిండి ప్రకృతిసౌందర్యమును వెదఁజల్లుచుండెను. రాముఁడా సరోవరతీర్థమును వికసించిన తామర పువ్వులను హంసలు మొదలగు జలపక్షులను గోకిలల మధుర గానమును మదించి మధువునుగ్రోలి ఝంకారముచేయు తుమ్మదలను మామిడి మొదలగు లేఁజిగుళ్ళను రత్నకంబళము పఱచినట్లుండు పచ్చిక నేలనుజూచి సీతనుదలఁచి విరహతాపము

తాళఁజాలక “లక్ష్మణా! చూచితినా యీ వసంతాగమన చి  
హ్నములు. ఏయేవస్తువులు సీతతోనుండునపుడు నా కానంద  
మును గూర్చినవో యట్టివిప్పుడు నాసీతావియోగదూఃఖమును  
వృద్ధిచేయుచున్నవి. తమ్ముఁడా! నిండుచంద్రునివంటిమోమును  
తుమ్మెదలవంటి ముంగురులును దామర శేకులవంటికన్నులును  
చిఁబఘలమువంటి పెదవులును మల్లెమొగ్గలవంటి దంతపంక్తు  
లును శరీరపుష్పమువంటి మృదువగు శరీరమును బహుకాంత  
ల వెడఁజల్లు చిరునగవును గలిగి నాయం దత్యంతానురాగము  
గలసీత నెప్పుడు చూతునో? నాయిల్లాలి ముద్దుమాటలు విను  
భాగ్యముకలుగునా? వనవాసముతీరి పురముసేరిన నా తల్లి  
సీతయొక్కడయని యడుగ నేమిచెప్పుదును? లక్ష్మణా! సీతను  
విడిచి జీవించలే”నని చెప్పఁగా, సౌమిత్రి “అన్నా! నీవు బుద్ధి  
మంతులలో మేటివి. సకలధర్మములు దెలిసినవాడవు. చా  
లని కాలముననిట్టి యివ్వజనవియోగముగలిగినది. మనసుదిటవు  
చేసికొమ్ము. దైన్యముడుగుము. పాతాళముననున్నను రావ  
ణుని వదలరాదు. సీతను వెదకి తెచ్చుకొనునంతవఱకు సకల  
ప్రయత్నములుచేయవలెను. శోకమోహములు బుద్ధిని కలఁతఁ  
బెట్టును. ఉత్సాహమును నశింపఁజేయును. కనుక సర్వకార్య  
సిద్ధికి మూలమగు ధైర్య మవలంబించి కార్యమునకుఁ బూను  
కొను” మనెను.

అంత రామచంద్రుఁడు లక్ష్మణునిఁగూడి నదీప్రాంతము  
లను గుహలను జూచుచు సీతను వెదకుచు ఋశ్యమూకపర్వత  
ప్రాంతము సేరెను. అన్నయగు వాలిచేఁ దఱుమఁబడి యా

పర్వతమున నలువురు సహచరులతో నివసించుచుండు సుగ్రీవుడగు రామలక్ష్మణుల ఋషివేషమును ధనుర్భాణములను జూచి వాలిపంపునఁ దన్ను హింసింపవచ్చిరేమోయని సంజేహించి వారివృత్తాంతము నెఱిగి రమ్మని బుద్ధిమంతుఁడగు హనుమంతునిఁ బంపెను.

మహాప్రాజ్ఞుఁడగు హనుమంతుఁడు సన్నాహి వేషముఁ దొల్చి రామలక్ష్మణులున్న యెడకుఁజని మిక్కిలి వినయముతో వారికిఁమొక్కి “మహాత్ములారా! సకల శుభచిహ్నములఁగూడి యాజానుభావులు రాజలక్ష్మణములు గలిగి బలపరాక్రమముల నతిశయించుచు మునివేషధారులై ఖిన్నులై యీపంపా తీరప్రదేశమున సంచరించుచున్నారే? మీరలెవరో యెందులకీ యరణ్యమునఁ దిరుగుచున్నారో తెలుపఁగోరెదను. నేను హనుమంతుఁడను వానరుఁడను. సుగ్రీవుడను వానరపుంగవుడగు వాలియను భ్రాతచే రాజ్యమునుండి తఱుమగొట్టఁబడి యీ ఋశ్యమూక పర్వతమున నున్న వాఁడు. నేనతనిమంత్రిని. సుగ్రీవుడు మీన్నేహము గోరుచున్నాఁడు” అనెను. అంత రాముని యనుమతంబున లక్ష్మణుఁడు “ఇతఁడయోధ్యాపురాధీశ్వరుఁడగు దశరథుని పుత్రుఁడు రాముఁడు. కొన్ని కారణములచే నితఁడరణ్యవాసముచేయరాఁగా నతనిధర్మపత్నియగు సీతాదేవియువచ్చెను. నేనతని తమ్ముఁడను. నాపేరులక్ష్మణుఁడు. మేమిరువురములేని సమయముచూచి సీతను రావణుఁడనురాక్షసుఁడత్తుకొనిపోయినాఁడు. మేమూమెను వెదకుచున్నాము. కబంధునిమాటచొప్పున మేమును సుగ్రీవునిసఖ్యముఁగోరివచ్చు

చున్నా మనెను. లక్ష్మణునిమాటలకు సంతసించి హనుమంతుడు “సుగ్రీవుడు సూర్యపుత్రుడు. అతడన్నచే వందింపజడి భార్య యన్నవశమున నుండ రాజ్యభివృద్ధిఁ బుష్కలముకముననున్నాడు. అతడు మా సహాయమున మీకు సేతను వేదకుటకు మిక్కిలి తోడ్పడఁగలఁడ” నెను. అప్పుడు లక్ష్మణుడు “అన్నా! ఇతడు నిజము పలుకుచున్నాడు. సుగ్రీవుని యొక్కయు హనుమంతుని యొక్కయు సాయము మనకు లభించును”. అని సంత హనుమంతుడు రామ లక్ష్మణుల నిరుభుజముల నెక్కించుకొని సుగ్రీవుని చెంతకుఁ గొంపోయెను.

అంత హనుమంతుడు సుగ్రీవునిజూచి ‘ఇత్థాకువంశే చక్రవర్తియగు దశరథుని జ్యేష్ఠకుమారుడగు రామచంద్రుడు తమ్ముడగు లక్ష్మణునిగూడ వచ్చియున్నాడు. అతడు మహాప్రాజ్ఞుడు. తండ్రియాజ్ఞచొప్పున నరణ్యవాసముచేయ వచ్చెను. అతని ధర్మపత్నిని రావణుఁ డెత్తుకొనిపోయెనట. అతడిప్పుడు నీన్నేహముగోరి వచ్చియున్నాడ’ నెను. అప్పుడు సుగ్రీవుడు భయముడిగి రామునిజూచి “మహాత్మా! నేనొక వానరుడను. నీన్నేహముగోరి నేనురావలసియుండఁగా, నీవు సాయొద్ద కేతెంచుట సాభాగ్యవిశేషమే. ఇదిగో నాచేయఁ చాచితిని. నీవు దానినిగ్రహించి శాశ్వతమగున్నేహము పొటింపు’ మనిసంత రాముడు సుగ్రీవుని బిగియఁ గొనిలింపెను. హనుమంతుఁ డింతలో నగ్నిఁ బుట్టింప రామసుగ్రీవు లగ్నికేఁ బ్రదక్షిణముసేసిరి. సుగ్రీవుడు రామునిజూచి “రామచంద్రా!

ఈక్షణమునుండి నీక్షేమమే నాక్షేమము. నీ దుఃఖమే నా దుఃఖము.. నాయన్న నాభార్య నపహరించి నన్నుఁ దఱిమివేయ నేను దీనుఁడనై నిన్నాశ్రయించుచున్నాను. నన్నుఁ గాపాడు భారము నీదనియెంచుము. నీసాయమున నేను నా భార్యను రాజ్యమును బొందవలె' ననిన రాముఁడు నవ్వుచు “భయపడకుము. నేను వాలిని వధించెదను” అని చెప్పెను. ఆ సమయమున నట సీతకు వామనేత్ర మదరెను. రావణునకును వాలికి వలెనే యెడమకన్న దరినది. ఇందువలన సీతకు మేలగుననియు రావణునకు వాలికిఁ గీడుకలుగుననియు సూచింపఁబడినది.



## 12. వాలివధ

సుగ్రీవుడు మహాజేజోవంతుడగు రాముని సఖ్యము కుదిరినందున నుప్పొంగుచు “రామా! నీవును లక్ష్మణుడును లేనిసమయముచూచి నురాత్ముడగు రావణుడు సీత నెత్తుకొని పోవుచుండగానేమో” రామా! రామా! లక్ష్మణా! యని కేకలువేయుచు నొకస్త్రీ తనచీరకొంగుచించి కొన్నియాభరణముల మూటగట్టి యీపర్వతశిఖరముననుండిన మామండఱఁబడవై చెను. నేనామూటను పదిలపఱచియున్నాను” అనినంత రాముడు ‘సుగ్రీవా! ఆలస్యమేల? మూటనుదెమ్మ’ నెను. సుగ్రీవుఁడొకగుహనుండి మూటనుదెచ్చి రామునిముందటఁబెట్టెను. రాముఁడందలి యాభరణములఁ జూచి కన్నీరుగార్పుచు వానిని రొమ్మునఁజేర్చి చింతించి లక్ష్మణునిఁజూచి ‘తమ్ముడా! ఇవి నీవదినవేమో చెప్పు’ మనఁగా లక్ష్మణుడు ‘అన్నా! నా కామె భుజకీర్తులుగాని కుండలములుగాని తెలియవు. నిత్యమామె పాదపద్మములకు నమస్కరించుటచే నామె యందెలు మాత్రము తెలియు’ ననుచు వానినెత్తియిచ్చెను. ఉత్తమపురుషునిలక్షణమట్టిదికదా! రాముఁడాయాభరణములను సీతవిగా నిశ్చయించి మిగుల దుఃఖింప సుగ్రీవుఁడు “రామచంద్రా! శోకముడుగుము. కాలము బలీయము. ఎట్టివానినైన కలంచివేయును. స్నేహభావమున నామాట విని ధైర్యము వహింపుము. శోకము కార్యహానిఁ గలిగించును. జరుగవలసిన కార్యమును గూర్చి యాలోచింపుము. రావణుడు సీత నెచ్చట దాచి యుంచినను వానిఁజంపి సీతను నీసన్నిధానముచేర్తును. సందియము వలదు. నేను వానరుఁడను. అయినను భార్యాపియో

గమునుగూర్చి యెక్కువ దుఃఖింపను. నీవు సకలశాస్త్ర  
కోవిదుడవు. సత్పురుషులతో మెలగి పెద్దలచే సుశిక్షితుడవు.  
ధైర్యవంతుడవు భననాశనమువలనను బంధుమిత్రాదుల వియో  
గమువలనను వ్రాణాపాయమువలనను గండి కుందక సాధక  
బాధకముల విమర్శించి కార్యము సాధించును. రామచంద్రా!  
నీయందలి ప్రేమాతిశయముచే నిట్లనుచున్నానుగాని నీకు బా  
ధించునంతటివాడనుగాను. తమింపు"మని వేడ రాముడు  
"సుగ్రీవా! నీ సౌభజ్యము నే నెఱుంగుదును. స్నేహ మనన  
భనధాన్యాదులంపును సుఖదుఃఖములందును సమత్వముభావిం  
చి యొకరివి మఱియొకరివిగ నెన్నుటయే. నీప్రేమ సాటిలేనిది.  
నీయొప్పు నాకు త్సాహము గలిగించినది. వాలిని తప్పక చంపె  
దను. నామాట నమ్ముము. సత్యముమీఁదనే శపథముచేయు  
చున్నాను. నీ యోగక్షేమము నాది"యనెను. అంత సుగ్రీ  
వుడను దక్కిన వానరులును సుగ్రీవుని కార్యము సఫలమైనట్లే  
సంతోషించిరి.

### వాలితో వైర కారణము.

సుగ్రీవుడు రామునిజూచి "అనఘా! నీతోడి సఖ్యము  
నాకు సర్వశ్రేయము. మిత్రులు వేండి, బంగారు, వస్త్రములు,  
నగలు మొదలగువానిని యివిసీవి యవినావియనియనరు. అన్ని  
టిని సమముగ ననుభవించుదురు. నాకు వాలితో వైర మేల  
కలిగెనో వివరించెదను.

మున్ను మా తండ్రి గతించినందున వాలి కిష్కింధా  
రాజ్యమునకు రాజయ్యెను. నేనతనికణిగి నేనచేయుచుంటిని.

ఇట్లుండ వాల్మీకిని మాయూవియను రాక్షసునకును స్త్రీవిషయ మై వైరమేర్పడినది. మాయూవి యొకనాఁ డర్ధరాత్రమునవచ్చి చిగ్గటగ నటచుచు వాల్మీకి యుద్ధమునకుఁ బిలిచెను. నిద్రించు చుండినవారి మేమెల్లట మెంత వాదించినను వివక వానిఁ దఱుముచుఁ బోయెను. నేను నతనిని వెంబడించితిని. మాయూవి యొక బిలముఁజొచ్చెను. వాలియు నా బిలము ప్రవేశించుచు నన్నచ్చటఁ గావలియుండున ట్లాజ్ఞాపించెను. ఇట్లాక సంవత్సరము గడచినది. ఒకసాఁడొక పెద్దశబ్దముతో నెత్తురు ప్రవహించెను. వాలియే మరణించెనని తలచి నే నా బిలము నొక పెనుబండతో మూసిపైచి పురమునేరితిని. మంత్రులు మున్నగువారు రాజులేనిరాజ్యము క్షీణించునని నన్ను రాజుగఁ జేసిరి. నేను క్రమముగఁ బాలించుచుంటిని.

అంత నొకనాఁడు వాలి యాబిలద్వారపుఞ్చాతి నవలఁ ద్రోసి రోషముతోవచ్చి నన్ను దూషించి జనులతో నామోస పుబుద్ధి నెఱిగించి నేనెన్నివిధముల నతని పాదములంటి క్షమింప వేడినను నాభ్రాతృద్రోహమును వెల్లడిచేసి నాభార్య నపహరించి నన్ను రాజ్యమునుండి వెడలఁగొల్పెను. నే ననేక స్థలములుచూచి తుదకు వాలిరాఁగూడని ఋశ్యమూకపర్వతము నేరితిని. నా యీ నలుపురుమంత్రులు నా కి నేకవిధముల సాయము చేయుచు నన్నుఁ గాపాడుచున్నారు. వారివలన నే నింత మట్టునకు జీవింపగలిగియున్నాను. నిన్నుఁజూచి వాలిపంపఁగా నన్ను హింసింప వచ్చియుండువని భయపడి నిజము నెఱుంగ వూనుమంతునిఁబంపితిని. రామచంద్రా! నీవే నాసాలిఁటిదేవుఁ డవు. నన్ను రక్షించుభారము నీయందేయున్నది ” యనెను.



అందులకు రాముడు “సుగ్రీవా! నీభార్య నపహరించిన మహా పాపిని తప్పక వధించెదను. దుఃఖసముద్రమునుండి నిన్నుదప్పించెద ” ననెను. సుగ్రీవుఁ డా మాటలకు సంతసించి రాముని బొగడెను.

వాలి దుండుభుల యుద్ధము.

సుగ్రీవుఁడు వాలియొక్క పరాక్రమమును బూర్తిగా రామున కెఱిగింపఁదలంచి “రాఘవా! వాలి పెందలకడలేచి నాలుగు సముద్రములలో ననుష్ఠానములుచేసి వచ్చును. దుండుభియచు మహాబలుఁడగు రాక్షసుఁడు వర బలగర్వమున సముద్రుని యుద్ధమునకుఁ బిలువ నతఁడు హిమవంతునియొద్దకుఁ బొమ్మని చెప్ప మహిషరూపముఁదాల్చిన రక్కసుఁడు హిమాలయమునకుఁ బోయి యుద్ధమునకుఁబిలువ నా పర్వత రాజు నీకుఁదగినవాఁడు మహావీరుఁడగు వాలియే, నీవతనితో యుద్ధముచేసి కీర్తిగడించుమనిచెప్పెను. అంత నారాక్షసుఁడు కిషింధలో దూరి పెనుబొబ్బలిడి యర్భాటముసేయ వాలి తొలుత సామవచనములాడి పొమ్మనెను. దుండుభి రోష మతిశయింప ‘వానరా! స్త్రీలముందట ముచ్చటలాడుటఁ దగదు. రమ్మ నాతోయుద్ధముసేయుము. నీవు కాముకుఁడవు గనుక నుదయమువఱకు గడువిచ్చెదను. భోగమనుభవింపుము నీకు బదులురాజొకని నియమించి బంధుమిత్రులసెలవుపొంది యమ పురంబునకుఁబోవ సిద్ధముగ రమ్మ. మద్యముద్రావియున్న వానిని యేమటుపాటుననున్నవానిని నిరాయుధుఁడగువానిని వధింపరాదని తెలియును. కనుక నీకు గడువిచ్చితి” ననెను.

అంత వాలి కుపితుడై శత్రుజయమునిచ్చు కాంచన  
మాలను ధరించి పర్వతాకారుడగు మహిషరూపముననున్న  
నందుభేరి కొమ్ములుకట్టి గిరగిరఁద్రిప్పి నేలఁబడవై చెను. వాఁ  
డును గిహకోపముతో వాలిని నొప్పించెను. ఇరువురకు ఘోర  
యుద్ధముజరిగెను. తుదకు వాలి వానినెత్తి నేలమీఁదఁబడఁ  
కొట్టి చంపి యా కళేబరమును విసరివేయ నది దూరమునఁ  
బడెను. ఆరక్తము మతంగముని యాశ్రమమునఁబడెను. అప్పు  
డా ఋషి యలిగి దివ్యదృష్టిచే వాలి దోషియనియెఱిగి “వా  
లికి సంబంధించిన వానరుఁడెవ్వఁడు నా యాశ్రమమున నుండ  
రాదు, అట్లుండినవాఁడు పరగతమై వేలకొలఁదియేండ్లట్లెయుం  
డవలె”నని శపించెను. అందలి వానరులందఱు కిష్కింధనేరఁగా  
వాలి కారణ మెఱిగి మతంగమునికి మ్రొక్కి శాపవిముక్తి  
కోరెనుగాని మిని ప్రసన్నుఁడుకాలేదు. అందువలన నతనిశత్రు  
వగు నే నిచ్చట వసించుచున్నాను. ఆ దుందుభికాయ మిప్పు  
డెండి శల్యముమాత్రమున్నది. రామచంద్రా! ఇదిగో యేడు  
సాలవృక్షములవరుస, వాలి యొకదానిమూలముగ నేయుబాణ  
మింకోకదానికీ దగులును. అట్టివాలి నెట్లుజయింతు” వనెను.

అంత లక్ష్మణుఁడు సుగ్రీవునిజూచి “ఏవనిచేసిన రాముఁడు  
వాలినిజయించునను నమ్మిక నీకుఁ గలుగు” ననిన సుగ్రీవుఁడు  
“లక్ష్మణా! రాముఁ డీ సాలవృక్షములలో నొక్కదానిని  
బాణముతోఁజీల్చి దుందుభికాయము నొంటికాలితో నిన్నుఱు  
విండ్లపల్లదూరమునకుఁ బోనిచ్చిన నాకు నమ్మికకలుగు”ననెను.  
లక్ష్మణుఁ డీసంగతి రామునకెఱిగించెను. అంత రామచంద్రుఁ  
డా దుందుభికాయమును బదియామడలదూరమునకుఁ గాలి

బొటనవ్రేలితో విసరికొట్టెను. ఒక్క-బాణముతో సప్తసాలముల భేదించెను. సుగ్రీవుడప్పుడు రామునకు సాష్టాంగప్రణామమాచరించెను. మఱలఁ జేమోడ్చి “రాఘవా! నాకుఁ బరమశత్రువగు వాలిని వెంటనే వధింపవలె”ననికోరఁగా రామచంద్రుఁడు “సుగ్రీవా! నీవు ముందుగఁ గిష్కింధకుఁబోయి వాలిని యుద్ధమునకు బిలుపుము. ఇంతలో మేమువచ్చెద”మని చెప్పి పంపెను.

సుగ్రీవుఁ డుత్సాహముతోఁ గిష్కింధఁబ్రవేశించి వాలిని యుద్ధమునకురమ్మని గంభీరముగ నఱచెను. వాలి యాశ్చర్యము విని కోపముతోవచ్చి సుగ్రీవు నెదుర్కొనెను. నా రిరువురకు పెద్దయుద్ధముజరుగుచుండి రామలక్ష్మణులు వృక్షములచాటుగ నుండి చూచుచుండిరి. వాలిసుగ్రీవు లన్నివిధముల నొక్కరూపుగలిగియుండినందున రామచంద్రునకు వాలియెవడు సుగ్రీవుఁ డెవరని సందేహము దోఁచెను. తొందరపడి బాణము వేసిన నది సుగ్రీవునకే తగిలినఁ బ్రమాదమగునని తలచి యూరకుండెను. వాలి రోషావేశముతో సుగ్రీవునిఁగొట్టి తఱుముచుండ నతఁడు మతంగాశ్రమము సొచ్చినందున వాలి మఱలిపోయెను. రాముఁడు సుగ్రీవునిచూచి “మిత్రమా! వాలికిని నీకును భేద మెంతమాత్రము దెలియనందున బాణమువేయ నైతిని. కోపింపకుము. ఈ యరణ్యమున నీవే మాకు దిక్కు. నిన్నుఁజంపుకొనిన మేమేమిచేయఁగలము. ఈ పర్యాయము నీవేదేవి గుర్తుతోఁబొమ్ము. ఒకేబాణమున వాలిని వధించెదను. సందేహింపకు”మనెను. లక్ష్మణుఁడు తోడనే గజపుష్పమును తీగను సుగ్రీవునకొక హారమువలె వేసెను.

అంతే రామలక్ష్మణులును సుగ్రీవాది వానరులును  
 మృత్యుములగు వనవృక్షములను బద్ధాకరములను జూచుచు  
 యింద్రాధిపతియగు రామలక్ష్మణులు వనవృక్షముల  
 చాటున నినుర్వాణములచాల్చియుండిరి. హనుమదాదులును  
 ముఱుగుస్థలమున నుండిరి. సుగ్రీవుడు నూతనోత్సాహముతో  
 మేఘవర్షనమువంటిశబ్దముతో సింహనాదముచేసి వాలిని యు  
 ద్ధమునకురమ్మని పిలిచెను. మహావీరుడగువాలి యాశబ్దము  
 విని సహింసకరచాలక యుద్ధమున కుద్యుక్తుడగుటంజూచి తార  
 “నాథా! ఇంతకుముందే కొట్టువడి పాటిపోయినసుగ్రీవు డింత  
 లో యుద్ధమునకై వచ్చుటలో రహస్యమున్నది. అంగదుడని  
 యొకఁడు సంచరించుచు రామలక్ష్మణులను మహాపరాక్రమ  
 శాలురను జూచెనట. వారు సహాయముచేయఁగా సుగ్రీవుడు  
 యుద్ధమునకు వచ్చినాడు. రాముడు విరాధాది రాక్షసులను  
 వధించినవాడు. అతని జయించువా రెవరునులేరు. అతడు  
 దీనులకు రక్షకుడు. ఆపదలోనివారిని తప్పక గాపాడును.  
 అతడు సకలశాస్త్రములుదెలిసినవాడు. ధర్మము ననుష్ఠించు  
 వాడు. సుగ్రీవుని యువరాజుగాఁజేసి ధనకనకాదులనిచ్చి  
 యాతనియెడ వైరమువిడిచి స్నేహముఁబాటించిన నీకుక్షేమము  
 గలుగును. రామునితో యుద్ధము నీకుఁదగదు. ఇదివఱకెన్నడు  
 నిట్టిమాటలాడినదానఁగాను. నేడు నామాటలువినుట యుక్త  
 మని భర్త కనేక విధములుగ యుద్ధము మానుకొమ్మని  
 హితోక్తులాడెను.

వాలి తారనుజూచి “ప్రాణప్రియా! నీవు మధురముగ  
 మాటలాడుదానవు. నాకెన్నఁ డప్రీతికలిగింపవు. నేడేమో

భయపడియున్నావు. రాముడు ధర్మపరుడు. నా కతనితో వైరమేమియులేదు. అతనితో నాకు యుద్ధము సంభవించదు. కండకావరమెక్కిన సుగ్రీవుని యోడించివచ్చెదను. నాకును వానింజుప నిష్టములేదు. కాని వానికిరసాగరము సహింస జాలను. వాని నోడించి వచ్చెదను. నీవు నీ చెలులతోనుండుము. నాకు జయముగలుగఁగోరుమ" నినఁ దార మనసునఁ జింతించుచు భర్తకు శుభముగలుగవలెనని కోరుచుండెను.

వాని యటచుచు సుగ్రీవునిమీఁది కుటికి ముష్టిఘాతములతోను సఖదంష్ట్రములతోను సుగ్రీవుని నొప్పించెను. వాడును సాలవృక్షమునెత్తి వానిని నొప్పించెను. ఘోరయుద్ధము జరుగుచుండ సుగ్రీవునిబలము తగ్గుచుండుటంజూచిన రామచంద్రుఁడు తీక్షణుగు బాణమును బ్రయోగింప నది వాని యురమునఁ గ్రుచ్చికొనినంత వాడు నేలఁబడెను. కారచనమాల ధరించియుండినందున వాని మరణింపలేదు.

వాని రాముని నిందించుట.

ఇంతలో రామలక్ష్మణులు, హనుమదాదులు వాలిపడి యుండు స్థలమునకు వచ్చిరి. వాలి రామునిఁజూచి "రామా! తారమాటలువినక యుద్ధమునకు వచ్చితిని. నీవు త్పత్రియుండవు. రాజవు. ధర్మమనుష్ఠింపఁదగినవాడవు. లోకము నిన్ను ధర్మస్వభావుఁడని యెంచియున్నది. నీవు నిజముగ నట్టివాడవుగాఁ దోచుటలేదు. నీకును నాకును సంబంధమేమి? నీవు మానవుడవు. నేను వానరుఁడను. నీకు నారాజ్య మక్కరలేదు. నామాంసము నీ కుపయోగపడదు. నాచర్మముగాని

గోమముగాని యెమ్ములుగాని నీకెంతమాత్రముపయోగమైనవి కావు. నీకు నేనెట్టియపకారము చేసి యెఱుంగను. భనకనక వస్తువాహనాదలతో నీకును నాకును వైరములేదు. నిన్ను నేనెఱుంగను. నన్ను నీవెఱుంగవు. నీవు కేవలము కాముకుఁ డవు. భార్యచు బొంగుటకై లేనిపోని యకృత్యములు సేయు చున్నావు. నాతో నొక్కమాట చెప్పియుండిన నా రావణుని సంహరించి సీతను నీసమక్షమునఁ జేర్చియుందునే. రామా! నాయెగుటనిలిచి యుద్ధము చేసితివా? ఇతరునితో యుద్ధము చేయు నన్ను వధించితివే. ఇట్టి యధర్మము చేసినందుల కేమి సమాధాన"మనుచు నోరెండిపోవుటచే నూరకుండెను.

రాముఁడు వారికి సమాధానముచెప్పట.

రామచంద్రుఁడు "వాలి! నీవు ధర్మము, అర్థము, కామము, మోక్షము అను పురుషార్థముల స్వరూపము నెఱుంగక నన్ను నిందించుచున్నావు. ఈభూమియంతయు నిన్నొక్కవంశ రాజుల పాలనములోనిది. ఇప్పుడు ధర్మస్వరూపుఁడగు భరతుఁడు పాలించుచున్నాఁడు. అతనియాజ్ఞఁబొంది మేమీప్రాంతమున వసించుచు దుష్టశిక్షణ శిష్టరక్షణ చేయుచుందుము. కన్నతండ్రియు నన్నయు గురువును తండ్రితో సమానులు. అట్లే కుమారుఁడు తమ్ముఁడు శిష్యుడు మువ్వరును కొడుకులవంటి వారే. తమ్మనిభార్య నీకుఁ గోడలివంటిదే. అట్లుండ నీవు తమ్ముని వంచింది యతనిభార్య నవహరించుటకంటె నధర్మ మేమిగలదు? ఇట్లు నీచే మోసముచేయఁబడి రాజ్యభ్రష్టుఁడై దీనుఁడైయున్న నీతమ్ముడు సుగ్రీవుఁడగ్నిసాక్షికముగ నాతో

స్నేహముచేసికొనినవాఁడు. నన్నాశ్రయించి నారక్షణము గోరి నంకున నతనిజేమముఁగోరి యధర్మమార్గముననుసరించినన్ని పధింపవలసిన న్యాయము నాకున్నది. నాకు విరోధులైనను నన్ను శిరఃఁజొచ్చినవారి విరోధులైనను నాచే పధింప నర్హులగుదురు. బలహీనులు బలవంతులసాయ మపేక్షించుట యుక్తమే. బలవంతులు బలహీనుల నొప్పించుట యధర్మమే. వాపముచేసినవాఁడందులకుఁదగిన బ్రాయశ్చిత్తములేక రాజదండినంబొందిన నతనివాపముపోవుటయేగాక వాఁడు స్వర్గము చేరును. అధర్మముచేసినవానిని దండింపకున్నచో రాజే వాని వాపఫల మనుభవించవలెనని శాస్త్రము. మఱియు నొక కారణముగలదు. రాజులు వేటాడునపుడు మృగములను బట్టులను వలవేసియు బాణములతోఁగొట్టియుఁ జంపుట సహజమే. నీవు శాఖామృగమవే కావున నిన్ను చాటుననుండి గొట్టుట దోషముగాదు. కనుక ధర్మమునేయనుష్ఠించు నన్ను నీవిట్లు నిందింపఁదగవు” అనెను.

అప్పుడు వాలి చేమోడ్చి “పురుషోత్తమా! అజ్ఞానము చే నిన్ను దూషించితిని. నీ మాట సత్యమే. నేను సుగ్రీవుని పట్ల చేసిన యపరాధమును మన్నింపుము. నా పశ్చాత్తాపమే యందులకుఁదగిన బ్రాయశ్చిత్తము. నిన్ను దూషించినందులకు నన్నుక్షమించుము. నాప్రాణతుల్యుడగు నంగును నీస్నేహితుఁడగు సుగ్రీవునితో సమానముగ నెంచుము. ఇంక వారిరువురి జేమము నీ యధీనము. తారను నొరవించునట్లు సుగ్రీవునితోఁ జెప్పుము. నన్ను నీవు క్షమించు” మని యూరకుండెను. రాముఁడు వాలినిజూచి “వాలీ! నీ పశ్చాత్తాపమువలనను

నా దండనవలనను నీ చాపములెల్లను నశించినవి. ఇంక నీ పుత్రుఁ డంగదుని, సుగ్రీవుని యోగక్షేమముల నేను వహింతును. తారను నారించుటయు సుగ్రీవుని ధర్మమగును. నీవు శోకమోహభయాదుల విడిచి శాంతింపు”మనియె.

తార విలపించుట.

వాలి హతుఁడయ్యెనను వార్త వినినంతనే యతని ధర్మపత్నియగు తార వాలిపడియున్న స్థలమునకు వచ్చి శోకసముద్రమున మునిగి యతని సమీపించి “నాథా! నేను యుద్ధము వలదని వారించితి నే. నామాట వినకుంటివే. నన్నుజూడవా? నాతోఁబలుకవా? ఇదిగో నీ యనుంగుపుత్రుఁ డంగదుఁడు దుఃఖించుచున్నాఁడే. మా యిరువురను విడిచిపోవ నెట్లు మన సొప్పెను? నన్ను విడిచి యంగదునినదలి స్వర్గముననైన నీకెట్లు సుఖముగలుగును? కిష్కింధను వదలిపోయెదవా? నీ బంధుమిత్రులు నీ యెడబాటు సహింపలేక శోకించుచున్నారే. నీవు తమ్ముఁడగు సుగ్రీవుని భార్య నపహరించితివి. అతనిని పురము పెడలఁగొట్టితివి. ఆ చాపఫల మిప్పు డనుభవించితివి. నాకుఁ బుత్రునికంటె నీవేప్రియుఁడవు. నిన్ను విడిచి నేనుండలేను. నీతోఁ బరలోకమునకు వత్తు”నని యతనిప్రక్కఁ బడియుండెను.

హనుమంతుడు తార నోచార్చుట.

అంత హనుమంతుఁడు “తారా! నీవు పండితురాలవు. నీకుఁ దెలియనివిషయములు లేవు. నీవు వీరపత్నివి. వీరస్వర్గము నొందిన నీ నాథునిగూర్చి యింతఁ జింతింపనగునా? లోక



మునఁబుట్టిన ప్రాణులెల్ల మరణింపక తప్పదు. మరణమనఁగా శరీరము నశించుట. శరీరము నీటిబుగ్గవంటిది. ఉన్నట్లేయుండి పూవుమాసిపోవును. ఆత్మ నాశరహితము. అదినిత్యము. నీ నాథునియాత్మ రామునికృపచే బరమాత్మనుజేరినది. అందు లకై నీవు వగవఁబనిలేదు. ఇక జరుగవలసినదేమని యోచింపుము. పసిచాడైన యంగదునకు ధైర్యమునెప్పి యోదార్చి పితృకైంకర్యముసేయుపుము” అనెను. అంత తార “కపిటిలకా! నీమాట నేనెట్లు పాఠింతును? తండ్రికివెనుకఁ బినతండ్రియగు సుగ్రీవుఁడే సకలభారము లందుకొనవలెను. నన్ను నా పుత్రుని పోషించుభార మతనిదే” అనెను.

చచ్చినట్లే స్మరణశ్రేకుండిన వాలి తెలివివచ్చినందునఁ గన్నులు తెరిచిచూచి “సుగ్రీవా! నాతప్పును గమనింపకుము. నీ కిష్కింధను బాలింపుము. అంగదుని నీకుమారుఁడనియే భావింపుము. వాడు పరాక్రమశాలి. బుద్ధిమంతుఁడు. సుషేణుని కూతురగు తార రాగలయాపదలకుందగిన యాలొచన చెప్పునట్టిది. దానిమాటను జవదాటకుము. నీకు క్షేమము గలుగును. నా కాంచనమాలను గైగొనుము. నాకుఁ బ్రాణము పోయినవెంటనే దానికాంతి క్షీణించును” అనెను.

వాలి యంగదునిజూచి “నాయనా! నావెనుక నీ పిన తండ్రియే నీతండ్రియని భావింపుము. అతనిమాట నెన్నఁడు మీరకుము” అనెను. ఇంతలో సుగ్రీవుఁడు వాలిమెడలోని కాంచనమాలను దీసివేసెను. వాలి మరణించెను. కిష్కింధ నాడుపడినట్లుండెను. తార భర్తృవియోగము తాళలేక

“నాథా! అపజయమెఱుంగని నీకు యుద్ధభూమిలో మరణము గలుగునని యెన్నడు నూహింపనైతిని. ఆహా! రామచంద్రుని బాణమొక్కటే నిన్ను గూలనేసెనే!” యనెను.

ఇంతలో సుగ్రీవుడు తారాంగదుల దుఃఖమునుచూచి రామునిసమీపించి “ఇనకులతిలకా! బుద్ధిహీనుడనై సోదరుని జంపుకొంటిని. తార, అంగదుడు, కిష్కింధాపుర పౌరులు వాలిమరణముచే దుఃఖసాగరమున మునిగిరి. వా రిక్క బ్రతు కుటయు సందియమేయగును. వారిని నా బంధుమిత్రాదులను బోగొట్టుకొని నేనుపొందఁబోవు సుఖము నా కెంతమాత్రము వలదు. ఇందటి శోకముతోఁ బొందవలసిన రాజ్యము నేనెంత మాత్రము నొల్లను. నా కనుజ్ఞయిమ్ము, నేను నగ్నిప్రవేశము చేసెదను” అనెను. తార భర్తశవము నాలింగనముసేసికొని రోదనము సేయుచుండ రామచంద్రుఁ డచ్చటికి వచ్చినంతనే తార కోపముతో నాతని దూషింపనెంచెను గాని రాముని చూచినంతనే శాంతించి “రామా! నీవుసాటిలేనివాడవు. నిన్నెవ్వ రెదుర్కొనలేరు. నీవు జితేంద్రియుడవు. ధర్మమునే యాచరింతువు. దుష్టసంహారముకొఱకే నీవీరీతి మానవుడవై యవతరించితివి. నీవు చక్కగఁబూచిన పువ్వులను బక్వముగ నుండు ఫలములను జూచునపు డెల్ల సీతనుదలంచుచు నేడ్చెదవే. నానాథుడట్లే నన్నుగూర్చితపింపఁడా? నేను వాలియొక్క యర్ధాంగిని. నన్ను జంపిననే నీవు వాలిని పూర్తిగ వధించినట్లు. నన్ను నీబాణముతో వధించి స్వర్గమున నా భర్తతోఁ గలిసి యుండునట్లనుగ్రహింపుము” అనెను. రాముఁడామాటలువిని “వీరవత్స! నీవు మహావీరుడగు వాలిభార్యయయ్యు నిట్టి వివ

శీతబుద్ధిగలిగియుండుటఁ దగదు. బ్రహ్మదేవునియాజ్ఞ నతిక్రమింప నెవ్వరికిని నాధ్యముకాదు. ముల్లోకములు సృష్టింపిన యాతనివిధి తప్పరానిది. దానిననుసరించి వాలిమృతుడయ్యె. అందువలన నీవును మరణించుట యుక్తముగాదు.” అని హితము బలెఱును.

రాముఁడు తారాంగద సుగ్రీవుల నోదార్చుట.

రాముఁడు తారాంగద సుగ్రీవులఁజూచి “ఎంతకాలము దుఃఖించినను మరణించినవారు రారు. లోకమున కీశ్వరుఁడే కర్త. అతని సంకల్పమాత్రమున సకలము సృష్టియగును. సర్వ రక్షకుఁ డతఁడే. జీవుఁడు పరతంత్రుఁడు. ఈశ్వరునియాజ్ఞ ననుసరించువాఁడు. సర్వశక్తుఁడీశ్వరుఁడు. అతఁడు సకలప్రాణులకును బూర్వజన్మకర్మముల ననుసరించి ఫలము నొసఁగును. పరమాత్ముని కార్యములు దురూహ్యములు. ఒక్కత్రుటిలో నేమిజరుగునో చెప్ప నసాధ్యము. ఈశ్వరాజ్ఞ ననుసరించి వాలి నాచే హతుఁడయ్యె. ఇక నతనికి జేయవలసిన సంస్కారములు గావింపు”డనియె. లక్ష్మణునిప్రేరేపణచే సుగ్రీవుఁడు తారాంగదులఁగూడి వాలి కగ్నిసంహారాదులు గావించెను.

తరువాత హనుమంతుఁడు వినయముతో “రాఘవా! సుగ్రీవుని కిష్కింధకు రాజుగా నభిషేకింపు” మని యడుగ ధర్మముదప్పని రామచంద్రుఁడు ‘మారుతీ! నేను తండ్రి యాజ్ఞానుసారము పురప్రవేశముచేయరా’ దని చెప్పి సుగ్రీవునితో ‘నీ భిక్షక బురమునకుఁ బోయి నీ బంధుమిత్రాదులఁగూడి పట్టాభిషేకము చేసికొమ్ము. అంగదుని యశావరాజ్యమునం

నభిషేకింపుము. ఇప్పుడు వర్షాకాలము. కార్తికమాసమున  
 సీతా నేర్పరాది కార్యములు సేయవచ్చునని యనుజ్ఞ యిచ్చి  
 పంపెను. కిష్కింధలోని వానరులెల్ల రానందముతో సుగ్రీవ  
 శట్టాభిషేకముసేసిరి. తాతయు నంగదుని యువరాజుగఁ జేసి  
 నందులకు సంతోషించి సుగ్రీవునిఁగూడి సుఖముగ నుండెను.  
 సుగ్రీవుఁడు దన భార్యయగు రుచునుబొంది సకల భోగంబు  
 లనుభవించుచుండె.



## 13. సీతాన్వేషణము

సుగ్రీవున కభిషేకమైనవెంటనే రామలక్ష్మణులు ప్రస  
వణపర్వతమున నొక విశాలమైన గుహలో వసించుచుండిరి.  
రాముడు పర్వతమున నుండు రకరకముల తాళ్ళను, మద్ది,  
తేల, సంపెంగ, మామిడి, ప్రబ్బలి, చీకటి, పొగడ, పనస మొద  
లగు నానావిధ వృక్షములను, నెలయేళ్ళను, పలురంగులపక్షు  
లను, హంసలు, నీటికోళ్ళు, బాతులు మున్నగు జలపక్షులను  
తామర, కలువపూలతోనిండిన సరస్సులనుజూచి సంజోషిం  
చుచు లక్ష్మణునితో ముచ్చటించుచుండెను. ఒకొక్కప్పుడు  
లక్ష్మణుని జూచి “ఇట్టి ఋతువున సుగ్రీవుడు మఱలఁ దన  
భార్యనుబొంది రాజ్యము స్వీకరించి యానందించుచున్నాఁడు.  
నేనిట్లు సీతనువిడిచి దిక్కుతోచక మిక్కిలి కుందుచున్నాను.  
వర్షాకాలము గడచినది. శరత్కాలము వచ్చినది. ఆకాశము  
నిర్మలముగ నున్నది. ఇది సీతను వెదక నారంభింపఁదగిన కాల  
ము. సుగ్రీవుడు నన్ననాదరణసేయుచున్నాఁడు. తనకార్యము  
సఫలమైనందున భోగము లనుభవించుచు నన్ను మఱచెనేమో”  
యనిన లక్ష్మణుడు ‘అన్నా! సుగ్రీవుడు నిన్న సడదేయఁడు.  
తప్పక నీకార్యము నిర్వర్తించు’ ననెను.

ఇంతలో హనుమంతుడు మిక్కిలి బుద్ధిమంతుడగుటచే  
కామాతురుడై కర్తవ్యముమఱచిన సుగ్రీవుని మెల్లగ సమీ  
పించిప్రసన్నునిఁజేసికొని “రాజా! నీయాపదనుబోగొట్టి నిన్నీ  
రాజ్యము నకంటకముగఁబాలించునట్లును నీధర్మపత్నిని మఱ  
లఁ బొందునట్లును గావించిన రామచంద్రునికార్యము నిర్వర్తించుట  
ధర్మము. రామునిపరాక్రమము నీకుఁదెలియనిదికాదు.

అతఁ డలిగిన మనకుఁ జేటువాటిల్లును. హెచ్చరికతోఁ బనులు గావించుట శ్రేయః” మనెను. అంత సుగ్రీవుఁడు హనుమంతుని తో “వీరా! నా యాజ్ఞగ నింకఁ బడునైదుదినములలో సకల వానర ఋషభ సైన్యములును నా సమక్షమునకు రాకున్న మరణదండన విధింపఁబడునని యంగద జాంబవంతుల కెఱిగించి యితర సేనాపతులకాజ్ఞఁబంపుము” అని చెప్పి యంతః పురమునేరె.

రాముఁడు లక్ష్మణునిఁ బంపుట.

సుగ్రీవుఁడు తనయొద్దకు రానందున రాముఁ డలిగి ‘లక్ష్మణా! ఇంతకాల మెట్లో సీతనువిడిచియుంటిని. ఇక నా ప్రాణప్రియనుబాండుట కుపాయము వెదకుసమయమువచ్చినది. తామసింప వీటులేదు. “రాముఁడు దేశాంతరమువచ్చినవాఁడు. దిక్కులేక నన్నాశ్రయించియున్నాఁడు. నాసహాయము లేకున్న నేమిసేయగలఁడని సుగ్రీవుఁడు తలచినట్లున్నది. వాలినిజంపినబాణమున్నది. ఆమూర్ఖునింకను నాశ మొంద లేదు అనిచెప్పము పొమ్ము” అనెను.

అన్నయొక్క దుఃఖాలిశయమును సీతావిరహవేదనను సుగ్రీవుని కృతఘ్నతను జూచి లక్ష్మణుఁడు ధనుర్బాణతూణీరముల ధరించి కోపముతోఁ గిష్కింధలోఁ బ్రవేశింపఁగనే వానరులెల్లరు భయపడిరి. లక్ష్మణుఁ డంగదునిచూచి “నాయనా! రామునితమ్ముఁడు లక్ష్మణుఁడువచ్చియున్నాఁడని సుగ్రీవునితోఁజెప్పు” మనెను. అంగదుఁడు సుగ్రీవునకును తల్లికిని

రుమకును నమస్కరించి లక్ష్మణుని యాగమనవార్తఁ దెలియఁ  
 జేసెను. సుగ్రీవుఁడు మధుపానముచే మత్తుగలిగి ప్రజ్ఞ లేకుండ  
 పరుండియుండెను. అంతఁ దార భూషణముల గల్లుగల్లుమను  
 శబ్దముతో వెల్లగనడచుచు వచ్చి “లక్ష్మణా! తపోధనులగు  
 ఋషులును కామమోహితులగుట సహజమైయుండ వానర  
 వీరునిమాట చెప్ప నేల? అట్లున్నను సుగ్రీవుఁడు లక్షలకొలది  
 వానరులను రప్పించియున్నవాఁడు. శాంతింపుము, మన్నిం  
 పుము, లోనికి రమ్మని సంత లక్ష్మణుఁ డంతఃపుర స్త్రీలమధ్య  
 రుమతో శయ్యపై గూర్చుండియుండిన సుగ్రీవునిఁ జూచెను.  
 సూర్యునివంటి తేజస్సుగల రామానుజుని చూచినంతనే సుగ్రీ  
 వుఁడు రుమమొదలగు స్త్రీలమధ్య చేమోడ్చి లక్ష్మణుని ముం  
 దట నిలుచుండెను. అతి లక్ష్మణుఁడు “ఉపకాఢికి ప్రత్యుప  
 కారముచేయురాజుకీర్తిపొందును. నమ్మినమిత్రునకుఁ బ్రత్యుప  
 కారముచేయని రాజు గొప్ప పాపియగును. ఒక గుఱ్ఱమునకై  
 బొంకినవాఁడు నూఱుగుఱ్ఱములనుజంపినపాప మనుభవించును.  
 ఒకయావునుగూర్చి యసత్యమాడిన వందగోవులను వధించిన  
 పాపము గలుగును. ఒకపురుషునివిషయమై బొంకిన నాత్మ  
 హత్యచేసినపాప మనుభవించును. ఒకనిచే నొకపని చేయించు  
 కొని ప్రత్యుపకారము గోరినను చేయనివాఁ డధర్మాధముఁడు.  
 మున్ను స్వాధ్యయంభవమనువు ‘బ్రహ్మహత్యచేసినవానికి, సురా  
 వానముచేసినవానికి, స్వర్ణము నపవారించినవానికి, గురుపత్ని  
 యెడ నీతిఁదప్పినచుచుకొన్నవానికిని ప్రాయశ్చిత్తమున్నదిగాని  
 చేసెననని చెప్పి తప్పిపోయిన కృతఘ్నున కెట్టిమార్గములేదని  
 చెప్పెను. మాయన్నవంటి లోకోత్తరపురుషుని గుణగణముల

నెంచక గ్రామ్యసుఖములలో మునిగి మైమఱచియున్న నిన్ను కృతఘ్నుడని వేటుగఁజెప్పనేల' యనెను.

తార లక్ష్మణునిజూచి “రామానుజా! సుగ్రీవుఁడు మాటతప్పడు. తప్పుక సీతను వెదకి తెచ్చియిచ్చును. విశ్వామిత్రునివంటి ఋషిపుంగవుఁడే కామమోహితుఁడై వేలకొలఁది యేండ్లు చేసిన తపముయొక్క ఫలమును బోగొట్టుకొనెను గదా. చపలుఁడగు వానరుని విషయమున కామమోహితుఁడగుట గొప్పయధర్మముని కోపించరాదు. రామునివిషయమై ప్రయత్నముచేసియేయున్నాఁడు. శాంతించి జరుగవలసినకార్యము నాలోచింపు’ మనెను. ఇంతలో సుగ్రీవుఁడు “లక్ష్మణా! నాయపరాధము తమింపుము. మీయన్నయొక్క పరాక్రమ ఫలితముగు నీ రాజ్యసుఖమును కామోపభోగములను గొంచెము మితిమీఱి యనుభవించి యాలస్యముజేసినందులకు నన్ను తమింపు” మనెను. లక్ష్మణుఁడు సుగ్రీవునిమాటలకు సంతోషించి “మిత్రమా! నీవువచ్చి సీతావియోగదుఃఖముతోనున్న మాయన్ననోదార్పము” అనెను. వెంటనే సుగ్రీవుఁడు ప్రకటననున్న హనుమంతునితో “సకల వానరసైన్యముల పదిదినములలో నిచ్చటికివచ్చున ట్లేర్పాటుచేయు” మనిచెప్పి లక్ష్మణుని వెంట రాముని సందర్శింప బంగారుపల్లకినెక్కిపోయెను. వానరు లనేకులు వెంటఁబోయిరి. సుగ్రీవుఁడు పల్లకి దిగి రాముని సమీపించి సాష్టాంగముగ మ్రొక్కెను. అంత రాముఁడు ప్రసన్నుడై సుగ్రీవునికొఁగిలించి సుగ్రీవా! ధర్తారకామములకుఁ దగిన కాలదేశవ ర్తమానముల ననుసరించు రాజే యుత్తముఁడనిచెప్పఁగా సుగ్రీవుఁడు “రామచంద్రా! తమింపుము. లెక్క



లేనివానరవీరు లిప్పుడే వచ్చి నీత నెట్లయినను నీకు లభింపఁ  
డేవు" రనెను. అంత రాముఁడు సంతోషించెను.

సుగ్రీవుఁడు వానరవీరులను నలుదిక్కులకుఁ బంపెను.

ఇట్లుండ నాకాశమువఱకు ధూళిరేగెను. తార తండ్రి  
యగు సుషేణుఁడు, రుమయొక్క తండ్రియగు తారుడు, పరా  
క్రమశాలియగు శతవతి, హనుమంతుని తండ్రియగు కేసరి,  
భీమబలుఁడగు గవాక్షుఁడు, పగవారి నడంచునట్టి ధూమ్రుఁడు  
వనసుఁడు, నీలుఁడు, దశేముఖుఁడు, అశ్వినీదేవతలకుమారులగు  
మైంద ద్వివిదులు, గజుఁడు, గంధమాదనుఁడు, తండ్రివంటి  
పరాక్రమవంతుఁడైన యంగనుఁడు, నలుఁడు, దధిమఃఖుఁడు,  
శరభుఁడు, కుముదుఁడు మున్నగు మహాబలవంతులగు వానర  
వీరులు కొట్లకొలది భయంకరాకారులును, గామరూపులును,  
గొప్పకీర్తిగడించినవారునగు గోలాంగూలపై న్యములతో వచ్చి  
రి. జాంబవంతుఁడు లెక్కలేని యెలుఁగుబంట్ల పై న్యముతో  
వచ్చి సుగ్రీవునిముందట నిలిచెను.

సుగ్రీవుఁడు నేలయీనినచందంబునఁదోచు వానర  
పై న్యమును రామచంద్రునకుఁజూపి “రామా! వీరందఱు నీ  
యాజ్ఞ నిరీక్షించుచున్నారు. నీకార్యము నిర్వహింప సిద్ధముగ  
నున్నారనెను. అంత రాముఁడు సుగ్రీవుని కౌగిలించి ‘నీవు  
లక్ష్మణునివలె నా కత్యంతాపుండ్రు, బుద్ధిమంతుఁడవు, సమ  
యస్ఫూర్తిగలవాఁడవు. నామనసును నాకార్యమును జక్కగ  
నెఱింగినవాఁడవు. నీవే వారికి నియామకుఁడవు. ఈ కార్య

సాధనసామర్థ్యము నీయం దున్నదని యెఱుంగుచును. నీవే వారి వారికిఁదగిన యాజ్ఞలొసఁగు” మనెను.

మొటనే సుగ్రీవుఁడు వినతునిఁజూచి “వీరాగ్రణీ! నీవు చంద్రసూర్యపుత్రులగు వానరులంగూడి పర్వతనదీవనప్రదేశముల సీతాదేవిని రావణుని వెదకుచు దూర్పుదిక్కుగఁబొమ్ము. జంబూ ద్వీప శాల్మలి క్రౌంచ కుశద్వీపములలోను సంచరించి వెదకవలెను. ఉదయపర్వతప్రాంతములను వెదకిచూడవలెను. ఒకమాసకాలమునకు మఱలిరావలె” నని చెప్పెను.

సుగ్రీవుఁడు వానరవీరుల శక్తిసామర్థ్యములు చక్కగ నెఱిగియుండుటచే నగ్నిపుత్రుఁడగు నీలుని, యంజనాదేవి తనయుఁడగు నాంజనేయుని, బ్రహ్మపుత్రుఁడగు జాంబవంతుని వాలిసుతుఁడగు నంగదాని, నలుని, సుషేణుని, గజుని, గవాక్షుని, గవయుని, మైందద్వివిదులను, ఋషభుని యింక ననేక మహాబలపరాక్రమసంపన్నులగు వీరులను దక్షిణదిక్కునకుఁ బంపింపఁచి “మీరు వింధ్యపర్వతప్రాంతమును వంగ కళింగ కాశీదేశంబులును దండకారణ్యమును, గోదావరి కృష్ణానదీ ప్రాంతములను, ఆంధ్ర పుండ్ర చోళ కేరళ దేశంబులందును, తామ్రపర్ణినదీతీరంబునను, మలయమహేంద్రపర్వతవనంబులను, లంకాద్వీపమునను, దానికిదక్షిణమున సముద్రమధ్యమున నితర ద్వీపములందును సీతాదేవిని వెదకివచ్చి ‘చూచితిసీతను’ అనవలెను. అమాట చెప్పువాఁడే నాకత్యంత ప్రీయుఁడు. ఒక నెలదినములలోఁ గార్యముసాధించుకొనిరండు” అని చెప్పెను.

మఱల సుగ్రీవుఁడు తనమామయగు సుషేణునకు నమస్కరించి “వీరాగ్రణీ! తేజశ్శాలియు బుద్ధిమంతుఁడు నగు మ

నీచి మహాముని క్షేష్ఠపుత్రుడగు మారీచుని, యతనితమ్ములు మారీచు లనువారిని, వెంటఁగొని సుగావ్వి, బాహ్లిక దేశములను హేమగిరియను పర్వత ప్రాంతమునను బహువిధ వృక్షములతో నెరసి బెరసియున్న సమాద్రతీరప్రదేశములను గలయ వెదకి సీతాదేవియునికి నెఱింగి నెలదినములకుమించక బళ్ళిచు దిక్పాతయు వెదకి శుభసమాచారము తెల్పునను.

మఱియు సుగ్రీవుఁడు వానరశ్రేష్ఠుడగు శతవతిని జూచి “నీవు యమపుత్రులగు నీ మంత్రులఁగూడి యుత్తరదిక్కునకుఁ బోయి సీతాదేవిని వెదకుము. నీవు కార్యసాధకుడవు. నీవలన నేను రామునకుఁ బ్రత్యుపకారినుచేసినవాఁడనగుదును. మన మెల్లఱము ధన్యులమగునుము. నీవు పుళింద, శూరసేన, ఇంద్రప్రస్థ, దక్షిణకురు, మద్రా, టంకిణ, చీనదేశంబులును హిమవత్పర్వతప్రాంతమును గైలాస మానసరోవరప్రాంతములఁ దిరిగి సీతాదేవిని వెదకి నా కామెయునికి నెఱుకపఱచవలెను. నెలదినములకుమించక మఱిరావలె” ననెను.

ఇట్లు సుగ్రీవుఁడు నలుదిక్కులకుఁ దగిన వానరవీరుల నియమించి హనుమంతుఁడే కార్యసాధకుడగునని యెంచి “అంజనేయా! నీవే యీ రామకార్యము నిర్వర్తింపఁగలవను పూర్ణవిశ్వాసము నాకున్నది. బుద్ధియుదును, వేగమునందును, సమయస్ఫూర్తియునును, ధైర్యసాహసములందును నిన్ను మించినవారులేరు” అనెను. అంత రామచంద్రుఁ డామాటలు విని సుగ్రీవుని విశ్వాసమునుబట్టియుఁ దాను దొలుత సంధించిననాటినుండియు హనుమంతుఁడు సర్వవిధముల సమర్థుడని నిశ్చయించి “వానరోత్తమా! నీవే యుంగరము నానవాలుగా

గొనిపొమ్ము దీనినిచూచినంతనే నీక నీయందలి యవనముల  
కమునీడి నీవు నావద్దకుండి వచ్చితివని దృఢముగ నెఱిగి నీతో  
నిశ్శంకముగ మాటలాడుదు. సుగ్రీవుడు నీతో మాటలాడిన  
కీతినిజూడ నీవు కార్యసాఫల్యముగలవాడ వగుదువని నా  
చున్నాననెను. హనుమంతుడ యుంగరము నతి భక్తితో  
గైకొని శిరమున నుంచుకొని చేమోడ్చి రామునిపాదపద్మము  
లకు మ్రొక్కి యుల్వెడలెను. రాముడు మఱల “హనుమంతా!  
సుభమగునాక” అని యాశీర్వదించెను.

హనుమదాదులు స్వయంప్రభను దర్శించుట.

సుగ్రీవునిపంపున వానరులెల్లరు నన్నిదిక్కులలోని పట్ట  
ణములు, పల్లెలు, పర్వతములు, నదులు, వనములు, సముద్ర  
ములు, ద్వీపములు గలయెడిదిగి యెందును నీతా దేనిగానక  
గమపుదీతకమున్నె సుగ్రీవునికడకువచ్చి నీతకానరా లేదనిచెప్పి  
“దక్షిణదిక్కుగఁ బోయిన హనుమంతుడు మున్నగువాలే  
సభలు లగుదు”రనిరి.

అట్లే హనుమదాదులు నానా పర్వత నదీ వన ప్రాంత  
ములు చుట్టివెడకి వింధ్యపర్వతస్రాతమున నొక బిలముసాచ్చిరి.  
దానిలో గాఢాంధకారము. ఎంతదూరముపోయినను ముగింపు  
లేకుండెను. వానరు లొకరినొకరు పట్టుకొని మెల్ల గఁబోవుచు  
నాకటిబాధచే గ్రుంచుచుండ జలపక్షులుగొన్ని వచ్చుటఁగని  
ధైర్యము దెచ్చికొని కొంతదూరముపోయి యొక విశాలమైన  
రమ్యప్రదేశము గాంచిరి. అందు నానావిధ ఫలవృక్షములును  
రకరకములగు పువ్వులును స్వచ్ఛమైన నీరుగల సరస్సులును

యాచియున్న దామరలును గనబడినవి. అచ్చట బంగారు,  
 రత్నమాలతో నిర్మింపబడిన సౌగంధ్య భవనము లుండెను.  
 చవరత్నములు రాసులుగఁ బోసియుండెను. అందొకవృద్ధస్త్రీ  
 నారచీరలుధరించి కాంతితోఁ దపస్సుచేయుచుండఁగనిది.  
 హనుమంతుఁడామెకు నమస్కరించి 'తల్లీ! నీవెవ్వతెవు? ఇం  
 దేల యున్నదానవు? ఈభవనము, ఇందలి యమూల్యరత్నము  
 లెవరివి?' యనియడుగ నామె "మున్న మయ్యుండను దానవుఁ  
 డు వరబలప్రభావముచే శుక్రునిచే రచింపఁబడిన శిల్ప  
 శాస్త్రమున నిపుణుడై యిచ్చోటునిచ్చించి హేమయను నప్ప  
 రసంగూడియుండ దేవేంద్రుఁడు వానిని వధించెను. బ్రహ్మ  
 యిచ్చోటును హేమ కొసంగె. నేను మేరుసావర్ణి కూతురను.  
 సేమ నాచెలికత్తె. ఆమె నన్నెవ్వ రెడిరింపని వరమునిచ్చి  
 పోగా నేనీప్రదేశమును రక్షించుచున్నాను. మీర లెవ్వరు?  
 మీరిచ్చటికేతెంచిన పనియేమి?" యనియడుగ హనుమంతుఁ  
 డామెతో "తల్లీ! ధర్మపాలనంబు సేయుచుండిన నయోధ్యాధి  
 పతియగు రాముఁడు తండ్రిపంపున జనకరాజపుత్రయుఁ దనకు  
 భార్యయైన నీతాదేవితోడను దమ్ముండగు లక్ష్మణునితో  
 డను నరణ్యమున వసించుచుండ రావణుఁ డామెను బలవంతు  
 యుగ వారులేనిసమయమున నెత్తుకొనిపోయెను. అతనిన్నేహి  
 తుండగు సుగ్రీవుఁడు మారాజు. అతనియాజ్ఞచే మేము నీతా  
 దేవిని వెదకుచు నీబిలముసొచ్చి నీదర్శనముగాంచు భాగ్యము  
 పొందితిమి"యనెను. అంతనామె వానికి ధనములిచ్చి కన్నులు  
 మూసికొనునట్లుచేసి బిలమునుండి వెలువరించి వాని వీడ్చి  
 బిలము సొచ్చెను.

వానరులు ప్రాయోపవేశముచేయుట.

సుగ్రీవుఁడొచ్చినగడువు మించినది. అతనియాజ్ఞచేత  
రానిది. కార్యము నాధింపక నతనిమండటబోవ నీలులేదు.  
కనుక వానరులెల్లరు ఖిన్నులైరి. అంత యువరాజుగ అంగ  
మఁడు “మీలో వయోవృద్ధులు, జ్ఞానవృద్ధులు, కీలవృద్ధులు  
ను గలరు. నేను బాలుఁడను. అయిన నిష్పడు నా యభివా  
యము దెలిపెదను. సుగ్రీవుఁడు స్వభావముతోఁ గతిరుఁడు.  
అజ్ఞతప్పిన మరణముదప్పదు. కనుక మన మీ ఋక్షబిలమున  
నుండుట యుత్తమ”మనెను. తానుఁడు నతని మతము ననుస  
రించుట యుక్తమనెను.

అంత హనుమంతుఁడు “అంగదా! నీవు బాలుఁడవు.  
అనుభవములేనివాఁడవు. సుగ్రీవుఁడు ధర్మపరుఁడు. అధర్మము  
చేసినందున సీతాద్రువి చంపుటకు రామునిన్నే హముపొందెను.  
నాలి మరణించినందున సుగ్రీవుఁడు ఖిన్నుడై నిన్నే వంశ  
వృద్ధికరుఁడుగి నెంచియున్నాఁడు. నీ తల్లియు నాతని ప్రీతికొ  
బాత్రురాలైనది. నీవు మఱలిపోయిన నిన్ను తఁడేమియు సేయఁ  
డ”నెను.

మఱల నంగదుఁడు “మిత్రులారా! సుగ్రీవుఁడు తీక్ష  
స్వభావముగలవాఁడే. విధిలేక నన్ను యువరాజుగఁజేసినాఁ  
డు. గడువుతప్పి కార్యమువిఫలముచేసికొనివచ్చినందుకు నన్ను  
జంపుటదప్పదు. కిష్కింధకుఁబోయి యట్టిమరణముపొందుట  
కంటె నిచ్చట నాహారపానీయములు వదలి ప్రాణము విడుచుట  
మేలనిచెప్పి సముద్రమున కుత్తరతీరమున దక్షిణాగ్రముగ ద

ర్భలుపఱచి ప్రాణమువదలునట్లు తీర్మానించుకొని పడుండెను. ఇతర వానరులు నట్లేచేసిరి.

సంపాతి సీత లంకలోనున్న దనుట.

వానరులు విచారముతో బిగ్గఱగా “అహ! రావణుడు రామునిధన్వంతరి యగు సీత నెత్తుకొనిపోవుట, జటాయువును గృధ్రురా జతనితో యుద్ధముచేసి మరణించుట. రామసుగ్రీవుల సఖ్యము, వాలివధ, సుగ్రీవపట్టాభిషేకము, వానరులు నలుదిక్కుల సీతను వెదకుట, తాము దక్షిణపుదిక్కున వచ్చి ఋషబిలము సొచ్చి స్వయంప్రభవలన బిలమువెలువడుట, సుగ్రీవుని గనుప్ర మించుట. రావణునిచే గొంపోబడిన సీత యెచ్చుటయున్నచో తెలియనందున మఱిపోనేరక ప్రాయోపవేళముచేయుట యను విషయములఁ జెప్పుకొనుచుండ, వింధ్య పర్వతగుహలోనుండి వచ్చి శిఖరమునఁ గూర్చుండి వానరులం జూచి సంపాతియచు గృధ్రురా జానూటలువిని “అహ! నా తమ్ముడు జటాయువు రావణునిచే జంపఁబడెనా?” యనుచు “వానరులారా! నాకు తెక్కలులేవు. నన్నుదింపి మీరున్నచో తిరిగి గొనిపోడు. నా తమ్ముడుగు జటాయువు మరణమును గూర్చి వివరించి చెప్పుడనెను. అంగమండలై సంపాతిని కొండ శిఖరముచుండి దింపి జరిగినవిషయముల నెల్ల వివరించి చెప్పెను. సంపాతి జటాయువునకు తర్పణాదులు సేసెను.

పిదప సంపాతి వానరులనుజూచి ‘మున్ను నేనును నా తమ్ముడుగు జటాయువును సూర్యమండలముపఱకు నెగసిపోవ యక్షించినందున నాణెక్కలుకాలిపోగా నేను వింధ్యపర్వత

ప్రదేశమునఁ బడితిని. అంత నేని పర్యవేక్షమునుండిపడి వ్రాణ  
త్యాగముచేసికొందుననిచెప్పఁగా నిశాకరుఁడనుముని సంపాతీ  
కొంతకాలమునకు రామచంద్రుఁడు భార్యయగు సీతతో వన  
మున కేతొచును. ఆతనిభార్యయ రావణుఁడెత్తుకొనిపోవును.  
ఆతనికి సుగ్రీవునితో స్నేహమేర్పడును. సీతను వెదకుచు వాన  
రులువత్తురు. వారికి సీతను రావణుఁడెత్తుకొనిపోయి యెచ్చట  
నుంచుచుండునది తెలిసినంత నీకు తెక్కలువచ్చు' ననెను.  
ఈచుక మీరు లంకలోసీతయున్నదని నామాంబమ్మయిచ్చోటు  
చేరి నామెనుజూడఁగలరు. ఇప్పుడు మీతో మాట్లాడుచుండ  
గనే నాకు మరుపటియట్లు తెక్కలువచ్చినవి ఇదియే నిశా  
కరునిచెప్పినమాట నిజమనుటకు తార్థాణము. ఇందువలన  
మీకార్థము సఫలమగునని దృఢముగఁ దెలిసికొనుఁ పడెను.

వానరులు సముద్రతీరముసేరుట.

అభిజన్మనూరా రమున వానరులు సముద్రతీరముసేరిరి.  
కొండలవంటి యలలతోను పెద్దనోళ్ళనుబెఱచుకొని సంచ  
రించు గొప్పజంతువులతోను నిండి యగాధమై భయంకరముగ  
నుండు సముద్రమును జూచిరి. అంత నంగదుఁడు “నూఱు  
యోజనములుగల సముద్రమును లంఘించి లంకాపురమున  
సీతాదేవి యునికి నెఱిగిరాఁగలవా రెవరో తెలిసికొనఁ గోరె  
దను ” అనెను.

అప్పుడు గజుఁడు “నేను బదియోజనములుదూరఁగల”  
ననెను. గవాక్షుఁ డిరువది యోజనములును, గవయుఁడు  
ముప్పదియోజనములును, శరభుఁడు నలుబదియోజనములును



గంధమాదకుఁ డేబది యోజనములును, మైంధుఁ డఱువది యోజనములును, ద్వీవికుండు డెబ్బది యోజనములును, సుషేణుఁ డెనుబది యోజనములును, వయోవృద్ధుఁడగు జాంబ వంతుండు తొంబది యోజనములును. దాటగలమని చెప్పిరి. అంత నంగదాండు “నేను నొకయోజనములు దాటిపోగల నుగాని మఱిరా లేనని చోచుచున్నదనెను. అందులకు జాంబ వంతుండు “శత్రుసూదనా! నీవు రెండువందల యోజనములు గూడి దాటగలవుగాని నీవు మాకు స్వామివి. నిన్నిట్టికార్యములకుఁబంపుట వాడిగాదు. నీవు మాకు రక్షింపఁదగినవాఁ డవు, పూజింపఁదగినవాఁడవు. నీయాజ్ఞఁబాటించుట భృత్యులమకు మాకు ధర్మము. నీ కెట్టికార్యమునెప్పుట మాకుఁ దగదు” అనెను.

అంత జాంబవంతుండు దూరమున నేమియుఁబలుకకుండు వానుమంతునిఁజూచి “మహాబలా! ఊరకున్నావేమి? పరాక్రమమున సుగ్రీవునకును రామలక్ష్మణకు సాటియనందగుదువు. వేగమున గరుత్మంతుండు నీ సముండు. నిన్ను నీ వెఱుంగవా? పుంజకస్థలయను నప్పున సాటిలేని సౌందర్యముగలది. ఆమె శాపమువలనఁ గుంజకుఁడనువానకునకుఁ గూతురయ్యె. ఆమె యంజనమునుచేరుతోఁ గేసరియనువానరుని పెండ్లాడెను. ఒక సమయమున నామె మానవరూపముతో దివ్యాలంకారభూషితయై యంజనాద్రియందుండ వాయుదేవుఁ డామెనుమోహించి యనుగ్రహింప నామెకు జనించినవాఁ డగుటచే నాంజనేయుం డనఁబడితివి. పుట్టినప్పుడే యుదయించుచుండినసూర్యుని పం దనిభావించి పట్టుకొన నాకాశమున కెగిసితివి. అందువలన

లోకమున కాపదసంభవించునని తలచి దేవేంద్రుడు వజ్రాయుధముతో గొట్టిసంతనే యెడమచెంప సొట్టపడినందున హనుమంతుడు హనుబరగుచున్నావు. నీ వప్పుడు మూర్ఛిల్లినందున వాయుదేవుడలిగి ముల్లోకముల నెచ్చటను సంచరింపక స్తబ్ధుడాయెను. లోకము దల్లడిల్లినది. దేవతలు మొఱలుపెట్టిరి. బ్రహ్మ నీకు బ్రహ్మాస్త్రముచేతను మరణములేదనియు, గోరి నప్పుడే మరణముగలుగుననియు వరము లిచ్చెను. అట్టి నీవు రామకార్యార్థము సముద్రముదాటి లంకలో బ్రవేశించి సీతా స్వేషణముసేసి సుగ్రీవుని సత్యప్రతిజ్ఞనిగావించి మమ్మెల్లర నుద్ధరింపు” మనెను.

హనుమంతుడు సముద్రముదాటునొంచుట.

రామకార్యనిర్వాహకుండగు హనుమంతుడు సముద్రము దాటుటకై శరీరము ననేకరెట్లు పెంచెను. వానరులెల్లఱు సంతోషించిరి. మారుతి వానరులఁజూచి “మిత్రులారా! నేను గరుత్మంతుని వాయుదేవుని వేగముతో నాకాశమున సంచరింతును. సూర్యుడు దయించునపుడు డలనితోఁ బయలుదేటి యస్తమయము లోపలఁ బడమటిదిక్కున సేరి మఱల మధ్యమార్గమున సూర్యునిఁ గలసికొందును. మహామేఘమువలె సంతరితమున నెగురుచుందును. పర్వతముల గడగడ వణకించెదను. త్రివిక్రముని యాకారమువంటి యాకారముతో సముద్రమును లంఘింతును. నా కుడిభుజమును కుడికన్ను నదరుచున్నవి. ఇది మంచిసూచన. నేను తప్పక సీతాదేవిని చూతును” అనెను.

అంత జాంబవంతుడు “వాయుపుత్రా! నీవు మహాబలుడువు. నీమాటలే మా కమృతముగనున్నవి. నీవు మాయెల్లట చింతలఁబాపితివి. దైవానుగ్రహమున నీకు జయమగుఁగాక. మాయెల్లటప్రాణము నీచేతిలోనున్నది. ‘నీకు శుభమగుగాక’ యని దీవించెను. నూఱుయోజనములుదాఁటవలసియుండుటచే హనుమంతుఁ డున్నతమగు మహేంద్రపర్వతము నారోహించెను. అతఁడు మనసుతో లంకాపురము సేరినట్లే భావించెను.

కిష్కింధాకాండము సమాప్తము.



హనుమంతుఁడు సముద్రమును దాటుట.

సీతను వెదక నుత్సహించు హనుమంతుఁడు దేవ గంధర్వాదులు సంచరించు నాకాశమార్గమునఁబోయి లంకఁ జేర నెంచి మహేంద్రపర్వతముమీఁదఁ బెద్దశరీరముతో మడించిన వృషభమువలె ప్రకాశించెను. అతఁడు మెడనుదలను పైకెత్తి పైకెగయఁ బాదములతో నాపర్వతమును ద్రోక్కినంతనే గైరికధాతువులు మెఱసెను. పర్వతపార్శ్వములనుండి స్రవించు జలమునుజూడ గజములగంఠభాగములనుండి మదజలముకాఱు చుండునట్లు దోచెను. ఆంజనేయుఁడు దాను బూనుకొనిన ఘనకార్యము సఫలమగుటకై ఇంద్రుఁడు, సూర్యుఁడు, బ్రహ్మ వాయువు మున్నగు దేవతలను రామలక్ష్మణులకును నదులకు సముద్రమునకును భక్తితోమ్రొక్కి బాహువులుసాచి వాలము పైకెత్తి మహేంద్రపర్వతమునుండి యాకసమున కెగిరెను.

అతని తాడన వేగమునకు వృక్షములనుండిరాలిన పుష్పములు కొంతదూర మతనితోఁబోయి సముద్రమునఁ బడెను. దానిని జూడ ప్రయాణమునకై బయలుదేరునపుడు బంధువులు గొంతి దూరము వెంటవచ్చి దారి విడుచునట్లుండెను. ఆ పుష్పములు శాలినందున సముద్రము నక్షత్రములతోఁగూడిన యాకాసము వలె నుండెను. అంతఃక్షమున దేవతలు గంధర్వులు హనుమంతుని స్తుతించిరి. హనుమంతుఁడు “మిత్రులారా! రాముని చేతి బాణముపోవునట్లుపోయి సీతను వెదకెదను. అచ్చట నామె కానరాకున్న స్వర్గమునకుంబోయెద. లేకున్న లంకను బెకలించి తెచ్చెద” ననెను. అట్లాకాశమార్గమునఁబోవు హనుమంతునితోఁక గరుడుఁ డెత్తుకొనిపోవు సర్పమువలె నుండెను. హనుమంతుఁడు తోఁక చుక్కవలెఁ దోఁచెను. మేఘములలో మఱుగుపడుచు వెలువడుచు చంద్రునివలెఁ దోఁచెను.

వి ఘ్న ము లు .

హనుమంతుఁడిట్లు పోవుచుండ మార్గమున సముద్రము నుండి లేచిన బంగారుశిఖరములుగల గిరిని చూచి విఘ్నమని తలఁచి దాని నురముతోఁ ద్రోసివేయ మైనాకుండను పర్వత రాజా గిరిశిఖరమున మానవరూపముతోనుండి “వానరోత్తమా! నీతండ్రిచేసిన మహాోపకారమునకుఁ బ్రత్యుపకృతిగ నిన్నిచోట విశ్రమింపఁజేయ నెంచితి. మున్ను దేవేంద్రుఁడు పర్వతముల టెక్కలను వజ్రాయుధముతోఁ దెగఁగొట్టెను. అప్పుడు మీతండ్రి నన్ను సముద్రములోఁజేర్చెను. ఆ యుపకారము నేనెన్నఁడు మఱువ”ననెను. అందులకు హనుమంతుఁ

డా పరవ్రతమును దాకి యాతిథ్యముఁ గైకొన్నట్లు భావింపుమని వెడలిపోయెను.

కొంతదూరముపోయినతర్వాత దేవతలప్రేరణచే సురసయను నాగకన్యక ఘోరరాక్షసిరూపముఁదాల్చి పెద్దదిగ నోరు దెఱచెను. హనుమంతుఁడు నమస్కరించి “తల్లీ! నేను రామకార్యార్థము తొందఱగఁ బోవలసిన సమయము. నేను రామపత్నియగు సీతనుజూచి నీనోటఁబడెద”నని చెప్పెను. అందులకా రక్కసి “వానరా! నానోటఁజొరక పోరాదు ” అనిచెప్పి నోరు తెఱచెను. అంజనేయుఁడంతకు మించి శరీరముపెంచెను. సురస యంతకంటె విశాలముగ నోరుదెఱచెను. ఇట్లీరువురు గొంతసేపుచేయఁగా సమయస్ఫూర్తిగల నూరుతి తటాలున నంగువృత్తిమాత్రరూపముతో నామెనోటిలోఁబ్రవేశించి వెలువడి “సురసా! బ్రహ్మవరముచొప్పున నీ వక్ర్రంబుసాచ్చి వెలువడి నీకిదే నమస్కరించుచున్నాఁడను. నన్ననుగ్రహింపు ” మన నామె నిజరూపముదాల్చి “వానరోత్తమా! సుఖముగఁబోయి రమ్మ. సీతను రామునితోఁజేర్చుము” అనెను. సకలభూతము లాంజనేయుని కొనియాడినవి.

ఇట్లాతఁడు గగనమార్గమున గరుడనివలెఁ బోవుచుండ సింహికయను రాక్షసి కామరూపిణియగుటచే సముద్రమున నీడవంటి రూపముదాల్చి యాంజనేయుని క్షిణికిలాగెను. అకస్మాత్తుగఁ దనశక్తి క్షీణించుటఁగని హనుమంతుఁడు నలుదిక్కులుచూచి తుదకు సముద్రమునఁబెద్దనీడనుగాంచి మున్ను సుగ్రీవునిమాటజ్ఞ పికిఁదెచ్చికొని యామెఛాయాగ్రాహిణియగు సింహికయని యెఱుంగ నామె ఘోరరూపముతోఁ బెద్ద నోరు

దెఱచి యతనిమీఁది కిడఁచినంత హనుమంతుఁడు సూక్ష్మ  
హాపమున నామెనోటం బ్రవేశించి యామె నోరుమూయునంత  
లో నామె మర్మముచీల్చి వెలువడి యామెను గూలసేసెను.  
ఆకాశమార్గమున సంచించువారెల్లరు హనుమంతుని  
సుతించిరి.

ఆంజనేయుఁ డతివేగముతో నాకాశమార్గమునఁబోయి  
లంకానగరముఁజేరి త్రిపీఠముఁడు మఱల వామనుఁడైనట్లు  
తనహాపము సూక్ష్మముగఁ జేసికొని త్రికూటపర్వతాగ్రమున  
నున్న లంకాతీరమున వ్రాలి దేవేంద్రుని యమరావతివంటి  
లంకనుజూచెను.

హనుమంతుఁడు లంకను బ్రవేశించుట.

హనుమంతుఁడు రత్నకంబుళము పఱచినట్లుండు చచ్చి  
బయళ్లను, వికసించిన పువ్వులతోనిండిన ఖర్జూరంబులు కొండ  
గోడగులు సరళంబులు ప్రేంకణములు నిమ్మలు నేడాకుల  
యరఁటులు మోరఁటులు మొదలగు చెట్లతోనిండిన ప్రదేశము  
లను, నానావిధములైన నరంగులతో పువ్వులుగలతీగెలను, దామ  
రలతోను గలువలతోను నిండిన సరస్సులను జూచుచుఁ దెల్లని గ  
చ్చు గోడలతో నాకాశమంటునట్టి మేడలతోను, నెత్తయిన ప్రా  
కారగోపురములును, సింహద్వారములును గల లంకానగరము  
సమీపించి యొకచోటఁ గూర్చుండి యిట్లాలోచించెను. “నే  
నిప్పుడు మిక్కిలి జాగరూకతతో మోలఁగవలెను. ఎంతమాత్ర  
ము పొరపాటుచేసినను నా బుద్ధిహీనతవలన నా స్వామియగు  
రామచంద్రుని కార్యము చెడును. నేను శత్రువుల నగరమున

నాసహజరూపమునఁ బ్రవేశింతునేని క్రూరకర్ములగు రాక్షసులు నన్ను హింసింతురు. కనుక రాత్రిపూట సూక్ష్మరూపమునఁ బ్రవేశించి నీతనువెదకుట మేలు.

సూర్యుఁడ స్తమించెను. అది శుక్లత్రయోదశి. సరస్సున సులచరించు హంసమువలె చంద్రుఁడు నిర్మలాకాశమున సతిశయమగుకాంతితోఁ బ్రకాశించుచుండెను. ప్రదోషసమయమున హనుమంతుఁడు పిల్లియంత చిన్నరూపమునఁ బ్రవేశింప నా లంకాధిదేవత నిజరూపమున ద్వారమువద్ద నడుపడి “ఓకీవానరా! నీవెవఁడవు? నాచేరక్షింపఁబడు నీనగరము నెట్లు ప్రవేశింతువు?” అనెను. అంత హనుమంతుఁడు లంకాదేవిని “నీవెవ్వతెవు? ఇట్టి భయంకరాకారముతో నిచ్చట నుండుట కేమికారణ”మని యడిగెను. అప్పుడా లంక “నేను లంకానగరమును రక్షించుదానను. రావణునియాజ్ఞఁబాటించి యిందున్నా” ననెను. హనుమంతుఁడామెనుజూచి “లంకా! నేనీ లంకనుజూచి వెడలిపోయెదను. నన్నాటంకపటచక్ర”మనెను. అంత లంక యలిగి హనుమంతుని యటచేతితోఁ గొట్టెను. వెంటనే మారుతి దాని నెడమపిడికిలితో నొకపోటుపొడిచెను. అదియూ పోటుకుఁదాళలేక నేలఁబడి “కపిశ్రేష్ఠా! నీవు మహాబలుఁడవు. ఇదివఱ కెన్నఁడు జయింపఁబడని నన్ను జయించితివి. ఇందులకుఁగారణమున్నది. మున్నుబ్రహ్మదేవుఁడు “ఎప్పుడు నీవొక వానరునిచే జయింపఁబడుదువో అప్పుడే లంకకు వినాశకాలము వచ్చినదని యెఱుఁగు” మని చెప్పెను. కావున నీవు నీతాదేవిని వెదకి నీకార్యము సాధించుకొను”మనెను.

అంత హనుమంతుఁడు శత్రునగరమును ద్వారము మూలమునఁ జొరరాదనియు, కుడికాలుపెట్టి ప్రవేశింపరాదనియు నెఱింగి ప్రాకారమునెక్కి యెడమకాలుని లంకానగరమును బ్రవేశించెను. నూతనగృహప్రవేశసమయమునను భర్తయింటికిఁ దొలుతఁబోవునపుడును గుడిపాదముపెట్టి ప్రవేశింపవలెనని నెఱుంగవలెను.

హనుమంతుఁడు సీతను వెదకుట.

లంకానగరమున నేడంతస్థులమేడలును విశాలమగు వీధులును చలువతాతి కట్టడములును ఉద్యానవనములును జూచెను. అందలిప్రజలలోఁ బాదగరులు, వామనులు, సాగసుగాండ్లు, వికృతరూపులు గలరు. ఆజానుబాహులు, దీర్ఘకర్ణులు, లంబకర్ణులు, హ్రస్వకర్ణులు, లంబోదరులు, దీర్ఘదంష్ట్రులు, వికృతనేత్రులు, విశాలాక్షులు గలరు. అచ్చటచ్చట వీణామృదంగాది వాద్యముల ధ్వనులును వినవచ్చెను. శూలపాణులు, గదాయుధధారులు, ధనుర్బాణధరులు, కూటముద్గరపాణులు గలరు. హనుమంతుఁడు ప్రతి గృహంబునను బ్రవేశించి సంగీతముపాడువారిని హాస్యముచేయువారిని, నృత్యముచేయువారిని, రథాపూర్ణులను, గజాపూర్ణులను, అశ్వాపూర్ణులను, మద్యపానముచేసి మత్తుచే మైమఱచియుండువారిని, చందనాది లేపముల నలందికొని సువాసనలు గుబాళించు శయ్యాగృహమున శృంగారరస పానముచేయువారిని, మగలం గూడి సంతోషముతోనుండువారిని, నాటకముచూచువారిని, కథాశ్రవణముచేయువారిని, ప్రసవించి చంటిబిడ్డల నెత్తికొని



యుండువారిని, చూచెను. ఎచ్చటను రామునియందే మనసు దవిలి యనుక్షణ మాతనిఁదలంచుచు వేడికన్నీరుఁగార్చు సీతా దేవిని గానక శోకించెను.

రావణాంతఃపురము.

హనుమంతుఁడు గొంతసేపాలోచించి రావణునిగృహము ప్రవేశించెను. అది యున్నతమగు ప్రాకారములు, ఉద్యాన వనములు, బంగారు రత్నములతో నిర్మింపఁబడిన భవనములు, రథశాలలు, గజశాలలు, అశ్వశాలలు, నానావిధ వాహనములు, మణిమయమంటపములు, చాల దొట్టికట్లుగల సౌధ రాజములు బంగారుమయమైన యుత్తమాసనములు నానావిధ శుకపిక శాఠికాది పక్షిజాలములు, వివిధవాద్యఘోషములతో నిండి యాయుధపాణులగు భటులచే సంరక్షింపఁబడియుండెను. రావణునిగృహము ఒకయామడ నిడివియు, నరయామడ వెడల్పును గలిగియుండెను. దేవేంద్రునకు, కుబేరునకుగల సంపదిలన్నియుఁజేరి రావణునిగృహమున నుండెను. ఆ గృహమధ్యమునఁ బుష్పకవిమాన ముండెను. మున్ను దేవశిల్పియగు విశ్వకర్మ బ్రహ్మకొఱకా విమానము నిర్మించెను. తపముచేసి కుబేరుఁడద్దానిఁబొందెను. అతని నోడించి రావణుఁడా పుష్పకమునుబొందెను. ఆ పుష్పకవిమానము మణిమయమగు సోహనములుగలది. నేలపటికపురాలతో నిర్మింపఁబడినది. బంగారు వెండి, రత్నములచేఁ బ్రకాశించు స్తంభములు గలిగి బంగారు కిటికీలు, చిత్రవిచిత్ర శిల్పచాతుర్యమును బ్రకటించు గల్పితోద్యానవనములు, మృగపక్షిసమూహములుగలిగి యున్న తాన

నములతో నాశ్చర్యకరముగఁ బ్రకాశించుచుండెను. మానుమఁతుఁ డతి విశాలము ననేకవిధభాగములు గలిగినఁ బుష్పక విమానమును జూచెను. దానియందంతయు సీతాదేవి యున్నచేమోయని వెదకిచూచెను. అందెందు నామెనుజూడనందున రావణుని యంతఃపురము సొచ్చెను. అయ్యది యొకచోట యగరుధూపములచేఁ బొగవన్నె గలిగియుండెను. మఱియొకచో హంసవటి తెలుపుగ నుండెను. వేరొకచోఁ బువ్వులచేఁ జిత్రవర్ణములుగలిగి మఱియొకస్థలమున శబలవర్ణముగలిగియుండెను. అందలివస్తువులెల్లను మణిమయఖచితమైనవి. అందలి యాసనములు బంగారుమయమై రంగారుచుండెను. అచ్చట నానావిధభోజ్యపదార్థములును నానావిధమద్యములును నిండియుండెను. మెల్లని చల్లగాలి వీచుచుండెను.

రావణుఁడు బలాతాకరమునఁ దెచ్చిన దేవ విద్యాధర కిన్నరాంగసలు చిత్రాంశకారములతో నలరారుచుండిరి. అతనిని వలఁచివచ్చిన స్త్రీలనేకు లిష్టోపభోగము లతనిఁగూడి యనుభవించుచుండిరి. కొందఱుస్త్రీలు మద్యముద్రావి మత్తున నట్లే యొరిగియుండిరి. కొందఱు వీణల నాలింగనముచేసికొని నిద్రించిరి. మఱికొందఱుచెలులు నురమున శిరములుంచి నిద్రించిరి. కొందఱివస్త్రములు గొంతఁ దొలఁగియుండెను. మృదంగాది వాద్యములను పిల్లనగ్రోవిని వాయించుచు నట్లే నిద్రించినవారు కొందఱు. మానుమఁతుఁ డిట్టివారల నెల్లంజూచి యందెందు సీతనుగానక రావణునిశయ్యను సమీపించె. అతని నిశ్వాసము మేలిమద్యపువాసనఁగూడి గుహాముఖమునుండి వెలువడు గాలిచందంబుననుండెను. అతఁడు నిద్రించుచున్న

మందరపర్వతమో, ఇనుపరాశియో, కాటుమేఘమో యను నట్లుండెను. అతనిబాహువు లేనుఁగులొండములవలెను నతని యాభరణములు మెఱుమువలెఁ బ్రకాశించెను. అతనిచుట్టు ననేక సుందరాంగనలు మేలుచీరలు భూషణములు దాల్చి మైమఱచి తారుమాటుగ నిద్రించుచుండిరి. అతని సమీపమున నొకస్త్రీ యగుపడెను. ఆమె సకల శుభలక్షణములుగలిగి యితరులకంటె మేలుబంతిగ నగుపడెను. హనుమంతుఁడామెను జూచి “ఈమెయే సీతాదేవి” యనితలఁచి సంతోష మతిశయింప వాలమును ముద్దిడుకొనెను. పాడెను, ఆడెను, ఎగిరెను, దూకెను, అఱచెను.

కొంతవడి కతఁ డాలోచించి “ఆహా! నేనెంతయు బుద్ధిహీనుఁడను. రామపత్నియగు సీత చింతలేక యెదునిసమీపమున సుఖముగ నిద్రించునా? ఎంతపొరఁబడితిని” అనుకొనుచు పానభూమికేగెను. అచ్చట నానావిధములగు పాత్రలలో రకరకములమద్యము కొన్నింట నిండుగను, గొన్నింట సగముగను నుండెను. రకరకముల మాంసము లందందు సగము తినఁబడియు, సగము పరిహరింపఁబడియు సువాసనలతోఁ గూడియుండెను. అందలిస్త్రీలు క్రమముదప్పి తారుమాటుగఁబడినిద్రించుచుండిరి. హనుమంతుఁడచ్చట సీతాదేవిని చూడలేక చింతించెను. మఱల నచ్చటనుండి యంతఃపురమునకుఁబోయి వెదకి విసింగి “అయ్యో! నే ననేకస్త్రీలు శయ్యాగ్రహములఁ దమ యిష్టానుసారము శృంగార మనుభవించుచు మైమఱచియుండఁగాఁ జూచితినే. నిత్యబ్రహ్మచారి నే. నాకిట్టిపాపముగలిగెనే” యని యొకింతఘన్నుఁడై మఱల మనసుచెడివనే దోషముగలు

గును. నామనస్సు పరిశుద్ధముగనున్నది. నా మనస్సెన్నఁడు నింద్రియములవైపు పోదు. కనుక రామకార్యార్థము నే నభ్యంతరస్థలములం బ్రవేశింపవలసివచ్చెను గాని నా మనసు విషయములవైపు మఱలునది గాదనుచుఁ గొంతదూరమున నగుపడిన యశోకవనముఁజూచి యందు సీతను వెదుక నిశ్చియించుకొనెను.

### సీతాదర్శనము.

రావణుని గృహమునుండి యశోకవన ప్రాకారమునకు వచ్చిన హనుమంతుఁ డిట్లుదలంచెను. “నేను సంపాతిమాటల చొప్పున రావణునిగృహము నంతయుఁ గలయవెడకితిని గాని సీతాదేవిని గాననైతిని. రావణుఁ డామెనుదెచ్చునపుఁ డామె క్రిందఁబడెనో? సముద్రములోని యలలనుజూచి భయపడి యందుఁబడెనో? రావణుఁ డామెనుదెచ్చునపు డాతని భుజములయొత్తిడికి నలిగిపోయెనో? రామునే ధ్యానించుచుఁ దన్ను వలవనికారణమున రావణుఁ డామెను జంపెనో? సవతిమత్సర మని దలంచి రావణునిభార్య లామెను భక్షించిరో? ఇక రామునిసంయోగము లభింపదనియెంచి సీత ప్రాణత్యాగముచేసి కొనెనో? ఏమిచేతును? రామునితో సీతనుజూడలేదని చెప్పుకున్న స్వామిద్రోహముచేసినవాఁడ నగుదును. చెప్పినంతట రాముఁడు దుఃఖాతిశయమునఁ బ్రాణమువిడుచును. అంతలక్ష్మణుఁడు మరణించును. రామలక్ష్మణుల మరణవార్త విని భరతుఁడు జీవించియుండఁడు. అతఁడు మరణించిన శత్రుఘ్నుఁడప్పుడే ప్రాణమువదలును. పుత్రులమరణమువిని శోక

మునఁ దల్లులు ముగ్గుగు చనిపోవుదురు. ఇట గామలక్ష్మణులు  
మరణించుటచే సుగ్రీవుఁడు ప్రాణమువిడుచును. అందువలన  
రుమయు, తారయు నసువులఁ బొందుదురు. తల్లిదండ్రుల  
మరణశోకమువలన నంగదఁడు ప్రాణము గోగ్గోపును. ఈ  
విధమున నిత్త్వాకువంశమును వాసరవంశమును నాశమొందు  
నట్లు చేయనగునా? కనుక నేనిచ్చట నొకచెట్టుక్రింద వసించి  
యాహారముమాని క్రమముగఁ బ్రాణము విడుతును. లేకున్న  
లంకలో నన్నిచోట్ల సీతను వెదకెదను" అనిచెప్పి యశోకవన  
మునకుఁబోవ నెంచి రుద్రునకు, ఇంద్రునకు, యమునకు, వాయు  
వునకు, సూర్యచంద్రులకు నమస్కరించి యశోకవనములోనికిఁ  
బోయెను. అచ్చట పుష్పఫలములతోనిండిన సంపెంగ, పొన్న  
మామిడి, మోదుగ, మద్ది, యశోకవృక్షములును, వివిధము  
లగు తీగెలును, తేటనీరు గలిగి పూచిన తామరలు గలువలు  
గలిగిన సరస్సులును పలురకములపక్షులతోనిండి చైత్రరథము  
నోడించునట్టి యతి మనోహరమైన వనమునుజూచి యందందు  
సీతను వెదకుచు నొకచోఁ బర్వతమునుండి స్రవించునది కడ్డముగ  
వృక్షశాఖలు వ్రాలియుండుటచే నందలిని రడ్డగింపఁబడి ముం  
చుకుఁబ్రవహింపక వెనుకమఱలుటఁజూడఁగాఁ బ్రియునియొడి  
నుండి కోపించి నేలకుదిగి వెడలిపోవుకోడలిని బంధువులు ప్రియ  
వచనములతో వారింప నాయువతి మఱలి యింటిలోనికి వచ్చు  
నట్లు తోఁచెను. ఒకచో వేయిస్థంభములుగల తెల్లని సౌధ  
మొకటి పొద్ధాలయమువలె నగుపడెను. దానికిఁ బగడములచే  
నిర్మింపఁబడి మెట్లును బంగారుమయముగు నరుగులును గలవు.

ఆ వనమున నొక శింశుపావృక్షము (ఇరుగునుచెట్టు)

క్రింద మాసినచీరగలదియు, రాక్షసస్త్రీలచేఁ జుట్టఁబడినదియు, శోకాశ్రితమున మాటిమాటికిఁ నిట్టూర్పుచుచున్నదియు, నుఖమునకే దగినదయు, దుఃఖము ననుభవించునదియు, స్వజనుల వీడి సూరరాక్షసస్త్రీలమధ్య కుక్కలచుధ్యఁ జిక్కిన యాడు శేడివలె దీనమగు చూపులుగలదియు, నిండుచంద్రునివంటి మోమును దొండపండువంటి పెదవులును గలిగి, చక్కని కనుబొమలును నలని యందమగు కన్నులుగలదియు. మన్మథుని భార్యయగు రతీదేవియో యనఁదగినదియు స్త్రీరత్నమును జూచి “ఈమె సీతాదేవిగనుండవచ్చు”నని తలంచెను.

తామచంద్రుఁ డేయేయంగములలో నేయే యాభరణముండుననెనో వానినన్నిటి నామె ధరింపలేదు. సీతాదేవి పరమసాధ్వియగుటచే భోగార్థమగు భూషణములను వృక్షశాఖకు గట్టియుండెను. ఆమెచెవులలోఁ గుండలములును గర్ణపార్శ్వభూషణములును జేతులలో మణిమయమై పగడములుచేక్కఁబడిన హస్తాభరణములును మాత్రమే ధరించియుండెను. పసుపురంగుగలిగి బంగారువలె మెఱయు చీరకొంగునఁ గొన్ని యాభరణముల మూటగట్టి ఋష్యమూకమున వానరులమధ్యఁ బడవైచెనే. ఆచీరయే గట్టుకొనియుండినది. మాటిమాటికి రామా! రఘునందనా! నాథా! యని భర్తృవిరహముచే దుఃఖించుచుండెను. రాముని యంగంగములవలె శోభిల్లునట్టి యంగప్రత్యంగములు గలిగియుండెను. కనుక రాముని యర్ధాంగియే యీమె. రాముఁ డీమెనుగూర్చి కారుణ్యము, అనూరత్వము, శోకము, మన్మథబాధ యను నాలుగు గలిగి దుఃఖించుచున్నాఁడు. ఇట్టి యనునూపయగు నుత్తమస్త్రీని

పత్నిగాఁబొంది యామెను విడిచియు జీవించియుండుటచే నా ముండతి దుష్కరకార్యముచేయుచున్నాడని పలుమారుచెప్ప వచ్చును"లనెను. అంత హనుమంతుఁడా శింశుపావృక్షములో నొకకొమ్మమీఁదఁగూర్చుండి యాకులమధ్య మటుగుగనుండ్ల సీతా దేవిని చూచుచుండెను.

ఆమెచుట్టును నిడుదకోటలును వికృతరూపములు గల వారునగు రాక్షసస్త్రీలుండిరి. వారిలో నొంటికన్నుగలవారు, నొకకాచెవిగలవారు, కంబళివంటి వెండ్రుకలుగలవారు, వెండ్రుకలే లేనివారు, వ్రేలెడుకడుపు పెదవులుగలవారు, పులిముఖము ఎనుబోతుముఖము, నక్కముఖము, పందిముఖము, గోముఖము గలవారును, ఏనుఁగుపాదములు, బింటెపాదములుగలవారును, ఏనుఁగుచెవులు, ఆవుచెవులు, కోటిచెవులు గలవారును గలరు. ఇట్టి క్రూరరాక్షసులమధ్యనుండు సీతనుజూడఁ గ్రూరగ్రహములతోనుండు రోహిణివలె నుండెను.

రావణుఁడు సీతనుజూడవచ్చుట.

హనుమంతుఁ డాకుల మటుగున నశోకవృక్షమునఁ గూర్చుండియుండెను. వేకువజామున బ్రాహ్మణరాక్షసులు వేదపారాయణముసేసిరి. మంగళవాద్యములు ఘోషించినవి. రావణుఁడు మేలుకొని మన్మథపరవశుఁడై నకలాభరణములు మేలిదుస్తులుధరించి నూలుగురు స్త్రీలతోఁగూడి యశోకవనమునకు వచ్చెను. కొందఱు స్త్రీలు చామరములు దెచ్చిరి. కొందఱు త్రమాసనములు దెచ్చిరి. కొందఱువీవనలుదెచ్చిరి. కొందఱు బంగారుదండములు ధరించియుండిరి. కొందఱు మేలు

మధువుగలపాత్రములు దెచ్చిరి. ఒకతె తెల్లనిగొడుగువట్టెను. ఈవిధముగ రావణుడువచ్చి సీతనుసమీపించెను. అంత నా సాధ్వీ తొడలతో నుదరమును బాహువులతో రొమ్మను మూసికొని బోరునవీచు గాలికిఁ గదలునట్టి యరఁటిచెట్టువలె గడగడ వడంకెను. ఆమె శరీరముతో నాథుని సన్నిధానము చేరలేకున్నను సంకల్పము లను గుఱ్ఱములుగల మనస్సను రథమునెక్కి భర్తవద్ద కేగెను. ఆమె బురదచేఁ గప్పఁబడిన తామరతూడువలెను, మఱలమఱల మనసునకుఁ దెచ్చుకొనని విద్యవలెను, రాహువుచేఁ బీడింపఁబడు చంద్రునివలెను, సరణ్యమున మగయేనుఁగుచే విశువఁబడి వేటగాండ్రచేఁజిక్కిన యూడుగజమువలెను శోకించుచుండెను.

రావణుఁ డాయెచుజూచి “సీతా! ఏనుఁగుతొండము వంటి నొడలుగలదానా! నీవేల చింతించెదవు? భువనమోహిని వైన నిన్నుఁ గామించుచున్నాను. అయ్యో! నీ రూపమునకుం దగిన వస్త్రాభరణములిచ్చి నీకాంతి నినుమడిపజేయుదును. నీ జవ్వనము వృథాకారాదు. సముద్రములోఁ గలసిపోయిన జలమును రమ్మనిన వచ్చునా? కాలమతిక్రమించిన నీయావ నము విఫలమగును. నన్ను భర్తగ వరింపుము. సకల భోగంబుల నిరివిగ ననుభవింపుము. ఇంక నా సంపదలు, రాజ్యము నీవియనియెంచుము. నేను నీదాసుఁడుగ నుందును. నేను నీ యంగంగములలో దేనినిచూచినచు నాకన్నులు దానిమోఁద నే నిలచిపోవుచున్నవి. నీకొఱ కనేకనగరపట్టణములతో వెలయు భూమినాతయు జయించి నీతండ్రి జనకునకిచ్చెదను నీవు నాతో భోగంబు లనుభవించుటను జూచి నీ బంధువు లెల్లఱు



సంతోషింతుడు. రాజ్యభ్రష్టుడై సంపదను బోగొట్టుకొని దీనుడై నేలఁ బరుండుచు నడవియందు సంచరించు రాముని మీఁది యాశను వదలి నన్న భర్తగఁజేసికొని సకలసుఖము లనుభవింపుము. ఇష్టమువచ్చినట్లు భుజించి మద్యపానముచేసి నాతోఁగ్రీశింపుము. కుబేరుని ధనకనకవస్తువులును దేవేంద్రుని అష్టైశ్వర్యములను నావలనఁబొంది నాకట్టమహిషివై నన్నేలు కొమ్ము. మున్న హిరణ్యకశిపుఁడు దేవేంద్రునిచేఁజిక్కిన తన భార్యను నారదనిమూలమునఁ బొందెను. కాని నా స్వాధీనములోనున్న నిన్నుబొంద నెవరికినాధ్యమగును? ఇక రామునియం దాశేవిడువుము. సన్నఁబొందిసుఖించుట నీకుఁదగును" అనెను.

సీత రావణునకు హితము బోధించుట.

ఇట్లుపలికిన రావణునిమాటలువిని సీతాదేవి మిక్కిలి దుఃఖించుచుఁ బరపురుషునితో నేరుగ మాటలాడరాదను న్యాయము ననుసరించి తనకును రావణునకును మధ్య నొక గడ్డిపోచనుంచి దానినిజూచుచు 'నాయందు మనసుంచుట నీ కెంతమాత్రము తగదు. నీ భార్యలయందు ప్రేమయుంచుట ధర్మము. నీకు నీభార్యయెట్లో ఉరులకునట్లేయనిభావింపుము. పరస్త్రీలవిషయమై మనసుఁబోనిచ్చుట యధర్మము నవమావకరము నగును. ఇచ్చట సత్పురుషులులేరా? ఒకవేళ యున్న ను వారు నిన్ను నివారించినను వాఁమాటఁ బాటించవేమో? శిష్టులమార్గముఁ ననుసరింపనివాఁడవు కాఁబోలు. తెలివిమాలి యధర్మము ననుష్ఠించువాఁడు రాజయినచో రాజ్యములోని

జనుల కస్థరము వాటిల్లురు. నీవొక్కని దుష్ప్రవర్తనమువలన సకలైశ్వర్యములతోఁ దులతూగు లంక వినాశమొందును. పాపకర్ముని వినాశనమునకు లోకము సంతోషించును. నీవు ధనకనక వస్తు వాహనాదులతోను పట్టమహిషి పదవి నిచ్చెద ననియు నన్ను వంచింపఁజూతువు. ఇది మిక్కిలి పొరపాటు. సూర్యునివద్దనుండి యతని కిరణములను వేటుపటుప నగునా? అట్లే రాఘవునిసొత్తునగు నన్ను అతనివద్దనుండి వీడునట్లుచేయ నాధ్యమా? నీవు ప్రాణముతో నుండఁగోరెదవేని నన్ను శీఘ్రముగ నతని కర్పింపుము. రాముఁడు శరణాగతవత్సలుఁడు. చంపఁదగినశత్రువునైనను శరణనినంత నేరఁగింపఁజూడు. నేను నతనితో నిన్ను మన్నించునట్లు వేఁడెదను. నీ కత్యంత హితము నెప్పు నామాటలు పెడఁచెవినిబెట్టకుము. ఇట్టిహితముఁగైకొన కున్నచో బిడుగువంటి రామబాణము నీ ప్రాణమును హరించును. జనస్థానమునఁ బడునాలుగువేల రాక్షసుల నొక్కఁడే సంహరించెను. అతని పరాక్రమము సాటిలేనిది. నీ వతఁడు లేనిసమయము గనిపెట్టి దొంగతనముగ నన్ను దెచ్చితివి. పెద్ద పులి యునికివాసనచేఁ గనుఁగొని పరుగిడు కుక్కవలె రామ లక్ష్మణుల దర్శనమాత్రమున పలాయితఁడవు కావలసినవాఁడవే. నీవు కుబేరునిపట్టణము సేరినను సముద్రపు టడుగున వరుణాలయము సొచ్చినను రామునిబారినుండి తప్పించుకొన లేవు. పిడుగువలనఁ గూలు పెనువృక్షముపగిది నీవు కూలు దువు” అనెను.

నీత చెప్పినమాటలువిని రావణుఁడు కోపించి “నీయర్థదు. కామమోహితుఁడనై నందున నిన్ను మన్నించునున్నాను.

లేకున్న నీమాటలకు నిన్నెప్పుడో వధించియుండును. నీకిచ్చిన సంతప్సరపు గడువులో రెండుమాసములు మిగిలియున్నవి. ఇంతలో నీవు నాకు భార్యకాకంటివా గడువుగడచినమఱునాఁ డుడయభోజనమునకు నిన్ను పయోగించెద. బుడ్డిగలిగి బ్రతుకు శ్రేయపుచూచికొమ్ము” అనెను.

అంత నీతాదేవి “రాక్షసాధమా! నీకు మేలుచెప్పువాడు లేడు. దేవేంద్రునకు శచీదేవి యెట్లో రామున కట్టి ధర్మపత్ని నగు నన్నిట్లు చెప్పినంతనే నీ నాలుక తెగిపడకున్నదే? భయమజ్జలేక శపింపరాదని యూరకున్నాను. లేకున్న నిన్నిప్పుడే బూదికుప్పచేసియుండు” ననెను. రావణుడు వికృతరూపులగు రాక్షసస్త్రీలనుజూచి ‘మీ రేయిపాయమునఁగాని నీత నన్ను వలఁచునట్లు సేయవలెననినంతనే ధాన్యమాలిని యను రక్కసి రావణుని కౌఁగిలించి “నాథా! నేనుండ నీ నీత నేలబ్రతిమాలెదవనిన రావణుడు నవ్వుచు నిజనివాసమున కేఁగెను.

రాక్షసస్త్రీలు నీతను పలువిధములుగ “నీతా! నీవెంతటి తెలివిమాలినదానవే! ముల్లోకముల నేలఁగల రావణేశ్వరుని వరించి యలవిలేనిసుఖము లనుభవింపక దరిద్రుఁడగు రాముని, బలహీనుని, మానవమాత్రుని విడువననుచున్నావే. చాలు నీబుద్ధిహీనత. ఇంకనైన మా మాటలువిని సమ్మతిచెలుపుము. మే మిప్పుడే రాజున కెఱింగించెద”మనిరి. జానకి యీ మాటలకు రోసి “మీ రేమన్నను నామనసు చలంపదు. సువర్చల నూర్చుని, శచీదేవి యింద్రుని, ఆరుంధతి వసిష్ఠుని, రోహిణి చంద్రుని, లోహముద్ర యగస్త్యుని, సుకన్య చ్యవనుని, కేళిని

నగుదుని, దమయంతి నలుని, సావిత్రి సత్యవంతుని ప్రేమించి నట్లు నేను రామచంద్రుని ప్రేమించి యతనియందే మనసునిలిపి యుండుననియె. అంత రాక్షసస్త్రీలు వేవిధముల నయమున భయమున నీతను తమవశముచేసికొనఁజూచిరిగాని వీరి ప్రయత్న మంతయు విఫలమయ్యెను.

సీత ప్రాణము విడువ నెంచుట.

ఇట్లు రాక్షసస్త్రీలు కోరినంతయు, శూలములతోను వన్ను చంపెదమనుచుండ సీత దుఃఖమతిశయింప “హారామా! హరిక్షృణా! హాకౌసల్యా! హాసుమిత్రా! నే నిట్లు రామునిఁ బాసి క్రూరరాక్షసస్త్రీల బాంబడి కంది కుందుచున్నానే. ఆహా! ఎవరికైనను దైవగర్భయములేకున్న మరణముగలుగదు. అదృష్టహీననుగావునఁ గమలాక్షుండగు రాముని యెడఁబాసి యున్నదానను. ప్రాణమువిడుచుటకై నను నాకథికారములేదు. మానవత్వమే నింద్యము. అందున నొకరికి లోబడియుండుట యు నొక బ్రతుకగునా? ఓ రాక్షసాంగనలారా! మీరేమిచెప్పిన నేమి? నేను రామునిఁదప్ప నన్యుని మనసుతోనైన న్మరింపను. దీనుఁడైనను రాజ్యహీనుఁడైనను దరిద్రుఁడైనను వనమున నున్నను భర్తయే దైవమని నమ్మినదానను. ఎట్టి యైశ్వర్యములున్నను రావణుని యెడమకాలితోనైనఁ దాళను అందుచే మీరు నన్ను చంపుడు. భక్షింపుడు. మరణింప నిశ్చయించిననాకు మీవలనిభయమేల? సత్యవ్రతుఁడును ధర్మము దప్పనివాఁడును కొంచె ముపకారముచేసివను కొండంతగ భావించువాఁడును దీనుల నెప్పుడు పక్షించువాఁడు నగు రామ

చంద్రునకు నామీద దయతప్పిన కారణ మేమైయుండును? అతనికి నేనిచ్చటనుండుట తెలియదేమో. ఎవరు చెప్పియుండురు? నన్ను రావణుడెత్తికొనివచ్చునపుడు చూచిన జటాయువును మరణించినాడు. దైవగతిగ నేనిచ్చటనున్నానని తెలిసినంతనే రాముడు బాణపరంపరలచే లంకను నిర్మూలము చేయును. అటుగాకున్న గడువుగడచినంతనే రావణుడు నన్ను భక్షించును. నా దౌర్భాగ్యమే రామునకు నాయునికిదెలియకుండఁ జేసినది. ప్రాణప్రియుండగు రాముని వదిలియుండుట కన్న మరణించుట మేలనెను.

త్రిజట తన స్వప్నవిషయముఁ జెప్పుట.

రాక్షసస్త్రీలు సీతను పలువిధములుగ భయపఱచుటయు సీత మరణింప నొచుటయును జూచిన ముసలిరాక్షసియుగ త్రిజట వారలఁజూచి “పాపాత్ములారా! జనకుని కూతురును దశరథుని కోడలునగు సీతను భక్షింపనేల? నేనొక కలఁగంటిని. అందువలన నామెకు మేలుగలుగునని యొచ్చెద”ననెను. అప్పుడా రాక్షసస్త్రీలు “స్వప్నమున నేమిచూచితి” వని యడుగ త్రిజట “రాముడు తెల్లనిపూలమాలధరించి దంతముతోచేయఁబడిన పల్లకినెక్కి లక్ష్మణునిఁగూడి లంకకువచ్చెను. సీతాదేవి తెల్లనిచీరఁగట్టుకొని తెల్లనికొండపైనుండెను. మఱల రామ లక్ష్మణులు తెల్లనియేనుఁగునెక్కిరాఁగా సీతయుఁ దానినెక్కి రామునిఁగలసికొనెను. మఱియొక పతి సీతారామలక్ష్మణు లెనిమిది తెల్లయెద్దులు పూన్చిన రథమునవచ్చుటఁ గంటిని. రావణుఁ డన్ననో యెట్లుగన్నేరుపూలమాల ధరించి దేహమంతయు

నూనెఁబూసికొని నూనెఁద్రాగుచు నెఱ్ఱనివస్త్రములు ధరించి నేలఁబడినట్లు గంటిని. రెండవసారి రావణుఁడు బోడితలతో నల్లనిబట్టగట్టుకొని పుష్పకమునుండి పడి యొక స్త్రీచే నీడ్వఁబడినట్లు గంటిని. మూడవసారి రావణుఁడు గాడిదనెక్కి ఎఱ్ఱనిపూలమాలధరించి దక్షిణదిక్కుగఁబోవుచు నేలఁబడినట్లును మలపంకమునఁబడి తబ్బిబ్బుచెడినట్లును జూచితిని. ఇంద్రజిత్తు మొసలిని, కుంభకర్ణుఁ డొంపెనెక్కి దక్షిణముగఁబోయినట్లును, విభీషణుఁడు తెల్లనిగొడుగుతో మంత్రులు గొలువఁ దెల్లనివస్త్రములతో వాద్యఘోషములతో నుత్తమగజము నెక్కిపోవఁగంటిని. ఓ చెలులారా! సీతకు మేలుగలుగుననుట కెంతమాత్రము సందేహములేదు. రామునకు జయమును రావణున కపజయమును గలుగునని తోచుచున్నది. రామునివలన మీ కెల్లఱకు గొప్పదండనలులేకుండుట కొక్కయుపాయమున్నది. అదేమనిన సీతాదేవిని శరణుజొచ్చి టమింప వేడుటయే. సీతాదేవికి యెడమకన్న భుజము తొడయు నదరుచున్నది. ఇవి శుభసూచకములు. పింగళిపక్షి యఱపులు చూడ బంధువులరాకఁ దెలుపుచున్న” దనెను.

మరణింప సిద్ధమగు సీతకు శుభసూచనలు గనఁబడుట.

రావణుని గడువును రాక్షసస్త్రీల బెడరింపులను జూచి శోకసాగరమున మునిగినదై సీతాదేవి రామునివియోగముచే “నాగుండె వేయిముక్కలు గాకున్నదే. తాతగుండెగల వానను. రెండునెలలలో రాముఁడు నన్నరక్షింపకున్న దురాత్ముడగు రావణుఁడు గర్భమునుండి వెలువడని శిశువును గర్భము

లోనే ఖండించునట్లు నన్ను ఖండించి భజించును. హా రామ చంద్రా! హా ప్రాణనాథా! నీ యొడిలోఁ గూర్చుండు భాగ్యముక నాకు లేదుకదా. నిన్ను దైవమని తలంచున్నదాననే. నిన్ను విడిచి యొకనిముసమైననుండలేక నిన్ను వెన్నంటివచ్చి తినే. అనాథవలె దిక్కులేనిదాననై తినే. నీకంటె నాకు రక్షకులెవరు? అయ్యో! నావ్రతములు ఫలించలేదే. నాపాతివ్రత్యము విఫలమయ్యెనే. రామా! నీవు తండ్రియాజ్ఞఁ బాటించి యయోధ్యచేరి సుందరాంగనలఁగూడి సుఖంతువని తలఁచెదను. నాజన్మ మింతటితో వృథయని నిశ్చయించుకొంటిని. ఇక నేనొకక్షణమైన జీవించియుండ నెంచను. నాకిప్పుడు విషమునైన నిచ్చువారులేరు. వాఁడియాయుధ మెవనిత్తురు?" అని తలజడను మెడకుఁగట్టుకొని పూచియున్న శింశుపావృక్షము సమీపించి యొకకొమ్మంబట్టుకొని "అహా! ఇట్టి దుర్మరణము గలుగవలసివచ్చినదా?" యని దుఃఖించుచుండెను.

హనుమంతుని యాలోచన.

శింశుపావృక్షమున నాకులమరుగునఁ దాఁగియుండిన హనుమంతుఁడు సీతతో రావణుఁడు సంభాషించిన రీతి, త్రిజట స్వప్నవృత్తాంతము, రాక్షసస్త్రీలు సీతను బెదరించిన విధము, సీత మరణింప సిద్ధపడుటను జూచి యిట్లాలోచించెను. "ఎవరిని వెదకుటకై నలుదిక్కులకు లక్షలకొలఁది వానరులు పంపఁబడిరో యట్టి సీతాదేవి నిచ్చటఁగంటిని. ఈపట్టణము, పుష్పక విమానము, జనులతీరు, రావణుని ప్రభావము, రాక్షసస్త్రీల యాగడములు, సీతాదేవిదుఃఖము కనులారఁగించితిని. భర్తను

నాండగోరు సీత నూరడించుట ముఖ్యము అందుల కామెకు రాముని వృత్తాంతము చెప్పి యొప్పించి ప్రాణరక్షణ చేసిననే నా ధర్మము నిర్వర్తించినవాడ నగుదును. ఆమెతో సంభాషింపకున్న నామె ప్రాణమువిడుచును. ఆమెసందేశముఁ గొని పోకున్న రామచంద్రున కూటటఁగలుగదు. కనుక నామెతో సంభాషించి తీరవలెను. రాక్షసస్త్రీలు కావలియున్నారు. వారికిఁ దెలియనివిధమున సాధారణ మానవభాషలో మాట్లాడెదను. అల్పవానరరూపముననుండు నన్ను రాక్షసస్త్రీలు గమనింపరు. ఒక వేళ సీత వానరుడనగు నేను మానవభాషలో మాట్లాడుటవిని రావణునిమాయయనితలఁచి భయపడి యటచిన రాక్షసస్త్రీలు నన్ను హింసింపఁజూతురు. అప్పుడు రాముఁడు చెప్పిపంపిన విషయములు సీతకుఁజెప్పలేకపోదును. అంతియ కాక రాక్షసు లెప్పుడు పరులఁ బీడించుటలో సంతసించువారలగుటచే నామీఁది కోపముచే సీతను జంపుదురేమో. అట్టి యెడ సముద్రమునుదాటి యిచ్చటికివచ్చి సీతయునికిఁ దెలిసికొనగలవారెవరు లేరే. ఇట్టి సాధక బాధకముల వివరించి కార్యము చేయని దూత మూఁడుదుగదా. తానే విద్వాంసుఁడని భావించి కాలదేశవర్తమానముల విచారించి కార్యముచేయని దూతవలన యజమానుని కార్యము చెడును. కనుక యుక్తమగునట్లు సీతాదేవికి నమృత మేర్పడువిధమున రాముని వృత్తాంతము చెప్పెద"నని నిశ్చయించెను.

అంత మిక్కిలి బుద్ధిమంతుఁడగు హనుమంతుఁడు చెట్టున సీతాదేవికి సమీపముననుండు కొమ్మపైఁ గూర్చుండి యామెకు మాత్రము వినునంత ధ్వజతో మృదు మధురముగ



“ ఇట్వోకువంశస్థులలో నొక్కడగు దశరథచక్రవర్తి యయోధ్యను బాలించెను. అతఁడు ధర్మాత్ముఁడు. అతనికిమారులలో జ్యేష్ఠుఁడగు రామచంద్రుఁడు పితృవాక్యముననుసరించి భార్యయగు సీతాదేవితోడను తమ్ముఁడగు లక్ష్మణునితోడను వనవాసము చేయుచుండెను. అతఁడనేక క్రూరరాక్షసుల వధించెను. జనస్థానమున ఖర దూషణ త్రిశిరులను వారిని గొప్ప సైన్యముతో నొక్కఁడే సంహరించెను. ఆమాటవిని లంకాధిపతి రావణుఁడు మాయలేడినిగొని రాముని మోసపుచ్చి సీత నెత్తుకొనిపోయెను. మార్గమున గృహిరాజగు జటాయు వతని నడ్డగించి మరణించెను. సీతాదేవి కొన్నియభరణముల మూటగట్టి పర్వతశిఖరమున నుండిన వానరులమధ్యఁ బడవైచెను. రామలక్ష్మణులు సీతను వెదకుచు రాగా వానరరాజగు సుగ్రీవునితో స్నేహముకుదిరెను. అతని యన్నయగు వాలిని జంపి కిష్కింధకు సుగ్రీవు నభిషేకించెను. అందుచే సుగ్రీవుఁడు వానరులను నలుదిక్కులకు సీతను వెదకఁబంపెను. అట్లువచ్చిన హనుమంతుఁడనువాఁడను నేను. రాముఁడు సీతను వరించిన విధమునుజూడ నీమెయే సీతయని తెలిసికొనుచున్నా” ననెను. అంత సీత రామునివృత్తాంతము విని యానందించి నలుదిక్కులఁ జూచుచు దుదకు హనుమంతుని జూచెను.

అంత సీత భయపడి ‘అయ్యో! రావణుఁ డీహుపమున వచ్చినవాఁడేమో? లేకున్న నేను నిదురించితినా? దుఃఖినాగరమున మునిగిన నాకెక్కడిది నిద్ర? ఒక వేళ నేను కలగంటినని తలంచెద. కలలో వానరుని చూడరాదందురే. నేనుజూచితినే. ఇందువలన నాకెట్టి యశ్చభముగలుగనున్నదో? ఏమిచేతును?

ఎందుబోదును? రామునివృత్తాంతము వినినంతనే నాప్రాణము పైకివచ్చిన దనవచ్చును. కాని నిరంతరము రామునే స్మరించుచుండు నామనోరథమే వానరరూపముఁదోఁపఁజేసెనా? ఆహా! చింతలో మునిగినవారిగతి యిట్టిదని నే నెఱుఁగుచున్నాను. నిజముగ నాకు రామునిక్షేమముఁదెలుపవచ్చిన హితుఁడనియే తలంచెదను. ఇంద్రాగ్ని గురు బ్రహ్మలకు నమస్కరించెదను. ఇతనిమాటలు నిజమగుగాక” యనెను.

సంభాషణ.

అంత హనుమంతుఁడు చెట్టుదిగి శిరముపై చేమోడ్చి వినయముతో “అల్లీ! నీవు దేవతవా? భేచరులలో నొకతెవా? నిండుచంద్రునివంటి సీమోమును గమలములవంటి నీ నేత్రములును నీ సకల శుభలక్షణములనుజూడ నీవు రామచంద్రుని ధర్మపత్నివనియే తోచుచున్నది. నీ వెవరికొఱకు దుఃఖించెదవు? నీ కన్నీళ్ళెవరి వినాశమునకుఁ గారణమగును? నీవు భర్తను విడిచియుండుటకు దుఃఖించెదవా? తండ్రినిగూర్చి నీకు శోకముగలిగెనా? సోదరుని యాపద నిన్నిట్లు బాధించుచున్నదా? నీవృత్తాంతము విశదముగ నాకుఁదెలుపు”మని యడిగెను. అతఁడు దనకు హితుఁడనియెంచి సీత “నేను దశరథమహారాజునకుఁ గోడలను, జనకునకుఁ గూతురను. ధర్మస్వరూపుఁడగు రామునిభార్యను. దశరథుఁడు రామునకుఁ బట్టముగట్ట సకల సంభారములు సేకరించి ముహూర్తమెదురుచూచుతఱి యతని కనిష్ఠభార్యయగు కైకేయి తన కుమారుఁడగు భరతునకుఁ బట్టముగట్టవలెననియు, నాభర్తయగు రామునిఁ బదునాలుగేం

క్షరణ్యవాసముచేయవలె ననియు వరములు పొంది రాముఁ  
డరణ్యమునకుఁ బోవునంతదనుక భుజింపనని పట్టుపట్టెను.  
అంత నా భర్తను వెన్నంటి వచ్చితిని. జనస్థానమున నుండ  
మాయలేడిని చూచి పట్టియిమ్మని యడుగ రాముఁడు దానిని  
వెంబడించెను. అది రామబాణముచేఁ జచ్చునపుడు రాముని  
గొంతుతో నఱచెను. నేను లక్ష్మణుని నతని సహాయముగఁ  
బంపితిని. ఆసమయమున రావణుఁడు సన్నాసి వేషమునవచ్చి  
బలాతాకరముగ నన్నైత్తికొనిపోవుచుండ నేను కొన్ని యాభ  
రణముల వానరులున్న యెడఁ బడవైచితిని. రావణుఁడు నన్న  
నేకపాట్లు పెట్టించుచు నిచ్చట నుంచియున్నాఁడు. నీవు నీజ  
ముగ వానరుఁడేనా? లేక నేను కలగనుచున్నానా? రావ  
ణుఁడిట్లు మాయాహుషముదాల్చి నన్ను మోసపుచ్చుచున్నాఁ  
డా?" యని దిగులుచెందెను.

అప్పుడు హనుమంతుఁడు “తల్లీ! భయపడకుము. నేను  
నిజముగ వానరుఁడనే. నా పేరు హనుమంతుఁడు. నేను వాయు  
పుత్రుఁడను, సుగ్రీవుని మంత్రిని. రామసుగ్రీవుల స్నేహముచే  
రామునికొఱకు సుగ్రీవునిచే దక్షిణదిక్కున నిన్ను వెదకుటకు  
పంపఁబడిన రామబంటును. నన్ను సందేహింపకుము” అనెను.  
అంత నీత సంతోషించి “వానరోత్తమా! అట్లయిన నీవు రామ  
లక్ష్మణుల యాకృతిని వర్ణింపుము. నరులకును వానరులకును  
ఎట్లు స్నేహముకుదిరెనో వివరింపు” మనెను.

హనుమంతుఁడు సంతోషముతో “జానకీ! రాముఁడు  
సర్వాంగసౌందర్యముగలవాఁడు. దయాదాక్షిణ్యము మున్నగు  
మేలుగుణములుగలవాఁడు. ఓర్పున భూమితో సమానుఁడు.

చైతన్యమున హిమవంతున కుద్ది. బుద్ధియందు బృహస్పతి తుల్యుడు. కీర్తియందు దేవేంద్రునకు సాటి. జీవలోకమును రక్షించువాడు. నీతినియమములు చక్కగఁ బాటించువాడు. వేదవేదాంగ శాస్త్రములలోఁ బండితుడు. దుష్టజనశిక్షకుఁ డు, శిష్టజనరక్షకుడు. ధర్మార్థకామములఁ బూర్వాహ్న మఁ ఛాహ్న సాయాహ్నములందుఁ గ్రమముగ ననుష్ఠించువాడు. ఇతఁ సతనితో మాకు సఖ్యమేర్పడిన విధము దెలిపెదను.

నిన్ను దుర్మార్గుడగు రావణుఁ డపహరించిన పిదప రామలక్ష్మణులు నిన్ను వెదకుచు ఋశ్యమూకప్రాంతముచేరిరి. అన్నయగు వాలిచే రాజ్యభ్రష్టుడైన సుగ్రీవుడను వానరోత ముఁడు నలుపురు మిత్రులతో నాపర్వతముననుండెను. అతఁడు రామలక్ష్మణులఁ జూచి వాలిచేఁ దన్ను హింసింపవచ్చినవా రేమో యని భయపడి నన్ను బంపెను. నే సతి వినయముగ వారితో సంభాషించి వారి సుగుణములకుఁ గట్టుపడి వారిని మూపునఁగొని సుగ్రీవునిసన్నిధిఁజేర్చి వారివృత్తాంతముచెప్పి తిని. సుగ్రీవుడు రామునితో తనకష్టములుచెప్పి యతనిసహాయముపొంది తాను రామునకు సాయమొనర్చునట్లు ప్రతిజ్ఞ చేసి యగ్నిసాక్షీకముగ రాముని స్నేహము సంపాదించెను. మాటచొప్పున రామచంద్రుడు వాలిని వధించి సుగ్రీవుని కిషికింధకు రాజుగ నభిషేకించి యతని సాయమున వానరుల నలుదిక్కుల నిచ్చు వెదుకఁబంపెను. దక్షిణదిక్కుగ వచ్చినవారిలో నే నీ సముద్రము దాటి లంకనంతయుఁ గలయవెదకి తుదకిచ్చట నిన్నుగంటిని. ఇట్టి నాభాగ్యముగొప్పది"అనెను.

అంగుళీయకము నిచ్చుట.

ఆ మాటలు విని సీతాదేవి శోక మోహములు వదలి హనుమంతుని రామభక్తుడని నిశ్చయించుకొని “రాముడు నన్ను మఱచినాడా? నన్ను విడిచి యొక్కక్షణమైన నుండని వాడే. ఇప్పుడు నాయెడబాటు నెట్లుసహించుచున్నాడని” యడిగెను. అందుల కాంజనేయుడు “తల్లీ! రామచంద్రుడు పువ్వునుజూచిన ఫలమునుజూచిన ‘హాసీతా! హాప్రాణపియా! నీ వనుభవింపని పుష్పఫలములు నాకేల’ యనును. మాటి మాటికి నిన్ను దలచి నిట్టూర్పులు విడుచుచుండును. నిద్రపోవు చున్నను నిద్రచాలించి ‘హాజానకీ!’ యని కలవరించును. ఉన్న త్తునివలె గొన్ని సమయములం దేమియడిగినను బదులు సెప్పఁ దు. నిన్ను బొంద నెంచి సకలవిధయత్నములుగావించుచున్నాఁ డు. మూఁడుదిక్కులకు వానరుల బంపి నన్ను దక్షిణముగఁ బంపునపుడు సుగ్రీవుఁ డాడినమాటలు విని నాయందు పరి పూర్ణమగు నమ్మకముంచి “హనుమంతా! నీవే కార్యసాధకుఁ డవని తలఁచుచున్నాను. నీవీ యుంగరముగొని సీతకిచ్చినఁగాని యాసాధ్యినిన్ను నమ్మఁజాలదు. నిన్ను జూచియు రావణుని మో సమనియే భావించును. కనుక నీచేతి కీయానవాలిచ్చెదను” అని చెప్పి యీరామనామముగల యంగుళీయకము నిచ్చెను. తల్లీ! దీనిని గైకొమ్మ”ని రాముఁడిచ్చిన యంగుళీయకమును సీతకిచ్చె.

అంత సీతాదేవి యానందబాష్పములుగాఁగా భర్తను జూచినట్లే తలఁచి యా యుంగరముఁ గంటికద్దుకొని రొమ్మనఁ జేర్చి మాటిమాటికి “హాప్రాణనాథా! నిన్ను విడిచియు నుండు

న ప్లేర్పడెనే” యనుచు హనుమంతుని రాకకు సంతోషించి  
 “మారుతీ! నీవు సామాన్యుడవుగావు. నీ శక్తి సామర్థ్యము  
 లపారములు. నీ బుద్ధికుశలత సాటిలేనిది. నీవుదప్ప నన్యుఁ  
 డెవఁడు నూఱుయోజనములుగల సముద్రమును గోవుపాదము  
 వలె నెంచి దాటఁగలఁడు? ఉత్తమబుద్ధిమంతుఁడగు రామ  
 చంద్రుఁడు సామాన్య నిట్టికార్యమున కెన్నఁడును బంపఁడు.  
 నా భాగ్యవశమున నీమూలమున రామలక్ష్మణులు సేమముగ  
 నున్నారని తెలిసికొంటిని. ఇక నేను రామునిఁ జేరఁగలనని  
 ధైర్యమువహించి బ్రతికియుండఁనోపుదును” అనిచెప్పి మధుర  
 మైనఁ బ్రియునివిషయము వినఁగోరి సీత యూరకుండెను. అంత  
 హనుమంతుఁడు నమస్కరించి “అంబుజాక్షీ! రామచంద్రునకు  
 నీయునికిఁ దెలియనందున నిన్ను విడిచియున్నాఁడు. నామాటలు  
 వినినంతనే రాముఁడు నిన్ను అనుష్ఠాత్మునివశమున నున్న శచీ  
 దేవిని దేవేంద్రుఁడు పొందిన ట్లతిశేఘ్రమున వానర ఋషభ  
 సైన్యములతో వచ్చి శత్రునిర్మూలనముచేసి నిన్ను పొందఁ  
 గలఁడని నమ్మము. నీకొఱ కతఁడు సర్వసన్నాహములు  
 గావించుచున్నాఁడు. భయఁపడకు” మనెను. సీతయుఁ గొంత  
 ధైర్యముదెచ్చికొనెను.



## 14. లంకాదహనము

నిండుచంద్రునివంటి ముఖముగల సీతాదేవి ధర్మయుక్తము నర్థయుక్తమగు మాటలతో “వానరపుంగవా! నీమాటలమృతతుల్యముగను విషయుక్తముగను గూడ నున్నవి. రాముడు నా జ్ఞాపకము గలిగియుండుట సంతోషమే. నా విరహము సహింపలేక దుఃఖించుచున్నాడనుటచే శోకకారణమగుచున్నది మానవు డస్వల్పత్రుఁడు. సుఖమునను భయంకరమగు దుఃఖమునను దేవుఁడు మనుష్యుని యీడ్చుచుండును. దైవనిర్ణయ మనివార్యము. ఇది నిజము. రామలక్ష్మణులును నేనును శోకసాగరమున మునుంగుచున్నాముగదా. సముద్రమున నోడ ముక్కలై విడిగినందున వలలోఁదగులాని గట్టుచేర యత్నించువానివలె రాముఁ డీ శోకసముద్రము నుండి యెట్లు గట్టుచేరఁగలఁడు? ఈలంకానగరమును నాశమొందించి రాముఁడెన్నఁడు నన్నుఁ జేరఁగలఁడు? రావణుఁడిచ్చిన సంవత్సరపుగడువునఁ బదియవ నెల జరుగుచున్నది. ఇంకను రెండు నెలలలో రాముఁడు నన్నబొందకున్న రావణుఁడు నన్ను చంపుట నిజము. అతనితమ్ముడగు విభీషణుఁడు నన్ను రాముని కిచ్చివేయుమని యెంత చెప్పినను రావణుఁడు మృత్యువుచేఁ బ్రేరేపింపఁబడి సన్మృతింపకున్నాఁడు. విభీషణుని పెద్దకూతురగు నల నాకు మేలుగలుగునని చెప్పినది. నేను న్నటే తలఁచెదను. రాముఁడొక్కఁడే జనస్థానమునఁ బడునాల్గువేల రాక్షసులను వధించుటను జూచితీసి. అతని పరాక్రమ మిట్టిదని యెఱుఁగుదును. కనుక రాముఁడు శత్రువులగు రాక్షసుల నపలీలగఁ జంపఁగలఁడనెను. అంత హనుమంతుఁడు “నేను నీ

వృత్తాంతము చెప్పిన వెంటనే రాముడిచ్చటికి లెక్కలేని వానర  
భల్లూక సైన్యములతో వచ్చి రావణుని వధించి నిన్ను బాం  
కును. కాదేని నావీపునఁ గూర్చుంచుము. నిన్నతిశేఘ్రమున  
రామునిసన్నిధిఁ జేర్తుననెను. అంత సీత నన్ని ఆంజనేయా!  
నీకపితవ్యము గొంత వెల్లడించెదవే. నీరూపమేమి? నీబలమేమి?  
ఇచ్చటికిని రాముఁడుండు స్థలమునకును ఒహుదూరము గలదు.  
నీవెట్లు నన్ను సురక్షితముగఁ గొంపోవఁగలవు? అనెను. హను  
మఁతుఁడు కొంచెము లజ్జించి తన నిజస్వరూపముసూచి “తల్లీ!  
రావణునితోఁగూడ నీ లంకాపురమునైన మోయఁగలవాడ  
నని నమ్ముము. ఒక్క ఊణములో నిన్ను నీ నాథునియొద్దకుఁ  
గొంపోయెద” ననెను.

అప్పుడు సీత సంతోషించి “కపిసత్తమా! నీశక్తి యిట్టి  
దని యిప్పుడు తెలిసినది. నీ వతి వేగముగఁ గొంపోవునపుడు  
నేను సముద్రమునఁబడి మరణింపవచ్చును. నిన్నుజూచి రాక్ష  
సులు యుద్ధముచేసిన నన్ను మోయుచు వారితో నెట్లు యుద్ధము  
చేయుదువు నన్ను దించితివేని వారు నా కాపదగలిగింతును.  
అట్లుగాకున్నను యుద్ధమున వారు గెలిచిన నాగతియేమి? ఈ  
కారణములట్లుండనిమ్ము. నేను హనుమితప్ప నన్యనిఁదాఁకను.  
రావణుఁడు తాఁకలేదా యందువా? అనాధయై దుఃఖపరవశ  
యైయుండ నన్నుదెచ్చినాఁడు. అది నాతప్పుగాదు. ఇంతియ  
గాక రామునివంటి పరాక్రమవంతుఁడు యుద్ధమున శత్రునాశ  
మొనర్చి నన్నుబాందిననే శాశ్వతకీర్తికలుగును. కనుక నీవు  
వారి నతిశీఘ్రమున నిచ్చటి కే తెంచునట్లుచేయు” ననెను.



చూడామణిని చ్చుట.

హనుమంతుఁ డామెమాటల కానందించి “పావనీ! నీ వాడినమాటలు నీ సద్వంశమును సతీత్వమును జూటుచున్నవి. నేను నిన్నుజూచినందు కొకగుర్తునిమ్ము. రామచంద్రునకు నేను నిన్నుజూచితినని నమ్మకమును సంతోషమును గలుగును” అనెను. అంత సీతాదేవి “కపివరా! ఏకాంతమున జరిగిన విషయ మొక్కటిచెప్పెదను. నామాటగా రామునితో నిట్ల నుము. “చిత్రకూటమున నొకదినము పువ్వులఁగోసి యలసి నీయొడిలోఁ గూర్చుండియుంటిని. ఒక కాకి నారొమ్మును బొడు చుచుండ నేను లేచి దానిని తఱుముఁజొచ్చితినిగాని యది మఱల నన్నట్లే బాధింపవచ్చెను. నేను నీతోడమీఁదఁ దలనిడుకొని నిద్రించి కొంతసేపటికి లేచితిని. అప్పుడు నీవు నా తోడపయి తలనిడి నిదురించితివి. ఆకాకి మరలవచ్చి నా స్తనములఁ బొడిచి గాయముచేయ రక్తబిందువులు నీమీఁదఁబడినవి. నేను బాధ తాళఁజాలక నిన్ను మేలుకొలిపితిని. నీవు దర్భముక్క నెత్తి బ్రహ్మాస్త్రమంత్రము పఠించితివి. అప్పుడొక పెనుమంట లేచి యాకాకిని తఱుముచుఁబోయెను. ఆకాకి దేవేంద్రుని కొడుకగు జయంతుఁడనువాఁడట. కాకిరూపముతో వచ్చి యిట్లుచేసినందున నామంట యతని వెంబడింప నతఁడు ముల్లోకములలోఁ గాచువారులేక మఱివచ్చి నీశరణువేఁడెను. చంపఁదగినను నీవాకాకినివధింపక దానికుడికంటిని యస్త్రమున కుపాయనము గావించి ప్రాణము రక్షించితివి. ఇట్లు నీ శరణాగత రక్షణము దెలిసికొంటిని. అల్పప్రాణియగు కాకివిషయమై బ్రహ్మాస్త్రము

ప్రయోగించినసీపు సీపులేనిసమయమున దొంగతనముగ నన్ను దెచ్చి పడరానిపాట్లుపెట్టించిన దురాత్ముని విషయమై జాగు సేయనేల? దయ జపతపములకంటెను యాగయజ్ఞాదులకంటెను సకల దానంబులకంటెను నుత్తమంబగు ధర్మమని నీవే చెప్పి యున్నావే. అట్టిదయ నాయండేల నీకుఁ గలుగదయ్యె?” అని చెప్పుమనెను.

మఱియు సీతాదేవి హనుమంతునిజూచి “కపితిలకా! లోకనాథుడగు నానాథుని నాకుగాను దలవంచి నమస్కరింపుము. అన్నయందలి భక్తిచే సకలైశ్వర్యములను భోగంబులను బట్టిని విడిచి యరణ్యవాసముచేయ తానై సంకల్పించుకొని వచ్చియున్నాఁడు లక్ష్మణుఁడు. అతఁడు రాముని తండ్రిగను నన్నుదల్లిగను భావించువాఁడు. అతని త్యాగము చెప్పతరముగానిది. అట్టి సుమిత్రయొక్క సుపుత్రుడగు లక్ష్మణుని నేను చాల విచారించితి ననుము. అట్టి పరమ సుహృదుడగు తమ్ముఁడుండుటచే రాముఁడు తండ్రిలేనివాఁడుకాఁడనియే చెప్పవచ్చును. మున్ను దేవేంద్రుఁడు వృత్రాసురుని వధించి పొందిన బ్రహ్మహత్యాదోషముచే నలిగి యతనిలక్ష్మీ పాతాళము చేరఁగా దేవతల వేఁడికోలు ననుసరించి విష్ణువా లక్ష్మీని యింద్రున కిప్పించి పూర్వస్థితికిఁ దెచ్చెను. అట్లే రాముఁడు రావణునిచెఱయందున్న నన్ను విడిపించికొనిపోవుగాక. ఇట్టి నాప్రార్థనను రామునికి మాటిమాటికిఁ దెలుపుము” అనిచెప్పుచు కొంగున ముడివైచియున్న రత్నమయమగు చూడామణిని హనుమంతున కిచ్చెను. అప్పుడతఁడు తొల్లింటి చిన్నరూపము నెత్తుకొనినందున చూడామణిని వ్రేలికిఁ దొడుగుకొనెను.

అతఁడు వినయముతో నీతాదేవికిఁ బ్రదక్షిణనమస్కారములు సేసి నిలుచుండెను.

హనుమంతుని యభయప్రదానము.

సీత హనుమంతునితో “మామతీ! ఈచూడామణి వివాహ కాలమున నాతల్లిచే నాకీయఁబడినది. అప్పుడు దశరథుఁడుండినందున రామునకు దీనిని చూచినంత నే మాతల్లియు దశరథుఁడును, నేనును జ్ఞప్తికివత్తుము. ఆంజనేయా! ఎట్లయినను రాముఁడు నన్ను శీఘ్రమునఁబొందుట కెట్టి యుపాయము చేయవలెనోయది నీభారము. ఈ నాదృఃఖమునుబోగొట్ట సమర్థుడవునీవే. నిన్నుదప్ప నొరునిసహాయము నేనుగోర లేను” అనెను. అంత హనుమంతుఁడు “తల్లీ! నీయాజ్ఞ శిరసా వహింతును. తప్పక నీశోకము పోగొట్టుదును. రామలక్ష్మణులు యుద్ధమున నిండుని దిక్పాలురను సకలదేవతలను జయింతురు. అట్టివారికి రాక్షసు లెంతమాత్రము? భయపడకు” మనెను.

మఱల సీత “పీరా! ఒక్కదినముండి పోమ్ము. నీవుండఁగా నాకెంతయు సంతసముగనున్నది. నీవిచ్చటినుండి పోయిన వెంటనే నేను మఱల దృఃఖసముద్రములోఁ బడుదును. మఱియు నాకొక సందేహము. వానరులును భల్లూకములును ఘోరసముద్రమును దాటుటెట్లు? నీకు లంకకువచ్చుటకేగాక రావణాదులెల్లర సంహరింప సర్వశక్తులున్నవి. నిన్నుగూడి రామలక్ష్మణులు యుద్ధమున రావణసంహారముచేసిననే నాకును రామునకును కీర్తికరము. అట్టి నాకోరిక నీడేర్పఁదగినవాడవు నీవే”యనెను.

అంత హనుమంతుడు “తల్లీ! సుగ్రీవుడను వానరరాజు నుహాబలపరాక్రమముగలవాడు. అతని యధీనమున నుండు వారందఱు నాకంటెను బలపరాక్రమముగలవారు. కొందఱు నాకు సములుగాని నాకంటె దక్కువవా రెవ్వరునులేదు గనుక నీకెట్టి సందేహ మకూరలేదు. ఏరాజును మొట్ట మొదట యల్పభటులను బంపుచు. తుదకు మహాబలులను బంపుచు దానువచ్చును. కనుక రాముఁ డతిశీఘ్రమున వారి సహాయముతో యుద్ధమున జయముఁగాంచి నిన్నుదోచొని యయోధ్యకుఁ బోవుచు. ధైర్యము దెచ్చికొనుము. నేను నీ సీతని రామున కెఱిగించునంతవఱకు నోర్చుకొను”మనెను.

అ శో క వ న భ ం గ ము .

హనుమంతుని హితమగుమాటలు విని సీత “వాయు పుత్రా! నీరాకవలనను సీమాటలవలనను సగమెండినట్టిపైరు మంచివర్షముగురిసిన మఱలఁ గళకళలాడునట్లు దుఃఖసముద్ర మున మునుఁగనున్న నేను గొంత ధైర్యముదెచ్చికొంటిని. నాకు రామునితో సంయోగముగలుగుప్రయత్నము నీవే చేయవలె ను. మఱియొకవిషయము జ్ఞప్తికి తెచ్చుకొనుచున్నాను. ఒక సమయమున నా నుదుట బొట్టుగలఁగిపోవఁగా రాముడు నా యం దత్యం తాదరముగలిగి మణిశిలను బొట్టుగాఁ జేసియుం చెను. ఇదియునొక యానవాలుగఁజెప్పుము. రావణుని గడువు దినములు, రాక్షసస్త్రీలు నన్నుఁబెట్టించు పాట్లు, నా నిర్భర శోకము గన్నులారఁగాంచిన నీకు నే నేమిచెప్పవలెను. నిన్నే నాప్రాణదాతగ నమ్మియున్నా”ననెను.

అంత నాంజనేయుఁ డామెకు సాష్టాంగముగ మ్రొక్కి యుత్తరదిక్కుగఁ బ్రయాణము చేయనెంచినవాడై యిట్లని తనలో ననుకొనెను. “నేను సముద్రమును దాటి లంకలోఁ బ్రవేశించి యందలి ప్రదేశములను బ్రజలను జూచితిని. రావణుని నిద్రించునపుడును సీతను బెదరించునపుడును గంటిని. శత్రుబల మెంతమాత్రమని యెఱుంగవలయును. అందులకు పాయమేమనియాలోచింపవలెను. నేను రావణుని యుద్ధాన వనమగు నీ యశోకవనమును ధ్వంసముచేసితి నేని నన్ను రావణుఁడు సంహరింప యత్నించును. అప్పుడు నాబలమిట్టిదని వారు గ్రహింతురు. ఏపురుషుఁడు తన్నొక పనికి నియమించిన దానియందలి సాధక బాధకములను విమర్శించి కార్యహాని గలుగనివిధమున దానింజేసి యొక ననేకములం జేయునో వాడే బుద్ధిమంతుఁడు. రావణుఁడు దుర్మార్గుఁడు. కనుక నతనిపట్ల సామోపాయము చెల్లదు. అతఁ డైశ్వర్యవంతుఁడగుట దాన మిచ్చుటయుఁ బనికిరాదు. బలముచే నుదించివారిని భేదము చే నోడింప వీలుగాదు. కనుక దండోపాయముచే రావణుని సాధించవలెను. అతఁడు బలవంతుఁడే. పరాక్రమవంతుఁడే. అయినను నేనతని ముఖ్యసేనానులను వధింతునేని తక్కినవారు మెత్తపడి జంకుదురు. వానరవీరులు వారల నెఱుఁగొనగలరు. రామలక్ష్మణులేమో యద్వితీయ బలసంపన్నులు. కనుక యుద్ధమున జయము తప్పక కలుగును. అందులకు నాంచి నాచే నీనాఁడు జరుగునని చెప్పి శరీరమును భయంకరముగఁ బెంచి కడురమ్యముగనుండెడి యశోకవనములోని చెట్లను తీగెలను ధ్వంసముచేయఁగా రాక్షసస్త్రీలు కోపముతో సీతనుజూచి

“సీతో మాటలాడినవాడెవడు? కొంచెమైనను భయములేక వనముచు నాశమొనర్చుచున్నాడు. ఇప్పుడే యీవార్త రావణున కెఱింగించెద” మని పఱుగిడి రావణునకు వినయముతో నమస్కరించి “రాజోత్తమా! భయంకరాకారుడగు వానరుడొకడు సీతతో మాటలాడుచుండి నీ యుద్యానవనముచు బొత్తిగ నాశముచేసినాడు. సీతయుండునట్టి యశోకవృక్షమొక్కటిమాత్రమున్నది. మేమావానరుని సమీపింపలేము. మేటియుద్ధవీరులబంపుము. వాడింద్రునిపంపున వచ్చినాడో లేక కుబేరునియాజ్ఞగొని వచ్చినవాడో లేనంతట రామునిచే సీతను వెదకుటకై పంపబడినవాడో యని సందేహము గలుగుచున్నది” అనిరి.

రాక్షసులతో యుద్ధము.

ఆమాటలు వినినంతనే రావణుడు కోపమునకగన్నులనుండి నిప్పులురాలునట్టి చూపులతో బలపరాక్రమమునకబ్రసిద్ధులగు కింకరులను మహావీరుల నెనిమిదివేలమందిని హనుమంతుని హతముచేయఁ బంపెను. ఆ రాక్షసులు నానావిధాయుధములు ధరించి సింహనాదములుచేయుచు నొక ప్రవాహమువలె వచ్చి హనుమంతు నెదుర్కొనిరి. అంత నాంజనేయుడుగ్రుడ్డై గోసలాధిపతియగు రాముడును నతనితమ్ముడు లక్ష్మణుడును జయశీలురుగ నున్నారు. నేను రాముని దాసుఁడను. నేను వాయుపుత్రుడనగు హనుమంతుఁడను. వేయిమంది రావణులెత్తివచ్చినను నన్ను జయింపలేరు” అని బిగ్గరిగ నటించుచు వెలుపలి ద్వారమువద్దనున్న నినుపగుడి

యంగొని యారాక్షసుల సందడిని హతమొందించి ద్వారమునఁ గూర్చుండెను.

ఈవార్తని రావణుఁడు మిక్కిలి కోపముగొని ప్రహస్తుని కుమారుఁడగు జంబుమాలిని గొప్పసైన్యముతోఁ బంపెను. పెద్దశరీరమును గుండలములును గొప్పవిల్లును గలిగి యుద్ధములో నెదిరింప వీలుగానివాఁడనైన జంబుమాలి గాడిదలుపూన్చిన రథము నెక్కి వచ్చుటనుజూచి హనుమంతుఁడు తాహముపొంది సింహనాదముసేసెను. జంబుమాలి యతనిపై బాణములువేయ నాంజనేయుఁడొక పెద్దబండను వానిపై వేసెనుగాని వాఁడద్దానిని బాణములతో ముక్కలుచేసెను. హనుమంతుఁడొక నాలవృక్షముతో వాని నెదుర్కొనెను. వాఁడు బాణసమూహములతో దానిని నాశముచేసెను. అంత హనుమంతుఁడు ద్వారమువద్దనున్న నినుపగుడియతో వానిం గూలనేసెను.

రావణునకీ సమాచారము దెలిసినంత నతఁడు మంత్రి కుమారు లేడుగురిని పెనుసైన్యముతోఁ బంపెను. వారిలో నొక్కొక్కఁడును దానే హనుమంతుని చంపవలెననుగోరికతో వచ్చినఁ గని హనుమంతుఁడు పిడికిటబాడిచియు, గోళ్ళతోఁ జీల్చియుఁ జంపఁగా మంత్రిపుత్రులు మడిసిరి. హనుమంతుఁడు ద్వారముచేరెను. ఈ వృత్తాంతముదెలిసి రావణుఁడు మనసులో జంకుగలుగ విరూపాక్షుఁడు, యూపాక్షుఁడు, దుర్ధరుఁడు, ప్రథుఁడు, భాసకర్ణుఁడను నైదుగురిని గొప్ప సైన్యముతోఁ బంపెను. వారిలో దుర్ధరుఁడు బాణములతో నొప్పింప హనుమంతుఁడు శరీరముపెంచి కొండమీఁదఁ బడుగుపడునట్లు రథ

ముమూడికి దూకి దానిని నాశముచేసి దుర్ధుని చంపెను. విరూపాక్ష యూపాక్షులు దనమూడికి రాగా హనుమంతుఁ డొక మద్దిచెట్టుతో వారిరువురను గూల్చెను. అంత క్రమముఁ డును, భాసకర్ణుఁడును దీక్షములైన నాయుధములతోఁ దన్ను నొప్పింప హనుమంతుఁడు పర్వతశిఖర మొకదానింగొని వారలఁజంపి ద్వారము సేరెను.

---

అక్షకుమారుఁడు హతుఁడగుట.

---

ఈ వృత్తాంతమువినిన రావణుఁడు ముందటనున్న తన కుమారుఁడగు అక్షకుమారుని చూచినంతనే వాఁడు తపము చేర బొందిన దివ్యరథమునెక్కి యాయుధములు ధరించి వేగముగ వచ్చి హనుమంతు నెదుర్కొనెను. ఘోరయుద్ధము జరిగెను. యుద్ధమునందు నిపుణుఁడగు రావణపుత్రుఁడు బాణములనేసి యాంజనేయుని నొప్పించెను. అంత హనుమంతుఁడలిగి బిగ్గరిగ నటచుచు నొక వృక్షము చేబూని యుద్ధము చేయ నక్షకుమారుఁడద్దాని నిర్మూలముచేసెను. హనుమంతుఁడక్షకుమారుని యుద్ధనైపుణ్యముఁజూచి యింకఁ దామసింప రాదనియెంచి రథమును గుఱ్ఱములను నాశముచేసెను. అక్షుఁడాకాశమున సతితీవ్రముగ సంచరింప హనుమంతుఁడు వాని కాళ్ళెబ్బట్టుకొని గిరగిర త్రిప్పి నేలఁబడగొట్టి చంపి మఱల ద్వారమునకుఁ బోయెను.



ఇంద్రజిత్తు హనుమంతుని బంధించుట.

రావణున కక్షకుమానుని మరణవార్త చెవిసోకినంత నే యతఁడు మిక్కిలి శోకించి మఱల ధైర్యముదెచ్చికొని యింద్రజిత్తుజూచి “కుమారా! నీవు బలపరాక్రమమున దేవేంద్రునకు సాటివి. నీవు వరబలముచే నితరుల కజేయుడవు. నీ కీర్తి ముల్లోకములు వ్యాపించినది. మంత్రకుమారులును జంబుమాలియు సక్షకుమారుఁడును హతులయిరి. నీవు దప్ప నన్యఁడెవ్వఁడీ పెనుభూతమగు వానరుని జయింపలేడు. కావున దివ్యాయుధములతోబోయి యాసీచుని యాపుమాపిర” మ్మని చెప్పెను. తండ్రిమాటలు విని రోషావేశముతో నింద్ర జిత్తు దివ్యరథమునెక్కి యుత్తమాయుధముల ధరించి బయలు వెడలెను. అంతరిక్షమున దేవతలు, గంధర్వులు, యక్షులు యుద్ధముఁ జూడవచ్చిరి. అసాధారణవైభవముతో నొప్పురు ఇంద్రజిత్తునుజూచినంతనే హనుమంతుఁడు మేనుబెంచి భయంకరాకారముతో నుండెను. ఇంద్రజిత్తు బాణవర్షముగురియించి యాంజనేయుని పెక్కువిధముల నొప్పించెను. హనుమంతుఁ డును వాయువేగమునఁ జిత్రగతుల నాకాశమున నెగిరి రాళ్లు వృక్షములు, బండలుగొని నైపుణ్యముతో యుద్ధముచేయఁగా నతనిఁజూప వీలుగాదనియెఱిగి నకిలాస్త్రుకోవిడుడగు నింద్ర జిత్తు బ్రహ్మాస్త్రముతో నతని బంధించెను. పుట్టినప్పుడు తాను నూర్చుని పట్టుకొనఁబోయినపుడు బ్రహ్మదేవుఁ డానతిచ్చినట్లొక ఘడియనేపు బ్రహ్మాస్త్రముచే గట్టుబడవలయునను విషయము జ్ఞప్తికి రాఁగా వానుమంతుఁ డూరకుండెను. అతఁడు

దనలో నిట్లుదలచెను. ' ఇదియు నొక మేలేయగును. రావణునితో సంభాషింప నవకాశముగల్గును. అతని మాటలచే నతనిమనసుఁ బరీక్షించెద. '

రాక్షసులకు బ్రహ్మాస్త్రము ఇతరవస్తువుల సంబంధము చే విఫలమగునని తెలియనందున జనుపనారను నారచీరలను దెచ్చి హనుమంతుని గట్టినందున హనుమంతుఁడు బ్రహ్మాస్త్రమునుండి విడివడినను దానిని బాటింపక రాక్షసులు దన్ను రావణునొద్దకుఁ గొంపోవుట కియ్యకొని యూరకుండెను. రాక్షసులు బలవంతుఁడగువైరి చేజిక్కినందున నుబ్బి యాంజనేయుని కఱ్ఱలతోను, పిడికిళ్ళతోను గొట్టుచు రావణునిసమక్షమునకుఁ గొంపోయిరి. రాక్షసులు "వీఁడెవరు? వనభస్మంసము చేసిన పాతకుఁడా? వేలకొలది వీరులజంపిన నీచుఁడా? చంపుఁడు, కొట్టుఁడు, తన్నుఁడు" అని యెఱచిరి.

హనుమంతుఁడు రావణునితేజమును ముఖముల గాంభీర్యమును వైభవమును జూచి యాశ్చర్యపడి యతని సభలో నున్న మంత్రులను సేనాపతులను "ఆహా! రావణుని ప్రభావము సామాన్యముగాదని" యెంచెను.

రావణ హనుమంతుల సంభాషణము.

రావణుఁడు నల్లని మేఘమువలె గొప్పయాకారముగలిగి, మెఱుమువలెఁ బ్రకాశించు బంగారుతోఁజేయఁబడి రత్నములు పొదుగఁబడిన హారములతోడను, బాహుపురులతోను, భగభగ మెఱయు కిరీటకుండలములతోను, మేలుపట్టువస్త్రములతోను ఎఱ్ఱని మైపూతతోడను దేవేంద్రునివలెఁ గనుపట్టెను. అతనికి

రాజనీతికోవిదులగు దుర్ధరుఁడు ప్రహస్తుఁడు, మహాపార్శ్వఁడు, నికుంభుఁడు అను నలుగురు మిత్రులుండిరి. హనుమంతుఁడు రావణునిజూచి “ఆహా! ఏమిరూపము! ఏమిబలము! ఏమి పరాక్రమము! ఎట్టివైభవము! అని యాశ్చర్యపడెను.

క్రోధపూరితుఁడగు రావణుఁడు మంత్రిసత్తముఁడగు ప్రహస్తునిజూచి “ఈ వానరుఁడెవరు? ఎవరు పంపఁగా వచ్చినాఁడు? ఏల వనధ్వంసముచేసినాఁడు? రాక్షసస్త్రీల నేలబెడరించినాఁడు అని అడుగుము” అనెను. ప్రహస్తుఁడు హనుమంతునిజూచి “వానరుఁడా! భయపడకుము. నీవెవరు? ఎందుండి వచ్చితివి? నిన్నెవరుపంపిరి? నీవేల వనధ్వంసముచేసితివి? ఉన్నదున్నట్లుచెప్పిన మన్నింతుము. లేకున్న వధింతు” మనెను.

అంత హనుమంతుఁడు ప్రహస్తుని లక్ష్మ్యపెట్టక రావణునిజూచి “నేను దేవేంద్రుఁడు, కుబేరుఁడు, యముఁడు పంపఁగా వచ్చినవాఁడఁగాను. విష్ణువు నన్నిచ్చటికిఁ బంపలేదు. రాక్షసరాజవగు నిన్ను దర్శింప నశోకవనమును నాశముచేసితిని. రాక్షసులు యుద్ధమునకువచ్చినందున వారినిఁ జంపితిని. నన్ను దేవతలుగాని, యసురులుగాని యే యాయుధమునఁగాని చంపలేరు. నేను రాముని బంఁచును. వాయుపుత్రుఁడగు హనుమంతుఁడను. నేను నీకిప్పుడు హితము సెప్పెదను. నా మాట లాదరముతో వినుము.

“రాక్షసాధిపా! నీవు సత్కుల సంజాతుఁడవు. సకల వేదశాస్త్రపారీణుఁడవు. బుద్ధిమంతులలో మేటివి. పరమశివుని భక్తుఁడవు. సామగానముచేయువాఁడవు. అయోధ్యానగరాధీశుఁడగు దశరథుని జ్యేష్ఠపుత్రుఁడగు రామచంద్రుఁడు తండ్రి

మాటచొప్పున నరణ్యవాసముచేయ భార్యతోడను తమ్ముని  
తోడను వచ్చెను. అతఁడు జనస్థానమునఁ బనునాలుగువేపురు  
రాక్షసుల నొక్కఁడే చంపెను. రాముఁడు తన యాశ్రమ  
మునఁ దానులేనిసమయమున తన భార్య నెవరో యపహరించి  
రని వెదకుచు రాఁగా వాలిచే రాజ్యభ్రష్టుఁడు గావింపఁబడి  
నలుగు రనుచరులతో ఋశ్యమూకముననుండిన సుగ్రీవుఁ డత  
నితో సఖ్యముచేసికొని తన సంకటముదీర్చి వాలినిఁ జంపినఁ  
దాను సీతను వెదకుటకు సాయపడునట్లు ప్రతిజ్ఞచేసెను. రా  
ముఁ డొక్క బాణమున వాలిని గూలనేసి సుగ్రీవుని కిషిగంధ  
కభిషేకించెను. తరువాత వానరులను నలుదిక్కుల సీతను  
వెదకబంపెను. దక్షిణముగ వచ్చినవారిలో నే నొక్కఁడను.  
సుగ్రీవుఁడు నీ క్షేమమడుగున ట్లాజ్ఞాపించియున్నాఁడు. నీవు  
ధర్మముతప్పినందున నధర్మఫలము శీఘ్రమున ననుభవింతువు.  
రాముని కేవల మానవమాత్రుఁడని భావించి యతని ధర్మ  
పత్నిని యపహరించి యతనివిరోధము సంపాదించుకొంటివి.  
అది గొప్ప యధర్మము. దానిని సవరించుకొను నుచాయము  
చెప్పెదను. ధర్మాత్ముఁడను సాధుజన రక్షకుఁడును శరణా  
గతులఁ గాపాడువాఁడనగు రామునియందలి మానవభావము  
నీకుఁడగదు. రాముఁడు సరిరూపముననున్న విష్ణువే అతని  
భార్యను నీవు సామాన్యస్త్రీయని కేవలమందక త్రేయని యా  
మెను పొందవచ్చునని భిమపడుచున్నావు. అట్లేన్నటికిని  
జరుగదు. నే నొక్కఁడనే నిన్నిచ్చుట నీ బంధుమిత్ర దేశసహి  
తముగ నాశ మొనర్పఁగలను. అయిన నది నామతముగాదు.  
చాలనికాలమగుట నీవు సీతయను కాలపాశమును మెడకుఁ

గట్టుకొంటివి. దేవదానవ గంధర్వ యక్షకిన్నరాదులు ప్రత్యేకిముగ వచ్చినను నొక్క సమూహముగ వచ్చినచు రాముని నోడింపలేరు. వృత్రాసురునివధించిన ఇంద్రుడుగాని ప్రళయ కాలమునఁగోపించు రుద్రుడుగాని నలుమొగంబులవాడగు బ్రహ్మదేవుండుగాని యుద్ధమున రామునిచే వధ్యుడగువానిని రక్షింప వీలులేదు. కనుక రాముని ధర్మపత్నియగు సీతాదేవి సతనికి సమర్పించి నిన్ను, నీబంధువులను, నీరాజ్యమును గాపాడుకొనుము" అనెను. హనుమంతునినూటలు వినినంతనే కోపావేశమున రావణుడు వానరుని వధించునట్లు ఆజ్ఞాపించెను.

హనుమంతుని వాలమఁ గాల్పుట.

పుట్టుకచే రాక్షసుడయ్యు స్వభావముచేతను చేష్టలచేతను ధర్మము ననష్టించువాడను విషయవివేకములు గల ఖాండవగు విభీషణుడు హితకరుడగుటచే నణకువతో "అన్నా! నీవు సకలశాస్త్రములు పూర్ణముగఁదెలిసినవాడవు. బుద్ధిమంతులలో మేటివి. రాజనీతిపరుడవు. దిగంత కీర్తి నార్జించితివి. కోపము గ్రుడ్డితనముఁదెచ్చును. అందువలన మంచిచెడుగల సరయలేకపోదుము. శాంతింపుము. ఏకాలము నను ఏదేశమునను దూతనజంపుట ధర్మవిరుద్ధము. దూతను దండించువిధములున్నవి. ముండనముచేసి పంపవచ్చును. అంగ విహీన మొనర్పవచ్చును. చబుకుతోఁ గొట్టవచ్చు. ఎవరితనిని పంపిరో వారితో వైరముతగును. వారుచెప్పినంతచేయువాడే దూత. అదియునుగాక యితనిని వధించిన సముద్రమునుదాటి వచ్చువా రెవరును లేరు. నీవు యుద్ధప్రియుడవు. నీకెట్లు

యదము సిద్ధించును? ఇతనిని విడిచిపుచ్చి సైన్యముతోఁ బగ వారిమీఁదికిఁ బోవచ్చు” ననియె. మృదువుగను హితముగను బలికిన తమ్మునిమాటలు విని శాంతించి రావణుఁడు “వానర మునకుఁ దోఁక ముఖ్యము. దానికి నిప్పంటించి తోక మండు చుండఁగా పురమంతయు ద్రిప్పఁడు” అనియె. అంత రాక్షసులు మితిమీరిన సంతోషముతో హనుమంతుని నాలమునకు గుడ్డ పేలికలు గావలసినంతచుట్టి నూనెలోఁదడిపి నిప్పంటించిరి. రాక్షసులు గుంపులుగూడి హనుమంతుని వీధులవెంటఁ బట్టు కొనిపోయిరి. రాక్షసులు భేరులు, డప్పులు వాయించుచు హనుమంతుని వెంట నుత్సాహముతో నరిగిరి.

రాక్షసస్త్రీలు సంతోషముతో “సీతా! సీతో మాట లాడుచుండిన వానరుని తోఁకకు నిప్పంటించి వీధులవెంబడి నాద్యఘోషములతోఁ గొనిపోవుచున్నా” రనిరి. అంత సీతా దేవి మిక్కిలి చింతించి “అగ్నిదేవా! నేను రామునియం దచంచల భక్తిగలిగి పతిశుశ్రూషలు చేసియుంటినేని నీవు హను మంతున కెంతమాత్ర ముష్ణశాధఁగలిగింపరాదు. రాముఁడు నన్నుపొందుటకు సుగ్రీవుఁడు రామునిపట్ల నిశ్చలమనస్సుతో తగినసాయము చేయనెంచుట నిజమగుచో హనుమంతునకుఁ జల్లదనము గలిగింపుము” అని ప్రార్థించెను.

అంత హనుమంతుఁడు తనలో “ఆహా! ఏమి యాశ్చర్యము! సముద్రమధ్యమున మైనాకపర్వతము గనిపించుట, నా తోఁకయందలి నిప్పు చల్లగనుండుట మిన్నగునవి రామచంద్రునకును సీతాదేవికిని నాతండ్రికిని నాయందుగల యనుగ్రహమే కారణ”మనుకొని యానందించెను.

లంకా దహనము.

బుద్ధిశాలియుగు హనుమంతుడు “ఇక నా కర్తవ్యమేమి? ఇదివఱలో నీతనుజూచితిని, అశోకవన ధ్వంసముచేసితిని, కొండలు రాక్షసుల వధించితిని, రావణుని దర్శించితిని, విభీషణునిబుద్ధి నెఱిగితిని. ఇచ్చటి దుర్గములను గొంత నాశనముచేసిన నాయత్నము సఫలమగును” అనెను. అతఁడు తన వాలముననుండు పెనుమంటతో మహాపార్శ్వని, వజ్రదంష్ట్రుని, శుకుని, సారణుని, ఇంద్రజిత్తుని, కుంభకర్ణుని, విద్యజ్ఞహృద్ధుని మొదలగు రాక్షసవీరులిండ్లనుగాల్చుచు విభీషణునింటిని గాల్చు కుండెను. లంకాపురములోని వీధులలో నిండ్లన్నియు రంగు రంగులజ్వాలలతో మండుచు రకరకముల శబ్దములతో నేలఁగూలుచుండెను. రాక్షస స్త్రీలు, బాలురు, వృద్ధులు, యువకులు, చాలమంది చచ్చిరి. కొండలు “అయ్యో సోదరా! యనియుఁ గొండలు అయ్యో కుమారా! యనియు, పిల్లలు అయ్యో అమ్మా! అయ్యో అబ్బా!” యనియుఁ జచ్చినవారిని గూర్చి హాహాకారములుసేసిరి. లంకాపురములోని రాక్షసులు గుంపులుగుంపులుగాఁ జేరి హనుమంతుని భయంకరకృత్యమును జూచి “ఇతఁడు త్రిపురములుగాల్చిన రుద్రుఁడో? వైశ్రతాసురునిఁజంపిన డేవేంద్రుఁడో? యమధర్మ రాజో? వరుణుఁడో? వాయువో? అగ్నియో? కుబేరుఁడో? వానరరూపమునవచ్చిన దేవతయేగాని సామాన్యవానరుఁడుగాఁ డ” నుకొనుచుండిరి. అంతరిక్షమున దేవతలు, గంధర్వులు, విద్యాధరులు, మునులు దుష్టుఁడగు రావణుని పురము మండినందున సంతోషించిరి.

## 15. చూడామణి నిచ్చట

సీత దహింపఁబడకుండుట.

హనుమంతుఁడు లంకాపురమునుగాల్చి సముద్రమునఁ దనతోఁకను జల్లార్చుకొని తనలో “ఆహా! నేనెట్టిమూఢుఁడను. లంకనుగాల్చితినిని సంతోషించుచున్నా నే. కాలనిచో టగుపడ లేదే. సీతయు భస్మమైయుండునే. స్వామికార్య వినాశకుఁడ నయితి నే. కోపము నన్నుఁ జెఱచినది. పాడుకోపమునకు సాటి శత్రువెది? కోపముపూనినవాఁడు గ్రుడ్డివాఁడు. అట్టివాఁడు మేఁకీళ్ళ నెఱుఁగునా? కోపిచేయని యకార్య మేదిగలదు? కోపి గురువునయినను జంపును. చేయరానిపనులఁ జేయును. ఆడరానిమాటలాడును. ఎట్టివారి నేని కఠినముగ మాటలాడు ను. కోపికి వివేకముండదు. అవివేకి కార్యభూతకుఁడే. నిప్పు ను నీటితో నార్చునట్లు కోపము నోర్పుతో నణచుకొను మహా నీయు లు త్రములు. కోపమునకు వశుఁడగువాఁడు మానవత్వము గోల్పోవును. పశుతుల్యుఁడగును. నేను మహాపాపిని, బుద్ధిహీనుఁడను, నీచుఁడను. ఎవఁనిమిత్ర మిచ్చటికివచ్చితి నో, ఇన్ని పనులు చేసితి నో యట్టి రామపత్నియగు సీత మంటలోఁ గాలియుండిన నేను బ్రతికియుండి ప్రయోజనములేదు. ఈవిషయము దెలిసిన రామలక్ష్మణులు ప్రాణములు విడుతురు. నా కోఁతిబుద్ధిని ముల్లోకములు దూలనాడును. సుగ్రీవుఁడు నన్నెట్లు మన్నించుచు? అని కొంతసేపాలోచించి మఱల నిట్లనుకొనెను “సముద్రమునఁ గొండ లేచినది. నాతోఁక మండినను నాకు బాధకలుగలేదు. ఇట్టి యదృశ్యములు రామనియొక్కయ



సీతాదేవియొక్కయు, బ్రభౌవమును జాటుచున్నవి. అట్టి వారి ప్రభావము సీతను సంరక్షింపదా? రక్షించియేయుండును. భరతలక్ష్మణశత్రుఘ్నులకు దేవతయు రాముని ధర్మపత్నియు మహాపతివ్రతయు నగు సీతాదేవి యగ్నిని గాల్చుగలదే. ఆమె నగ్నిగాల్చునా? " అని పరిపరివిధముల నాలోచించుచుండ చారణులు "ఆహా! లంకలో నన్ని చోట్లు డగ్ధమై బూదికాగా సీతాదేవి కెట్టి యాపదలేక సురక్షితముగ నుండుట మిక్కిలి యాశ్చర్యమే" యనుచుండుటను హనుమంతుడు విని యూరటఁ బొందెను.

అయినను తాను సీతను ప్రత్యక్షమునఁజూచిపోవలెనని యెంచి శింశుపావృక్షముక్రిందనున్న సీతాదేవినిగాంచి 'తల్లీ! నాభాగ్య మేమనవచ్చును? పావనమాతా! నీమహిమచే నే నగ్నిబాధఁ బొందనయితినిగాని నీకెట్టియాపద సంభవించినదో యని భయపడితిని. మఱల నిన్ని ప్పడు చూచి సంతోషించుచున్నాను. అమ్మా! అనుజ్ఞయిమ్ము. త్వరలో నిన్ను రామ చంద్రుఁడుబొందునట్టికార్యమును చేయుదును. నీవు ధైర్యము వహింపుము. నీకిక మేలుగలుగు"ననిచెప్పి యద్దేవికి నమసరించి రామునిచూచు తమకంబున నొప్పపర్వతము నాలోపించెను. అతఁ డుత్తరతీర్థము సేర నెంచి శరీరమును బెంచెను. అతని యొత్తిడికి పర్వతము క్రుంకి, గైరికధాతువులు స్రవించెను. నానావిధ జంతుజాలములు పక్షులు బెడరినవి. అందలి విద్యాధరులు గంధర్వులును నాకాశమార్గమున నెగిరిపోయిరి.

అంత హనుమంతుడు సముద్రమును దాటుచు మధ్య మైనాకపర్వతమును దాకి వీడ్చిని రివ్వున బాణవేగమున

మహేంద్రపర్వతమును సమీపించి గొప్ప ధ్వనితో సింహనాదము సేసెను. ఆధ్వని వినిన నంగద జాంబవంతాదులు సంతోషముతో హనుమంతుఁ డగుపడినంతనే జయజయధ్వనులతో నతని నాహ్వానించిరి. అతఁడు గరుత్మంతునివలె మహేంద్రపర్వత శిఖరమున వ్రాలెను. హనుమంతుఁడు జాంబవంతుఁడు మున్నగు గురువులకును యువతాజగు నంగదునకును నమస్కరించెను. వారు తన్నుఁబూజింప “చూచితిసీతను” అని సంతోషముగఁజెప్పెను. వానరులెల్ల రతనిని “మహాబాహూ! నీనాస్తిభక్తిని పట్టుదలను పరాక్రమమును సూక్ష్మబుద్ధిని గొనియాడఁదరమా!” యని బహువిధముల నతనిస్తుతించి యుక్తరీతి నుపచరించి యెల్లఱు బండలవీఁదఁగూర్చుండి తమ్మువిడిచినప్పటి నుండి మఱలఁ దమ్ముఁ గూడుకొనినంతవఱకు జరిగిన విషయముల నెల్లఁ జెప్పవలెనని కోరఁగా హనుమంతుఁడు సీతను ధ్యానించి “మిమ్ము వీడ్చొని సముద్రము దాటుచుండ బంగారు శిఖరములతో మైనాకపర్వత మడ్డుపడి యాతిభ్యము నీయనెంచిన దానిని దాకి నామార్గమునఁ బోవుచుండ సురసయను నాగమాత రూపముఁ బెంచికొని యోజనముల విస్తీర్ణముగ నోరుదెఱచుచుండ నేను నట్లుచేయుచుఁ దటాలున సూక్ష్మరూపమున నామెనోటిలోఁ బ్రవేశించి యామెను మెప్పించి యామెయనుజ్ఞఁబొంది పోవుచుండ సింహికయను తాక్షసి ఛాయారూపమున నన్ను క్రిందికి లాగి భయించెదనని నోరు తెఱువఁగా నేనందుఁబ్రవేశించి యామె ప్రేవులఁజేల్చి చంపి లంకాపురము ప్రవేశింపఁబోవ లంకాదేవి నన్నుడ్డగించినది. నేనామె నెడను చేతితోఁగ్రుద్ది సంధ్యాకాలమునఁ బిల్లియంతరూపమున

లంకలోఁ బ్రవేశించి రాత్రియంతయు వీధులలోను యిండ్ల  
యందును రాజాంతఃపురములందును బుష్పకవిమానమునందు  
ను వెదకి సీతాదేవిని గానక విసిగి మఱల యశోకవనమునఁ  
గ్రూరరాక్షసస్త్రీలమధ్య గృశించి దుఃఖముతోనుండు సీతా  
దేవిని దర్శించితిని. రావణుడామెను భయపఱచినవిధమును  
జూచితిని. ఆమెకు రామునివృత్తాంతమంతయుఁ జెప్పి యంగు  
ళీయకము నిచ్చి యొప్పించి వీఁపునకొనిపోయెద నంటిని. ఆమె  
నాబలమును సందేహింప నారూపముఁజూపితిని. కాని యామె  
రామచంద్రుఁడీ లంకను నాశముచేసి నన్ను గొంపోవలెననియుఁ  
బరపురుషుని దాకననియుఁ జెప్పినందున నామెచూడఁమఱిని  
తీసికొని అశోకవనద్వంసముచేసి కొండఱురాక్షసవీరులఁ జంపి  
ఇంద్రజిత్తుయొక్కఁ బ్రహ్మస్త్రమునకుఁ గొంత కట్టువడి రావ  
ణునిముందటఁ గొంపోబడితిని. వాఁడు నీ వెవఁడవని యడుగ  
రామునిబంటుననియు సుగ్రీవునిపంపునవచ్చిన రామదూత  
నంటిని. అప్పుడు వాఁడు నన్ను జంపునట్లాజ్ఞాపింప నతనితమ్ముఁ  
డు విభీషణుఁడు దూతనుజంపరాదని వారించినంత రావణుఁడు  
నాతోఁగను గాల్పునట్లాజ్ఞాపించెను. అప్పుడు రాక్షసులు  
గుడ్డలుచుట్టి నాతోఁగనుగాల్చిరి. నేను లంకను భస్మముచేసి  
తిని. సీత దహింపఁబడెనేమోయని శంకించి మఱల నామెను  
జూచి యామెయనుజ్ఞఁ బొంది మిమ్ము గలసికొంటిని. ఇక  
జరుగవలసిన కార్యమునుగూర్చి యాలోచింపు”డ నెను.

మఱల హనుమంతుఁడు “ సీతాదేవి పరమపత్నివర.  
సదా రామునే స్మరించుచున్నది. ఆమె యొకేవస్త్రమును

ధరించి మలినమైన శరీరముతో నేక వేణియై శోకసాగరమున మునుగుచు మహా తపస్వినియైయున్నది. అట్టి మహాసాధ్వినీ గొనిపోయి రామునిసన్నిధానముచేర్చుటకంటె నుత్తమకార్యమేమున్నది? మీయెల్లర యనుజ్ఞయైనచో నేను మఱల లంకకుఁబోయి యాసాధ్వినీ గొనివత్తును. నేనొక్కఁడే రావణుని సపరివారముగఁ గూల్తును. జాంబవంతుని కదలింపఁగలవారెవరు? మన యువశాజగు నంగదునిపరాక్రమము నాటిలేనిది. పనసుని, నీలుని, మైందద్వివిదుల పరాక్రమంబులు తులలేనివి. రావణుని నీచంపు మాటలకు సీతాదేవి యిచ్చునట్టి యుత్తరములు మిక్కిలి పొగడఁగినవి. ఆబిడ భర్తయందలి గౌరవముచే నూరకున్నదిగాని క్షణములో నా రావణుని నీఱుజేయఁగలదు. ఆమెశోకమున కంతముగలుగు మార్గమెద్ది?”యనెను. అంగదుఁడును హనుమంతునివలె మఱల లంకకుఁబోయి సీతాదేవిని గొనివచ్చి రాముని సన్నిధానమున చేర్చవలె”ననెను. అంత జాంబవంతుఁడు “రాజకుమారా! నీమాటలు మాకు నచ్చినవిగాని రాముని సంకల్ప మట్లుగాదు. దానిని జవదాటరాదని నామత”యనెను.

అంతనా వానరులు రామునిసందర్శించు నుత్సాహముతో నాకాశమున వేగముగఁబోయి సుగ్రీవుని మేనమామయగు దధిముఖుని యధీనమునోనున్న మధువనముఁజొచ్చిరి. వానరులంగదునిఁజూచి “తేనియద్రావ ననుజ్ఞయి”మృనిరి. అతఁడు జాంబవదాది వృద్ధులనడిగి యనుజ్ఞయిచ్చెను.

పెంటనే వానరులు తేనెను వారివారి యిష్టానుసారము పానముచేసి మత్తిలి యొడలుమఱచి యొకఁడొకరు త్రోయు

ట, ఈడ్చుట, పరుగెత్తుట, దుముకుట, చెట్టుపైకెక్కి నేలకు  
మాకుట, యొండొరులఁబట్టికొని పాడుట, యాడుట, నాట్య  
మాడుట, నవ్వుట, ఒకరితోఁక నొకరు పట్టుకొని చెట్టుపై  
కెక్కుట, ఒకరినిచూచి యొక రేడ్చునట్లు నటించుట మున్నగు  
పెక్కుచేష్టలుచేసి చెట్లకొమ్మలు విఱిచి చిందరవందరఁ జేయ  
దధిముఖుఁడు వారిని వారించెను. అప్పుడు వానరు లతనిఁ  
గొట్టితిట్టి పలుపాట్లు పెట్టించిరి. అంత నతఁడు దుఃఖముతోఁ  
బోయి సుగ్రీవునిపాదముల నాశ్రయించి మధువనమును అంగ  
దునియాజ్ఞఁగొని వానరులు ధ్వంసముచేయుచుండ, వారించి  
నందునఁ దన్ను హింసించిరని మొఱఁబెట్టికొనెను. వెంట  
నే సుగ్రీవుఁడు సంతోషించి వానరులు సీతాదేవిని కనుగొని  
వచ్చిరని లక్ష్మణునితోఁజెప్పెను. అతఁడు వానరుల నతిశీఘ్ర  
ముగ రమ్మని దధిముఖునితోఁ జెప్పి పంపెను. సుగ్రీవుఁ డతి  
ముదంబున లక్ష్మణునిఁ జూచి “హనుమంతుఁడే సీతాదేవిని  
చూచివచ్చియుండును. వేతోకనికది యసాధ్యము. అట్టిసంతో  
షములేకున్న బ్రహ్మదేవునిచే నాతండ్రి కొసఁగఁబడిన దివ్య  
మగు మధువనమును బ్రవేశింప సాహసింపరు” అనెను. ఆ  
మాటలు రామచంద్రుఁడును విని సంతసించెను.

హనుమంతుఁడు చూడఁమని నిచ్చుట.

దధిముఖుఁడు వేగముగ మరలివచ్చి యంగదునిఁజూచి  
“ప్రభూ! నీవు యువరాజువు. నిన్ను గౌరవింపలేదని కోపింప  
కుము. నీపినతండ్రి నామాటలువినియుఁ గోపింపక “వానరు

లను శీఘ్రముగరమ్మను” మనెను. అంత నంగడుండు “మిత్ర  
 లారా! సుగ్రీవునాజ్ఞయైనది. రామునకు నీవృత్తాంతము దెలిసి  
 యుండును. మనమింక తామసింపరాదని తోచుచున్నది. మీ  
 డిప్పుడు కార్యము సాధించినవార లగుటచే నేను మిమ్మాజ్ఞా  
 పింపరాదు. మీయిష్టము ననుసరించుట నాకుధర్మ”మనెను.  
 అందులకు వానరు లతని మెచ్చుకొని బయలుదేరిరి. వారు  
 వాయుమార్గమున వాయువేగమున సుగ్రీవుని సన్నిధి జేరిరి.  
 అంత హనుమంతుండు సుగ్రీవునకు శిరము నేలసోక నమస్కరించి  
 రామునకు నట్లేచేసి “పతివ్రతానియమముతో నీతాదేవి  
 సుఖముగనున్న”దని చెప్పెను. రామలక్ష్మణులు నీతాదేవి  
 క్షేమసమాచారమువిని సంతోషించిరి. రామచంద్రుఁ డామె  
 వృత్తాంతము విశదముగ వినిగోరెను. అంత హనుమంతుండు  
 “రామచంద్రా! దక్షిణసముద్రమునుదాటి లంకనుబ్రవేశించి  
 రావణునియుద్యానవనమగు నశోకవనమున రాక్షసస్త్రీలమధ్య  
 నీయెడఁబాటుచే మాటిమాటికి నిట్టూర్పువిడుచుచు శోకపరా  
 యణయగు నీధర్మపత్ని నీతాదేవిని చూచితిని. ఆమె నీయందే  
 మనసుగలిగినదై రావణుని బెడలింపులకు నిశ్చలమనన్పుతో  
 దన పాతివ్రత్యనియమమును జెప్పినది. వాఁడిచ్చిన గడువు  
 లోపల నీరాక నెదురుచూచుచున్నది. ఆమె యానవాలుగ  
 నిచ్చిన చూడఁమణిని భద్రముగఁ దెచ్చితిని. ఆమెకొఱ కిదే  
 యామెయాజ్ఞచొప్పున శిరమునేలసోక నమస్కరించుచున్నా  
 ను. ఆమెయిట్లుచెప్పెను. “ఒకదినము నానొసట తిలకముగనఁ  
 బడకయుండ నీవు మణిశిలను బొట్టుగాఁబెట్టితివి. దీనిని జప్తి  
 కిఁ దెచ్చికొమ్ము. చిత్రకూటమునఁ గాకాసురుని బ్రహ్మాత్మ

ప్రయోగమున దండింప నెంచి శరణాగతుడగుట రక్షించితివే. ఇంక నెలదినములుగడువు. అంతలో నీవునన్ను గొనిపోమ్ము”.

రామచంద్రుడు చూడఁజూచి యాముని నుంచికొని లక్ష్మణునిఁగూడి దుఃఖించి “లక్ష్మణా! వివాహకాలమున జనకుడు దీనిని నీతకిచ్చెను. దీనినిచూచినంతనే నీతయొక్క తల్లి మనతండ్రివశరథుఁడు నీత ముగ్ధురనుచూచినట్లున్నది. లక్ష్మణా! నీతలేక నాకీయాభరణముచూచిన దుఃఖమేగాని సంతోషము లేకున్నది. దీనిని శరమునఘరించిన నీత నాయొద్దనుండిన నా కెంతసంతోషము గలుగును.”

మఱల రాముఁడు హనుమంతునిఁ జూచి “నీతచెప్పిన మాటలనన్నిటిని విశదముగఁజెప్పు” మనియె. అంత హనుమంతుఁడు “రామచంద్రా! చిత్రకూటమున నొకసమయము నీవును నీతయు నిద్రించితిరి. నీత ముందులేచెను. అప్పుడొక కాకి యామె స్తనమునుబొడిచెను. నీవామెతోడిపై తల నిడుకొని నిదురించితివి. ఆకాకి మఱల నామె స్తనమును బొడిచెను. అప్పుడు రక్తబిందువు పడుటచే నీవులేచి కారణముదెలిసికొని దర్శానమునుండి దళముకొనుదీసి బ్రహ్మాస్త్రముఁ ముఁత్రించి ప్రయోగించితివి. అది ముందుచు నింద్రతనయుఁడగు కాకిని తఱిమెను. దానిని తల్లి, తండ్రి, ఋషులు, దేవతలందఱు రక్షింపరైరి. అది తుదకు నిన్నే శరణుజొచ్చెను. శరణాగతరక్షకుఁడవగు నీవద్దాని కుడికిన్ను నా బ్రహ్మాస్త్రమునకప్పించి దానిని గాఢాడితివి. అప్పుడది నీకు నమస్కరించి తనస్థానముచేరెను” అనెను. నాళిక యానవాల్మీకిని నేనడుగ నామె తన చీర

కొంగున ముడివైచికొనియున్న చూడామణి నిచ్చెను. నేను పయనమునకు నా యాకారము పెంచుచుండ నామె దుఃఖించి మాటిమాటికి “అంజనేయా! నన్నీ దుఃఖసముద్రమునుండి దాటించి గట్టుచేర్చువాఁడు నీవేయని నమ్మియున్నాను. అతి శీఘ్రమున నా నాథునితోఁ జేరుటకుఁ దగిన యుపాయము వెదకు”మని చెప్పినది. ఆమె సుఖముగనున్న దనెను.

మఱల హనుమంతుఁడు “రాఘవా! పయనమగు నన్నుజూచి సీత “వానరా! ఒక్కడినముండిపోమ్ము. నీరాకచే నేను శోకమువిడిచినదాననైతిని. నా కిప్పటిదిక్కు నీవే. ఈ దాటరాని సముద్రమును వానరులు దాటి యెట్లు వత్తురు? ఈ రావణాది రాక్షసులతోఁ బోరి నన్ను రాముఁ డెప్పుడు పొందు”నని యడుగ నేను “జానకీ! భయపడకుము. నేను నీ విషయమునంతయు రామున కెఱిగించిన వెంటనే లెక్కలేని వానర భల్లూకసైన్యములతో సుగ్రీవుని సాయమున రామ లక్ష్మణు లిచ్చటికివచ్చి రావణాది సకలరాక్షసులను నిర్మూలముచేసి నీ దుఃఖముపోగొట్టుదురు. రాముఁడు వసవాసకాలము తీరినంతనే నిన్ను వెంటఁగొని యయోధ్యకుఁబోయి పట్టాభిషేకముచేసికొని నీతో సుఖముగనుండి రాజ్యమును బాలించి కీర్తిపొందు” నంటిని. అప్పు డామెకు సంతోషము కలిగినది” యనెను.

సుందరకాండము సమాప్తము.





---

చిత్తూరు శ్రీ వెంకటేశ్వర మూద్రాక్షరశాలయంను ముద్రితము.

# రామమంత్రము

పాట — అటతాళము నీలాంబరిరాగము

రామమంత్రము - శ్రీరామమంత్రము

దీనిఁబోలుమంత్రమెద్ది దివిజులకైనన్ || రామ |

సకలపాప హరంబగును

సర్వతాప శమంబగును

నాటికేని సౌఖ్యమిచ్చు

నారతప్థం బగుచువెలయు

|| రామ ||

సహస్రనామతుల్యమగుచు

సకలలోక పూజ్యమగును

సనక సనందాదులచే

సతతము భజియింపఁబడెను

|| రామ ||

భుక్తి ముక్తి యొసగునట్టి

భువినివెలయు మంత్రము

దీనజఘట శల్బుత్తమవు

తెలియఁదగఁగా దీనిమఝిమ

|| రామ ||

అప దుష్టారకంబు

త్రానంధఞ్చాముకంబు

అసురగర్వభంజకంబు

అమృతతుల్యమగుచువెలయు

|| రామ ||

## ఇతర గ్రంథములు

1. పరమపదసోపానము	...	0—3—0
2. రామగీతము	...	0—2—0
3. మహాత్ముని జీవితతత్వము	...	0—2—0
4. భక్తకథావళి	...	0—4—0
5. ఆంధ్రరాష్ట్రము	...	0—1—0

## ఆంగ్ల గ్రంథములు

1. హ్యుమేడ్ డైట్	...	0—2—0
2. టాక్స్ లు ది యంగ్		
భాగము I	...	0—1—0
3. ,, భాగము II	...	0—1—0

రామాయణరత్నాకరము మూడవ భాగము  
అచ్చగుచున్నది.

వంగీపురం రంగస్వామయ్యగారు,

(బ్రాహ్మణవీధి, పాకాల,  
(చిత్తూరు జిల్లా).

శ్రీ వెంకటేశ్వర ముద్రాక్షరశాల, జండాపేడి, చిత్తూరు.

